



زیر سرپرستی:

شاہ شاہاں، خواجہ خواجگان، عاشق رسول، قطب العالم،
فقیر بے بدل، فقیر بے مثل، فقیر محمدی، فقیر فانی فی اللہ باقی باللہ نور اللہ

حضرت خواجہ شاہ محمد افضل

قادری چشتی (صابری نظامی) قلندری

المعروف افضل رحمۃ اللہ علیہ سرکار

تحریر: ڈاکٹر فراز مغل عارفی افضالی

پبلشرز: حلقہ چشتیہ صابریہ عارفیہ

ملنے کا پتہ: ۶۸-۶۷ اوور سینر ہاؤسنگ سوسائٹی، بلاک ۸/۷-۷، کراچی

526

ذخیرہ صاحبزادہ میاں محمد پیل احمد شہر قنبری، نقشبندی مجددی

جو 2001ء میں میاں صاحب نے

پنجاب یونیورسٹی لائبریری کو عطا فرمایا



81072



5004

اگر مہماں خیالِ نرگسِ جاناناں ہو جائے
تو محفلِ نور کی 'میرادل' ویرانہ ہو جائے

پلا دے جامِ اے ساقی بنا دے ایسا دیوانہ
جسے دیوانہ کہہ ڈالوں وہی دیوانہ ہو جائے

فقط اس آسِ پر رات کاٹی شمع نے رو کر
کہ شاید صبح تک زندہ میرا پروانہ ہو جائے

5726



پروانہ شمع کو، دیتا دعاً ہر دم
جلتی ہی رہے، ہمیشہ رہے روشن

باب

وَرَفَعْنَا لَكَ ذِكْرَكَ

بِسْمِ اللَّهِ الرَّحْمَنِ الرَّحِيمِ
أَحْمَدُهُ وَنُصَلِّي عَلَى نَبِيِّ مُحَمَّدٍ عَلَيْهِ الْكَرِيمِ

آمَا بَعْدُ؟

میری انتہائے نگارش یہی ہے کہ تیرے نام سے

ابتدا کر رہا ہوں۔

بنام نامی، آقائی، مولائی، مُرشدی، شاہِ شاہان،
خواجہ خواجگان، فقیر بے بدل، فقیر بے نظیر، فقیر فانی فی اللہ،
باقی باللہ نور اللہ، حضرت شاہ محمد افضل سرکار رحمۃ اللہ علیہ اور حسن
ایمانی، رُخ نوری، قلندرہ رابعہ ثانی، مقام ولایت و روحانیت کے
اعتبار سے ایک مکمل ذات، ایک کامل مستی، ایک مستجاب الدعوات
وجود، اور ایک ناقابل فراموش حقیقت ہیں۔

ارشاد باری تعالیٰ ہے: "وَرَفَعْنَا لَكَ ذِكْرَكَ" (یعنی، اور ہم
نے اے محبوب محمد صلی اللہ علیہ وسلم آپ کا ذکر آپ کی محبت کی خاطر بلند کر دیا۔
اپنے محبوب کے ذکر کو بلند کرنا سنتِ الہی ہے، اور یہی حق

آقانی مولانی، مُرشدی ہے، جو اس خاکسار کی زندگی کا مقصد اور ہر طالبِ حق کا اولین فرض ہے۔

جب بات آئی ہمارے آقانی، مولانی، مُرشدی کی ذات اور شان و صفات بیان کرنے کی، تو ذرا الفاظ و بیان و آداب کی ستمگری تو دیکھئے کہ کیسے دست بستہ ایک مُجرم کی طرح نادم و پشیمان اپنے آقا کے حضور میں غرض کر رہے ہیں کہ اے میرے مولیٰ، ہم کہاں، آپ کہاں، ہم بے بس و محدود اور آپ کی ذات و صفات لا محدود۔

جب آسمانِ طریقت کا بے مثل آفتاب (شاہِ افضل سرکار) رحمۃ اللہ علیہ شریعت و طریقت، حقیقت و معرفت کی منزلیں طے کرتا ہوا، اپنی آب و تاب کے ساتھ عالمِ لاہوت میں جلوہ گر ہوا، تو امر الہی اور حکمِ نبوی (صلی اللہ علیہ وسلم) سے حُسنِ قلندری کے ماہِ تمام (قلندرہ رابعہ ثانی) کو مثلِ کوہِ نور اپنے تاجِ طریقت و ولایت میں جڑ کر اس عالمِ اسباب میں اپنی پوری شان و شوکت کے ساتھ طلوع ہوئے اور اپنی رُوحانی اور باطنی، نورانی تصرّفات سے عرش و فرش کی ہر درمیانی شے کو اپنے نورِ کامل سے متور کیا، اور حلقہٴ چشتیہ صابریہ عارفیہ افضلیہ کو اپنی باطنی نگاہِ کرم سے لازوال جلا بخشی۔

حضرت شاہِ افضل سرکار رحمۃ اللہ علیہ کی بابرکت ہستی اس بے مثل سیپ کی مانند ہے، جو کہ برہا برس ساگرِ توجید و رسالت کی گہرائیوں

میں ریاضت، مشاہدات اور استقامت سے پروان چڑھتے ہوئے اپنے سینہء
باطن میں قلندرہ رابعہ ثانی جیسے انمول گوہر کو جنم دیتا ہے اور اس نایاب گوہر کو
ہر دو عالم کی زینت اور فخر کا باعث ٹھہرایا جاتا ہے۔

ابتدا کس سے، انتہا کس سے۔ فنا کس سے، بقا کس سے۔ کون خلوت
میں اور کون جلوت میں۔ یہ تو راز و نیاز کی باتیں ہیں۔ یہ تو طالب و مطلوب کی
مُحِبِّ و محبوب کی سمندرِ عشق میں ڈوب جانے کی باتیں ہیں۔ یہ معاملے تو وہی
بہتر جانتا ہے جو کہ خالق و مالکِ حقیقی ہے۔ وہ ذاتِ پاک جو ہر شے سے
بے نیاز ہے اور جو ہر شے پر اپنی قدرت رکھتا ہے۔

ظاہر کی آنکھ سے نہ تماشا کرے کوئی
دید کا شوق ہو تو دیدہ من واکرے کوئی

یہ غلامِ آقائی، مولائی، مُرشدی تو فقط گنہگار، سیاہ کار اور شرمسار
ہے۔ یہ آدابِ طریقت اور مقامِ افضلیت کی ابتدا اور انتہا کا حق کبھی
نہیں ادا کر سکتا۔ مگر اس عاجز کو اپنے کاملین کی عطا کردہ نسبت اور
روحانی منزلت پر ایمانِ کامل اور حقِ یقین ہے کہ بے شک ہم گناہگار
سہی مگر مرشدین کی نسبت اور نگاہِ کرم کے صدقے اور وسیلہ سے اپنے
ربِ کریم کو بے حد غفور اور ستار العیوب پائیں گے، جو ہمارے گناہوں کی
پردہ پوشی فرمائے گا۔ بے شک ہم لاکھ سیاہ کار سہی، مگر اسی نسبت
کے صدقے اور وسیلہ سے ہمارے پیارے آقا صلی اللہ علیہ وسلم ہماری

سببہ کاربوں کو اپنی کالی کملی میں چھپالیں گے۔ اور ہماری شرمساری کو ہماری عاجزی سمجھے کر ہماری خامیوں کو ہم سے دُور فرمائیں گے۔ اور اس بیانِ شانِ آقائی مولائی مُرشدی کو اپنی بارگاہ میں قبول و مقبول فرمائیں گے۔ اور اس بیانِ پاک کو وہ قوت اور تاثیر عطا فرمائیں گے جو کہ عاشقانِ عارفیہ افضلیہ اور بندگانِ خدا کے لئے مشعلِ راہ بن جائے، اور ان کے رُوح اور قلب کی تسکین کا سرچشمہ ہو اور ان کی دینی اور دنیاوی کامیابیوں کا باعث بن جائے اور دونوں جہالوں میں سرخرو فرمائے۔ (آمین)

رَبِّ کریم کی بارگاہ میں صدقِ دل اور خلوصِ نیت کے ساتھ یہ دُعا ہے کہ ہمیں اپنے مُرشدان کی ذات و صفات میں اس طرح حل ہو جانے کی توفیق عطا فرمائے کہ جس طرح ذاتِ رابعہ ثانی و جودِ شاہِ افضل میں۔
رُحِ رابعہ ثانی میں ظہورِ شاہِ افضل ہیں
وجودِ رابعہ ثانی ہیں ذاتِ شاہِ افضل ہیں

اے میرے اللہ پاک، ہم سب عارفی افضلی بچوں کے جسموں میں ہمارے آقائی مولائی مُرشدی کی رُوح پھونک دے، اور ہمارے قلوب کو آقائی مولائی مُرشدی کی دھڑکن عطا فرما، اور ہماری حیات کو آپ کی یاد اور فرمانبرداری سے نشاد و آباد فرما۔ اور مُرشدان کی دُعاؤں اور نگاہِ کرم سے دین و دنیا اور عاقبت بخیر فرما۔ آمین! یارب العالمین
بحق محمد و آل محمد صلی اللہ علیہ وسلم۔

بِسْمِ اللّٰهِ الرَّحْمٰنِ الرَّحِیْمِ
رَحْمَةُ اللّٰهِ
عَلَيْهِ
شَاهِ افضل
میرے مولیٰ
رابع
مذتلبہا
میری والی ہیں

باب نسبت

شاہِ افضل رحمۃ اللہ علیہ میرے مولیٰ رابعہ میری والی ہیں
ستاروں سے میری نسبت اللہ نے سجائی ہے

یہ دل نشین ترانہ عاشقین ثنانِ حشیتہ صابریہ عارفیہِ افضلیہ سے
دیوانہ وار روحانی اور قلبی محبت رکھنے والے جانثار پروانوں کے دلوں کی
دھڑکنوں کا جذبہ عاشقانہ ہے۔ اور یہ جذبہ عاشقانہ ان کے رُوح و قلب
کی جلا اور ایمان کی بقا اور نشوونما کا حقیقی نور و سرور ہے۔ اور اس محبت
کی حقیقی عظمت کا عین دار و مدار اس نسبت سے ہے، جو نسبت قلندرہ
رابعہ ثانی کو شاہِ افضل سرکارِ رحمۃ اللہ علیہ سے ہے۔ اور نسبت شاہِ
افضل سرکار، قلندرہ رابعہ ثانی سے۔

نسبت کی حقیقت کو سمجھنا اور اسے پا جانا ہی ہر طالبِ حق کا
اولین مقصد ہوتا ہے۔ یہ کمالِ نسبت ہی تو ہے جو عرش و فرش کے
تمام درمیانی فاصلوں کو ایک پل یا اس سے بھی کم وقت میں مٹا دیتا ہے
اور دوست کو دوست کے رُوح بروح کر دیتا ہے۔ یہاں طالب، مطلوب

اور محبوب، محب بن جانا ہے۔ بس ایک مکمل یکجانبیت کا وجود جنم لیتا ہے۔ ایک ذات دوسری ذات میں مکمل طور پر شامل اور حل ہو جاتی ہے۔ اور اس ذات سے ایک وجود جنم لیتا ہے۔ اور یہ وجود ناقابل تخصیص ہے۔ اس یکجانبیت کے عالم میں ہر لمحہ دوست، دوست کے پیش نظر ہوتا ہے۔ نہ تو دیکھنے والی آنکھ بہکتی ہے اور نہ ہی قدم ڈگمگاتے ہیں۔

جب نسبت کی عظمت کا ستارہ عرشِ عظیم پر صاحبِ معراج بن کر چمکا اور جب نورِ نور کے پیش نظر تھا تو ایسے عالم میں رب العالمین خود کو خود رحمتہ اللعالمین کی نگاہوں سے دیکھ رہا تھا، اور خود پر نازاں ہو رہا تھا۔ اور نور رسالت صلی اللہ علیہ وسلم خود کو خود چشمِ الہی سے دیکھ کر نورِ علیٰ نور بن کر فخرِ موجودات کا ثناء ٹھہرے۔

کون کس کی نگاہ میں کتنا مطلوب، کتنا محبوب، یہ راز تو رازدان ہی جانے۔ درحقیقت نسبت ایک بھید ہے۔ خود کو خود اپنے محبوب و مطلوب کی نظر سے دیکھنا، پرکھنا، پہچاننا، اور اپنی ذات کی قدرو منزلت کو پا جانا ہے۔

یہی وہ مقامِ رضا ہے، جہاں ارشاد ہوتا ہے ”بتائیری رضا کیا ہے“۔ اور رضا کی رضا تو تو ہی تو ہے۔ تجھ میں ہے، تجھ سے ہے، بے مقامِ توحید میں صرف تو ہی ہے۔ دربارِ رسالت میں بھی صرف تو ہی تو۔ اور بارگاہِ ولایت میں بھی ہر شے تجھ سے۔ یہاں تک کہ میں بھی تجھ سے۔

اور ہم ایک دوسرے سے۔ اور پھر ایک کبھی نہ ختم ہونے والا عشق و محبت کا سلسلہ چل پڑتا ہے۔ جتنا چاہو بڑھاتے جاؤ، یہ ختم ہونے کا نہیں۔ اس لئے کہ جو بقا کے لئے خود کو فنا کر دیتا ہے۔ اس کی ذات سے فنا کو ہمیشہ کے لئے فنا کر دیا جاتا ہے۔ اور وہ ہمیشہ بقاء کی وا دیوں میں رہتا ہے۔ اور بقاء کی وا دی کا مکین تو صرف اور صرف اللہ کی ذاتِ پاک ہے۔

مقامِ لامکانی ہے یہ عالم شاہِ افضل کا

فنائے رابعہ ہو کر بقاء کی راہ پائیں گے !

جب بھی کوئی صادق پروانہ اپنی چشمِ باطنی اور نورِ معرفت سے شمعِ افضلیہ کی طرف دیکھتا ہے، تو اسے ہمیشہ واضح طور پر نورِ رابعہ دکھائی دیتا ہے۔ شمعِ افضل جلتی جا رہی ہے، نورِ رابعہ نکلتا اور پھیلتا جا رہا ہے۔ اور یہ نورِ معرفت پروانوں کو اپنی طرف کھینچتا جا رہا ہے۔ پروانے اس نور سے اپنے ہوش کھوتے جا رہے ہیں اور خود کو دیوانہ وار اس نوری شمع پر نثار و قربان کئے جا رہے ہیں۔

پروانہ شمع کو دیتا دعا ہر دم

جلتی ہی رہے ہمیشہ راہِ روشن

ہمارے آقائی مولانی ہرشدی شاہِ افضل سرکارِ رحمتہ اللہ علیہ اور قلندرہ رابعہ ثانی کی نسبت کی عظمت کی گہرائیوں کو نہ تو کوئی سمجھ سکتا ہے

اور نہ ہی کوئی سمجھ سکے گا۔ آپ کی نسبت کی عظمت تو روزِ جزا
 دربارِ الہی میں سب پر عیاں کر دی جائے گی، اُس وقت کوئی راز
 راز نہیں رہے گا۔ عاشقانِ حق نسبت کی حقیقت پا کر راحت و قرار
 پا جائیں گے، ان کو دائمی سکون حاصل ہوگا انشاء اللہ۔

اے میرے اللہ کریم، ہمارے قلب میں وسعت عطا فرما،
 روشنی میں اضافہ فرماتا جا، قلب کی بنیائی کو اور بھی زیادہ تیز کر دے،
 اور مُرشدان کے صدقے اور وسیلے سے ہمارے آقائی مولائی مُرتدی
 کی نسبت کی عظمت کو سمجھنے کی توفیق اسی عالمِ ظاہر میں عطا فرماتا کہ کل
 قیامت کے روز ہم اپنی عقل کی نا سمجھی کے باعث نا سمجھوں میں نہ شمار
 کئے جائیں۔ اور اپنے مُرشدان کے سامنے بھاری شرمندگی اٹھانے سے
 بچ جائیں۔ (آمین!)

حضرت صاحب فرماتے ہیں:

”فقیر وہی کامل ہوتا ہے کہ جس کا ہر مُرید اپنی نسبت
 کے بارے میں یہ یقین رکھے کہ مجھے فقیر سے سب سے
 زیادہ قُربت حاصل ہے۔“

بالکل سچ فرمایا حضرت صاحب نے۔ ہم میں سے ہر ایک
 فقیری بچہ، اپنے دل پر ہاتھ رکھ کر اور اپنے ایمان کو گواہ بنا کر یہ دعویٰ کر
 سکتا ہے کہ صرف مجھے حضرت صاحب سے سب سے زیادہ قُربت

حاصل ہے۔ یہی فقیر کی نسبت کی کرامت، عظمت اور حقیقت ہے۔
 جس کو چاہیں کر ڈالیں اپنے حسن کا شیدا
 ایک نظر ہی کافی ہے، کامل نشان والا ہے
 جو فقیر سے جتنی محبت کا مالک ہے، وہ اتنی ہی روشنی کا
 مالک ہے۔ جب کوئی شخص نسبت کی محبت میں خود سے بے خود
 ہو جاتا ہے، تو ایسے شخص کو اہل محبت کی زبان میں صالح عاشق کہتے ہیں۔
 یہ آتش عشق اپنے اندر ایک اور گہرا عالم رکھتا ہے، جو روح کو تڑپانے
 اور قلب کو بے پناہ گرمانے کی قوت رکھتا ہے۔ اس حال کو وہی بہتر
 سمجھ سکتا ہے جو کہ اس آگ میں ہر پیل جل رہا ہو۔

عشق کی منزلیں تم سے طے ہو گئیں
 آگ ایسی لگی کہ وہ پھر نہ بجھی
 شاہِ افضل نے دیکھا فدا ہو گئے
 عشق کی ایسی آگ بسی



باب

فقیر محمدی صلی اللہ علیہ وسلم

شکر ہے اس ذاتِ پاک کا جس کی یہ کرم نوازی ہے کہ اس نے اپنے دوست کی صحبت عطا فرمائی۔ دوست کی صحبت بڑی چیز ہے، اس لئے کہ دوست سے دوست کی رسائی ہوتی ہے۔

چشت اہل بہشت اپنی نوری نگاہ سے قلب میں اللہ اور اس کے رسول صلی اللہ علیہ وسلم کے عشق کی چنگاری پھونک دیتے ہیں۔ اہل اللہ کی نگاہ ضرور کام کرتی ہے اور وہ دلوں کو بیدار کر دیتی ہے۔

حضرت صاحب فرماتے ہیں:

”فقیر وہ ہوتا ہے جس کا سر ہر وقت اپنے پیالے آقا صلی اللہ علیہ وسلم کے قدموں میں ہوتا ہے۔ فقیر کی ہر وقت دربار رسالت صلی اللہ علیہ وسلم میں حاضری ہوتی ہے۔“

قلندر ایسے کہتے ہیں جو ہر شے سے بے نیاز ہو کر، یہاں تک کہ وہ اپنے آپ سے بھی بے نیاز ہو کر، براہ راست اللہ تعالیٰ کی طرف متوجہ ہوتا ہے۔

فقیر کی محبت اللہ اور اس کے رسول کی محبت ہے۔ وہ دلوں

میں گھس کر بولتی ہے۔ اہل دُنیا کی محبت ناسوتی ہے اور وہ زبان سے بولتی ہے۔ جو فقیر سے محبت کرتا ہے، وہ فقیر کے خیال میں رہتا ہے۔ فقیر کا خیال عالم ناسوت (عالم ظاہر یا دُنیا) سے لے کر عالمِ لاہوت تک کی سیر کرا لیا ہے۔ فقیر دن رات میں چالیس حالتیں بدلتا ہے۔ وہ کوئی بڑا ہی خوش نصیب ہو گا جس پر فقیر کی نگاہ کرم پڑ جائے۔ فقیر کی محبت ایک درد ہے جس میں قرار نہیں، ایک نشہ ہے جس میں ہوش نہیں۔ کبھی کوئی فقیر مل جائے تو اسے صرف فضلِ ربی سمجھو اور شکر ادا کرو۔ شکر بہت بڑی رحمت ہے۔ فقیر کی محبت ایک ایسی رحمت ہے جو اللہ تعالیٰ اپنے ان بندوں کو عطا فرماتا ہے جن سے وہ راضی ہو گیا۔ جو جتنی محبت کا مالک ہے، وہ اتنی روشنی کا مالک ہے۔ اور جو محبت سے محروم ہے، وہ درحقیقت اندھیروں میں ہے۔ محبت کا مقام جب قلب پر ہوتا ہے تو یہ فنا کی منزل ہوتی ہے، اور جب محبت رُوح میں مقام کرتی ہے تو یہ بقاء کی منزل ہے۔

حضرت صاحب فقیر فانی فی اللہ باقی باللہ ہیں۔ آپ فرماتے ہیں کہ میں صابری فقیر ہوں اور میرے سر پر ہر وقت حضرت صابریا کی تلوار چل رہی ہے۔ آپ فرماتے ہیں کہ صابری فقیر صدیوں میں ایک پیدا ہوتا ہے۔

فقیر کی محبت ایک لطیف نور ہے، جو اللہ اپنے ان بندوں

کو عطا فرمانا ہے جو نیت میں صادق ہوتے ہیں۔ جب تک نیت میں صدق اور اخلاص پیدا نہیں ہوتا، راہ نہیں ملتی۔ جو صدق النیت ہوتے ہیں وہ اپنے معاملات میں کامیاب ہوتے ہیں۔

ہر فانی شے کی محبت بھی فانی ہے۔ اور جو فانی ہے، اس میں سکون و قرار نہیں۔ وہ انقلاب میں ہے۔ بقاء کی محبت باقی ہے، اور اس میں سکون و قرار ہے۔ اہل محبت کو مشاہدے کا سہارا ہے، جو ایک قوت ہے۔

حضرت صاحب فرماتے ہیں:

”میں فقیر محمدی (صلی اللہ علیہ وسلم) ہوں۔ اور میں نے اپنے ہر

ایک بچے کو دربار رسالت (صلی اللہ علیہ وسلم) میں پیش کیا ہے۔“

یہ حضرت صاحب کی کرم نوازی ہے کہ جب اس فقیری بچے کو دربار

رسالت (صلی اللہ علیہ وسلم) میں پیش کیا گیا اور اس کا احوال حضرت صاحب

کی خدمت میں پیش کیا تو آپ نے سر بسجود ہو کر شکرانہ ادا کیا اور اس

حاضری کا احوال سرعام محفلِ افضلیہ میں پیش کیا گیا۔

مرشد پاک علیہ الرحمۃ فرماتے ہیں:

”اہل طریقت کا خواب تفسیر ہے، اور اہل دنیا کے

خواب کی تعبیر ہے۔“

میں نے حضرت صاحب کے عطا کردہ چشمہ باطن اور نور معرفت

سے دیکھا کہ آستانہ عالیہ رابعہ ثانی پر محفل سماع ہو رہی ہے۔ اور محفل سماع کا اہتمام قلندرہ صاحبہ کے آستانہ پاک کے باغ میں ہے۔ قلندرہ صاحبہ مسند نشین ہیں، اور تمام حلقہ عارفیہ افضلیہ موجود ہے۔ ماحول پُر نور اور روشن ہے۔ محفل اپنے پورے رنگ پر ہو رہی ہے۔ ہر طرف ذکر و جہد اور قرض ہو رہا ہے۔ حضرت صاحب کی منقبت پیش کی جا رہی ہے۔ اتنے میں دیکھا کہ حضرت صاحب اپنے حجرہ پاک کی کھڑکیاں کھول دیتے ہیں۔ آپ ہمیشہ کی طرح پُر نور اور پُر وقار نظر آ رہے ہیں۔ آپ اہل محفل کو سلام کر کے اپنی طرف متوجہ کرتے ہیں، اور ارشاد فرماتے ہیں: ”آج بہت مبارک دن ہے۔ آج آپ سب کو عکس محمدی (صلی اللہ علیہ وسلم) کی زیارت عطا کی جائے گی“

پھر آپ خاموشی سے کچھ تلاوت فرماتے ہیں، اور اپنی شہادت کی انگشت سے ایک خوبصورت اشارہ فرماتے ہیں۔ آپ کا اشارہ فرماتے ہی محفل سماع کے عین بیچوں بیچ عکس محمدی (صلی اللہ علیہ وسلم) کا نورانی ظہور ہوتا ہے۔ آپ صلی اللہ علیہ وسلم کا عکس مبارک دیکھتے ہی میری قلب و زبان پر کلمہ طیب باواز بلند جاری ہوتا ہے۔ دل خوشی سے جھوم اٹھتا ہے اور روح سرکارِ دو عالم صلی اللہ علیہ وسلم کے قدموں پر نثار ہوتی ہے۔ آپ صلی اللہ علیہ وسلم کی عمر مبارک اس وقت پچاس پچاس سال کی ہے۔ اور آپ کا ظہور سراپا نور ہے۔ ابھی میں آپ

صلی اللہ علیہ وسلم کا دیدار کر ہی رہا تھا کہ عکسِ محمد صلی اللہ علیہ وسلم حاضرینِ محفل سے سلام کے ساتھ مخاطب ہو کر فرمانے ہیں:

”اللہ اور اس کے رسول (صلی اللہ علیہ وسلم) آپ سب سے خوش اور راضی، اور خاص طور پر شاہِ محمد افضل اور رابعہ ثانی سے۔ وہ جو دین کی خدمت کر رہے ہیں اور لوگوں کے دلوں میں اللہ اور اس کے رسول (صلی اللہ علیہ وسلم) کی محبت ڈال رہے ہیں، اللہ کے پاس ان کے لئے بڑا اجر، بڑا ثواب۔ اللہ کے رسول (صلی اللہ علیہ وسلم)

آپ سب سے بہت خوش، بہت راضی۔“
یہ ارشاد فرما کر پیارے آقا صلی اللہ علیہ وسلم محفل سے تشریف لے گئے۔ اس خوش نصیبی پر جتنا رشک کیا جائے کم ہے، جتنی مبارکباد دی جائے کم ہے۔

آمین! ثم آمین



باب

میرے صابر ^{رحمۃ اللہ علیہ} کرم

حضرت صاحب فرماتے ہیں، میں صابری فقیر ہوں، اور میرے سر پر ہر وقت صابر صاحب کی تلوار چل رہی ہے۔

یا حضرت صاحب پیسا، میں دیکھ رہا ہوں کہ چند نوزانی افراد کے ہمراہ میں کلیہ تشریف میں خواجہ خواجگان، حضرت علی احمد صابر پیسا کلیئری رحمت اللہ علیہ کے مزار تشریف پر حاضری دے رہا ہوں، اور اس وقت میں حضرت صابر پیار رحمت اللہ علیہ کے روضہ پاک کے سامنے باادب کھڑا حاضری دے رہا ہوں۔ میری آنکھوں کے سامنے کا منظر بڑا ہی دل فریب اور ایمان افروز ہے۔ حضرت صابر پیار رحمت اللہ علیہ از خود اپنے روضہ پاک کے اوپر سفید نوزانی کفن پاک زیب تن فرمائے تشریف فرما ہیں۔ آپ کی ذات پاک سے تجلیات الہی کا ظہور ہو رہا ہے۔ آپ سر تا پا قدح نور اعلیٰ ہیں۔ آپ اپنے روضہ پاک پر اس طرح تشریف فرما ہیں جیسے کوئی شہنشاہ اپنی سلطنت کے تخت عالیہ پر جلوہ افروز ہو۔ سارا ماحول آپ کے وجود سے روشن اور پر کیف ہے۔ حضرت صابر پیسا

رحمت اللہ علیہ کا کفن پاک زیب تن فرمانے کا ایک عجیب و غریب انداز ہے۔ وہ یہ کہ آپ کا دایاں دست مبارک آپ کے کفن پاک سے باہر نکلا ہوا ہے، اور ایک ٹور کے آتش فشاں کی طرح نظر آ رہا ہے۔ میں آپ کا دست پاک کفن پاک سے باہر دیکھ کر کچھ حیرت میں مبتلا ہو جاتا ہوں۔ پہلے میں صابر صاحب علیہ الرحمۃ کی خدمت میں مؤدبانہ سلام پیش کرتا ہوں۔ اور پھر اپنی گزارش آپ کے دربار میں باادب عرض کرتا ہوں۔ میں آپ سے دریافت کرتا ہوں کہ ”یا شاہ کلیر“ آپ اپنے روضہ پاک کے اوپر کفن پاک زیب تن فرمائے، اور کفن پاک میں سے آپ کا دایاں دست مبارک کیوں کہ باہر نکلا ہوا ہے؟ ازراہ کرم میری تعلیم فرما دیجئے تاکہ میری بے چینی کا خاتمہ ہو اور قرار نصیب ہو۔

حضرت صابر پیار رحمت اللہ علیہ میری طرف بڑے پیار سے متوجہ ہوتے ہیں اور فرماتے ہیں ”میں اپنے روضہ کے اوپر کفن سے اپنا ہاتھ باہر اس لئے نکالے رکھتا ہوں کہ جب بھی میرا کوئی مُرید مشکل میں ہوتا ہے، اور مجھے رُکارتا ہے، تو میں اس کی مشکل کشائی کرتا ہوں اور اپنا دست فیض اس کے سینے پر رکھ دیتا ہوں، تاکہ اس کی تکلیف دور ہو جائے، اور اللہ اس کے قلب کو راحت و سکون نصیب کرے۔“

جب میں نے آپ کا یہ فرمان پاک سنا، تو ایک بار پھر حضرت صابر پیار رحمت اللہ علیہ کے دربار عالیہ میں اپنی عرض پیش کی کہ: ”یا صابر پیار

میں بھی دکھ درد کا مارا ہوں اور تکلیف میں ڈوبا ہوا ہوں۔ میری بھی مشکل
کشانی کیجئے۔“

حضرت صابر پیا میری عرض سماعت کرنے کے بعد فرماتے ہیں کہ
”بیٹا، میرے برابر لیٹ جاؤ“ میں ڈرتے ڈرتے باادب آپ کے برابر
لیٹ گیا۔ آپ نے اپنا نورانی دست مبارک میرے جلتے سینے پر رکھ
دیا۔ اور پھر آگے کی حقیقت اور حالات کو الفاظ بیان کرنے سے قاصر ہیں۔
کیونکہ صابری لطف و کرم کیا ہے، یہ تو کوئی صابری عشق میں سلگنے
اور ٹپنے والا ہی سمجھ سکتا ہے، جان سکتا ہے۔ جیسی محبت، ویسی نسبت
اور جیسی نسبت ویسا کرم۔ اور کرم بھی صاحب کرم کی نشان کے مطابق۔

میرے صابر کرم ہو، نگاہِ کرم
آپ کا ہوں مجھے بھی نبھا لیجئے
صدقہٴ پنجستن، ہو نگاہِ کرم!
اب تو دامن میں اپنے چھپا لیجئے
میرے صابر، کرم ہو کرم
میرے صابر، کرم ہو، نگاہِ کرم

آپ کا ہوں مجھے بھی نبھا لیجئے
وقتِ مشکل وہ بیشک کریں گے کرم
ان کی چوکھٹ تو ہے بے کسوں کا بھرم
ہوگی آسان مشکل سب کی وہیں
میرے صابر، کرم میرے صابر کرم کرم
ناک صابر کو دل سے ذرا لیجئے

باب

راہِ طریقت

مُرشد پاک فرماتے ہیں:

”طریقت ایک حال سے دوسرے حال میں منتقل ہونے کا نام ہے۔ اس لئے اسے احوالِ انتقال بھی کہتے ہیں۔ طریقت تلاش بقاء ہے۔ اس کے ذرائع ہیں:

اول — موت۔ یعنی مرنے سے پہلے مُرجانا۔ اسے ترغیبی موت بھی کہتے ہیں۔

دوئم — مراقبہ۔ یہ بھی ایک حال سے دوسرے حال میں منتقل ہونے کا نام ہے۔ مراقبہ سے اول محبت، پھر مشاہدہ، پھر معرفت اور پھر دیدار لامکان حاصل ہوتے ہیں۔

سوئم — بالمشافہ مشاہدہ۔ بزرگانِ دین اس عالم میں رہتے ہوئے عالمِ آخرت کی خبر رکھتے ہیں۔

چہارم — خواب۔ طریقت کا خواب تفسیر ہے اور اہل دُنیا کے خواب کی تعبیر ہے۔

راہِ طریقت میں قدم رکھتے ہی اپنی باگِ دوڑ اللہ کے دوست کے ہاتھ میں دینی پڑتی ہے۔ اہل اللہ اپنے نورِ نظر سے طالب کے قلب میں اللہ اور اس کے رسول صلی اللہ علیہ وسلم کی محبت کی چنگاری پھونک دیتے ہیں۔ محبت کی ابتدا انس ہے اور انتہا عشق ہے اور عشق کے بعد مقام لامکان ہے۔ ایک کشف ہوتا ہے عالم انس میں، ایک عالم عشق میں، اور ایک عالم لاہوت میں۔

ہر حال کا ایک ادب ہوتا ہے، جو اس ادب سے واقف ہو گیا، وہ اپنی منزل کو پہنچ گیا۔ اس حال کی حقیقت کا سب سے بڑا اصول محبت ہے۔ محبت میں سلیقہ اور قرینہ ہونا چاہیے۔ (مراقبے کا پہلا زینہ محبت ہے۔) اہل محبت کو آدابِ گفتگو کا بہت خیال رکھنا چاہیے۔ ہر شخص کو اپنے مقام کے مطابق گفتگو کرنی چاہیے۔ اہل طریقت پر لازم ہے کہ محرمانہ گفتگو نامحرموں سے نہ کریں۔ بزرگانِ دین سے ہمیشہ صدقِ دل سے بات کرنی چاہیے۔ جتنے لوگ راہِ طریقت پر قدم رکھتے ہیں انہیں دنیاوی پریشانیاں آتی ہیں۔ پھر دل دنیا سے متنفر ہو جاتا ہے۔ پھر اللہ اپنی محبت عطا فرما دیتا ہے۔ پھر آخر میں دنیا بھی عطا فرما دیتا ہے۔

انسانی قلب اللہ تعالیٰ کی محبت کے برتن ہیں۔ اور قلب

وہ مقام ہے جہاں رحمان کا بسیرا ہے۔ اور یہیں سے نیکیاں جنم لیتی ہیں۔ قلب میں وسعت پیدا کرنی چاہیے، تاکہ اتنی وسیع چیز یعنی حُبِ الہی یا دردمحبت اس میں سما سکے۔

اللہ تعالیٰ کی توحید یعنی اس کی محبت سے بڑھ کر کوئی چیز نہیں۔ اللہ کی محبت ایک رحمت ہے، جو اہل اللہ کی صحبت سے حاصل ہوتی ہے۔ اس لئے کہ اہل اللہ کی نگاہ انسانی قلب پر ہوتی ہے۔ انسانی قلب اللہ کی محبت کے برتن ہیں جو برستی بدلیوں میں برتنوں کے مُنہ کھول دیتے ہیں، ان کے برتن بھر جاتے ہیں۔ اور جو برستی بدلیوں میں برتنوں کے مُنہ نہیں کھولتے، وہ رحمت کے پانی سے محروم رہتے ہیں، کیونکہ ابر رحمت گزر جاتا ہے، جو برتن سالم نہ ہو اس میں کچھ بھی نہیں رکھا جاسکتا۔ قلب کی سب سے بڑی قوت اللہ کی محبت اور اس کی معرفت ہے۔

”قلندر اس ہستی کو کہتے ہیں جو ہر شے سے بے نیاز ہو کر اپنے قلب میں عشقِ الہی اور معرفتِ الہی کا نور بسا کر اپنے رب کی طرف متوجہ ہوتا ہے۔ اور یہ سچی محبت کے مالک ہوتے ہیں۔“

قلندر کو نورِ محبت سے خلق کیا جاتا ہے۔ عشقِ الہی اور رسول صلی اللہ علیہ وسلم ایک لطیف نور ہے۔ جو اس نور کا مالک ہے، وہ اپنی چشمِ باطنی سے اور نورِ معرفت سے دیدارِ لامکان کا ہر وقت

مشاہدہ کرتا ہے۔ اہل طریقت کو مشاہدے کا سہارا ہے جو ایک بہت بڑی قوت ہے۔

طریقت ایک ایسی راہ ہے جس میں اپنی باگ دوسرے کے ہاتھ میں دینی پڑتی ہے۔ اور انسان کو خود سے دست بردار ہونا پڑتا ہے۔ صبر اور شکر کا توشہ ساتھ رکھنا پڑتا ہے۔ اہل طریقت پر شکر کی بہت بڑی ذمہ داری ہے۔ جو ہر وقت شکر کرتے ہیں، اللہ تعالیٰ ان سے راضی ہو جاتا ہے۔



باب

سوئے معرفت

جب کوئی اللہ کا بندہ صدقِ دل اور خلوصِ نیت سے اللہ کی طرف متوجہ ہوتا ہے، تو اللہ اپنے بندے کی پیکار سن لیتا ہے۔ راہِ معرفت میں اللہ تعالیٰ کا پہلا کرم توبہ کی توفیق، پھر اپنے ذکر کے دروازے اس پر کھول دیتا ہے۔ فقیر کی صحبت اللہ کی صحبت ہے۔ فقیر کی صحبت سے قلب کی روشنی تیز ہو جاتی ہے۔ اور یہ روشنی قلب اور روح کی غذا ہے۔ اور اس روشنی کو نورِ معرفت کہتے ہیں۔ قلب کی روشنی فقیر کی محبت اور صحبت سے قائم رہ سکتی ہے۔ فقیر اللہ کے دربار کی رسائی کا دروازہ ہے۔ جو خلوصِ نیت اور صدقِ دل سے اس پر دستک دیتے ہیں، اللہ ان کی پیکار سن لیتا ہے۔ اور اپنے اس بندے کو حیاتِ ابدی عطا فرماتا ہے اور اپنا راز دان بنا لیتا ہے۔ قلندر اللہ کے راز دان کو کہتے ہیں۔

جب کوئی شخص راہِ سلوک کی جانب پیش قدمی کرتا ہے۔ تو فقیر اپنی نورانی توجہ سے، اس بندے کے سرد روحانی قلب پر اپنی رحمت کی نگاہ ڈالتا ہے۔ فقیر کی نگاہ اپنا کام ضرور دکھاتی ہے۔ ایسے میں اس بندے کے سرد قلبی موسم کا ماحول عشقِ الہی اور

رسول اللہ صلی اللہ علیہ وسلم سے گرم ہو جاتا ہے۔ اور برس ہا برس سے
 قلب پر جمی برف گھٹنے لگتی ہے، اور رحمت کا پانی قلب کے اندر
 برسنا شروع ہو جاتا ہے۔ قلب رحمت کے پانی سے بھرتا چلا جاتا ہے۔
 یہ پانی جمع ہو کر ایک تالاب کی صورت اختیار کر لیتا ہے۔ جوں جوں
 تالاب کے پانی میں اضافہ ہوتا جاتا ہے، تو توں تالاب کے پانی
 میں روانی آتی جاتی ہے۔ جب اس تالاب کا پانی قلب اور رُوح
 کی گھاٹیوں سے رواں دواں ہوتا ہے، تو جہاں سے گزرتا ہے وہاں
 کے ماحول کو سرسبز و شاداب کرتا جاتا ہے۔ اس تالاب کے بہاؤ سے
 پیدا ہونے والا چشمہ جب قلب و رُوح کی تمام گھاٹیوں سے گزر
 جاتا ہے، تو ایک ایسے اونچے مقام پر آ کر پہنچتا ہے، جہاں سے یہ
 ایک آبشار کی صورت میں بہہ کر اس حقیقی سمندر میں آ کر شامل ہو
 جاتا ہے کہ جس سمندر سے ابر رحمت کے بادل بنے، اُٹھے، اُڑے اور
 بندے کے قلب پر جا کر خوب برسے فقیر کی ذات وہ حقیقی سمندر
 ہے جہاں سے ابر رحمت جنم لیتا ہے، اور جب یہ آبشار اس سمندر کے
 اندر شامل ہوتا ہے، تو سمندر کی گہرائیوں میں رہنے کے بعد موج سمندر
 بن کر نمودار ہوتا ہے۔ سمندر اور اس کی موج کی حقیقت ایک ہی ہے۔
 س قطرہ بھی سمندر ہے، اگر شامل دریا ہو جائے
 ذرہ اس بھید کو پا جائے تو صحرا ہو جائے

باب

کُنْ فَيَكُونُ

قلندرہ رابعہ ثانی فرماتی ہیں:

”حضرت صاحب سے ہماری ظاہری ملاقات سے
پندرہ سال پہلے ہی سے آپ نے ہماری غائبانہ
روحانی، باطنی اور قلبی رہنمائی فرمائی۔ جب سے تم نے
راہِ سلوک میں پیش قدمی کی، تو لمحہ بہ لمحہ، قدم بہ قدم
روزِ اول سے ہی حضرت صاحب ہمارے پیشِ نظر
رہے۔“

آپ فرماتی ہیں کہ ہمیں ہمیشہ حضرت صاحب کی موجودگی
کاشتت سے احساس ہوتا۔ ایسے لگتا جیسے حضرت صاحب کی
نگاہیں ہمیں دیکھ رہی ہیں۔ ہمارے ہر ظاہری اور باطنی معاملہ
پر حضرت صاحب کی کڑی نظر ہے۔ اور اپنی توجہ عطا فرماتے ہیں۔
اور اپنی زیارت سے مشرف فرماتے ہیں۔ کبھی کھلی آنکھوں سے
آپ کے دیدار کا مشاہدہ ہوتا اور کبھی خواب میں جلوہ گر ہوتے آپ
پس پردہ رہتے ہوئے بھی ہمیشہ ہمارے پیشِ نظر رہے۔ اکثر ایسا ہوتا

کہ آپ از خود جلوہ گر ہوتے، ہدایت عطا فرماتے اور پھر بالکل ویسا ہی ہوتا جیسا آپ ارشاد فرماتے۔

آپ فرماتی ہیں کہ ہم دیکھتے کہ ایک نورانی بزرگ ہیں، جن کے دست مبارک میں ایک سفید تسبیح ہے، جو ہماری ظاہری اور باطنی کیفیات کے مطابق ہمیں اپنی توجہ عطا فرماتے ہیں۔ حضرت صاحب روز ازل سے ابر رحمت الہی بن کر ہمارے وجود پر اپنی ذات پاک کا سایہ کئے ہوئے ہیں۔ حضرت صاحب کی خلوت کا یہ کمال ہے آپ ہمیشہ قلب و روح کی جلوت میں رہے۔

اللہ تعالیٰ نے روز اول سے ہی اپنا امر لوح محفوظ میں لکھ دیا۔ اور اس امر کا ظاہر ہونے کا ایک خاص وقت، زمان اور مکان مقرر کر دیا ہے۔ اور جب یہ مقرر کردہ گھڑی اس عالم ظاہر میں آ پہنچتی ہے تو اس امر کے اسباب کا ظہور ہونا شروع ہو جاتا ہے۔ اللہ تعالیٰ ”کُنْ فَيَكُونُ“ کا مالک ہے۔ کوئی بھی امر اس کی مرضی اور مشیت کے بغیر ممکن نہیں۔ اور جب وہ کسی امر کا ارادہ فرماتا ہے تو ارشاد ہوتا ہے ”کُنْ“ اور امر الہی ”فَيَكُونُ“ سے لبتیک کہتا ہے۔

اچھے بیج کے لئے اچھی زمین تیار کرنی پڑتی ہے۔ باغبان کا نسا باری تعالیٰ نے سرزمین شاہ افضل سرکار رحمۃ اللہ علیہ میں رابعہ ثنائی نامی بیج بویا۔ سرزمین افضل سرکار جو شریعت و طریقت، حقیقت اور

معرفت سے مالا مال ہے، اور جو فنا و بقا اور حیاتِ ابدی کی سرزمین ہے۔ اسی سرزمین میں فنا کی منزلیں طے کرنا ہوا شجرِ بقاء، رابعۃ ثانی رحمتِ الہی اور عشقِ رسول صلی اللہ علیہ وسلم سے پروان چڑھا۔ اور اس شجرِ پاک میں عنصرِ فناہ افضل سرکار کے ثمرات خوب لگے ہوئے ہیں۔ اس لئے کہ شجرِ اپنی بقاء کے لئے تمام عنصر اپنی زمین سے حاصل کرتا ہے، اور اپنی ذات کے جوہر اپنے ثمرات میں منتقل کر دیتا ہے۔ اس بابرکت شجر کے وجود سے بندگانِ خدا اپنی ضروریات کے مطابق سایہ اور ثمرات کی لذت سے اپنی روحانی اور قلبی راحت و توانائی حاصل کرتے ہیں۔

اللہ پاک اس سرزمین کی زرخیزی اور بڑھلے۔ اس شجر کے سائے اور ثمرات میں اور بھی زیادہ لذت اور برکت عطا فرمائے۔

آمین!



باب

ولایت

قلم درہ رابعہ ثانی فرماتی ہیں کہ ہمارے راہِ طریقت میں پیش قدمی کرتے ہی جو ایمان افروز مشاہدہ اور عظیم و عالی شان حاضری نصیب ہوئی، جس سے ہماری باقاعدہ رُوحانی زندگی کا آغاز ہوا۔ اس مشاہدہ کی خاص بات یہ ہے کہ اس حاضری کے کچھ عرصہ بعد ہمیں مسلسل حضرت صاحب کی غائبانہ رہنمائی اور قلبی توجہ حاصل ہونے کا دور شروع ہو گیا۔

آپ فرماتی ہیں کہ ہم نماز ادا کر رہے تھے کہ اچانک دو پُر نور بزرگ تشریف لائے۔ ایک بزرگ ہمارے دائیں جانب اور دوسرے بزرگ ہمارے بائیں جانب کھڑے ہو گئے۔ ایک غیبی آواز ہمیں گونجتی سُنائی دی کہ دائیں طرف والے بزرگ مولائے کائنات شہیر خُدا حضرت علی کرم اللہ وجہہ ہیں، اور بائیں جانب والے بزرگ صدیق اکبر سیدنا حضرت ابوبکر صدیق رضی اللہ تعالیٰ عنہ ہیں۔ ابھی ہم عالم حیرت و استعجاب میں تھے کہ ان دونوں ستارگانِ رسالت (صلی اللہ علیہ وسلم) نے ہمارے دونوں بازوؤں کو ایک ایک طرف سے تھام لیا، اور ایک


اونچی روحانی پرواز کرتے ہوئے ایک پہاڑ پر لے آئے۔ یہ مقام غارِ حرا ہے۔ ان ستارگانِ رسالت صلی اللہ علیہ وسلم نے ہمیں پہاڑ کے دائیں پلٹے پر لے جا کر کھڑا کر دیا۔

غارِ حرا میں اس وقت سرکارِ دو عالم، نورِ محسّم، ہمارے پیارے آقا نبی پاک صلی اللہ علیہ وسلم موجود ہیں۔ اور آپ صلی اللہ علیہ وسلم کے نورانی وجودِ مبارک سے سارا ماحول نوری ہے۔ آپ صلی اللہ علیہ وسلم ارشاد فرماتے ہیں:-

”یہی ہے؟“

عرض کی جاتی ہے ”یہی ہے۔“

دربارِ رسالت صلی اللہ علیہ وسلم میں حاضری کے بعد قلمندہ رابعہ ثانی کی ظاہری ولایت کا دور شروع ہوا۔ اور حضرت صاحبِ قدم بہ قدم، لمحہ بہ لمحہ غائبانہ رہنمائی فرمانے لگے۔ روز بروز حضرت صاحب کے فیضان کا زور بھرنے لگا۔ اور اللہ تعالیٰ کے کرم کی بارش خوب زور و شور سے ہونے لگی۔



باب ۹

عمرہ

قلندرہ رابعہ ثانی فرماتی ہیں کہ حضرت صاحب کے پندرہ سالہ غائبانہ روحانی فیضان کے دور میں بے شمار ایمان افروز اور روح پرور واقعات رونما ہوئے۔ مگر ایک واقعہ جو اس بات کی نشاندہی کرتا ہے کہ اب حضرت صاحب پر وہ خلوت چاک کر کے جلوت میں جلوہ افروز ہونے والے ہیں۔

آپ فرماتی ہیں کہ ۱۹۷۸ء کے مئی کے مہینے کے آخری دن تھے یا جون کے مہینے کی شروعات تھی ہم اپنے شوہر محترم اکرام صدیقی صاحب اور اپنے تمام اہل و عیال کے ساتھ گرمیوں کی چھٹیاں گزارنے بیرون ملک جا رہے تھے۔ سفر کا سارا انتظام مکمل کر لیا گیا تھا۔ ہوائی جہاز کی ٹکٹیں، ویزا اور تمام ضروری انتظامات مکمل ہو چکے تھے۔ اور ہماری روانگی میں صرف دو دن باقی تھے کہ اسی دوران رات کو ہمیں حضرت صاحب کی زیارت نصیب ہوئی اور آپ فرماتے لگے: ”رابعہ! یہ عمرہ آپ کے شوہر کا آخری عمرہ ہوگا“ ہم حضرت صاحب کے فرمان کا مطلب سمجھ گئے، اور دوسرے دن ہم

نے اکرام صاحب سے کہہ دیا کہ ہم یورپ نہیں بلکہ آپ کے ساتھ
 عمرہ ادا کرنے جائیں گے۔ اکرام صاحب ہماری یہ بات سن کر حیران
 ہوئے اور کہنے لگے کہ آپ ہی کے اصرار پر ہم نے یورپ جانے کا
 پروگرام بنایا اور اب جب کہ ساری تیاریاں مکمل ہو گئی ہیں، تو آپ
 نے عمرے پر جانے کا ارادہ کر لیا۔ اکرام صاحب نے ہمیں سمجھانے
 کی کوشش کی، مگر وہ یہ بات اچھی طرح جانتے تھے کہ اگر ہم کسی بات
 کا ارادہ کر لیتے، تو اسے ضرور پورا کرتے۔ ظاہری طور پر یہ مشکل نظر
 آتا تھا کہ کس طور عمرے پر اتنی جلدی جایا جاسکتا ہے۔ چونکہ حضرت
 صاحب کا حکم ہو چکا تھا اور قدرت سارے انتظامات خود کر رہی تھی۔
 (اس لئے دو دنوں کے اندر اندر جہاز کی پہلی ٹکٹیں واپس ہوئیں،
 نئی ٹکٹیں لے لی گئیں اور پاسپورٹ پر عمرے کا ویزا بھی لگ گیا۔
 قدرت کا کرنا تو دیکھئے کہ جاتو رہے تھے ہم یورپ اور دو دنوں
 میں ہم عمرے پر روانہ ہو گئے۔ حضرت صاحب کی ہدایت کے
 مطابق ہمارے اہل و عیال نے عمرہ خیر و خوبی سے ادا کیا۔ پھر الیسا
 ہی ہوا جو حضرت صاحب نے فرمایا تھا کہ اگلے سال اپریل کے
 مہینے میں اکرام صاحب کا انتقال ہو گیا۔ اور وہ اللہ کو پیارے
 ہو گئے۔



باب

تربیت

قلندرہ رابعہ ثانی فرماتی ہیں کہ جب اللہ تعالیٰ اپنے کسی بندے کو مشکلات یا مصائب کے دور سے گزارتا ہے، تو دراصل اللہ اپنے اس بندے کو آنے والے وقت میں رونما ہونے والے حالات اور معاملات کے لئے تیار کر رہا ہوتا ہے۔ اور اس کی باطنی تربیت فرما رہا ہوتا ہے۔ اللہ تعالیٰ کبھی بھی اپنے کسی بندے کو اس کی برداشت سے زیادہ آزمائش میں نہیں ڈالتا۔ جو صبر اور شکر سے کام لیتے ہیں، وہی کامیاب ہوتے ہیں اور منزل مقصود ان کے قدم چومتی ہے۔ اہل طریقت پر نشہ توحید ایسا چڑھتا ہے کہ وہ سارے مصائب عشق الہی میں صبر و استقامت سے جھیل جاتے ہیں پھر رحمت الہی کی خوب بارش ہوتی ہے۔ پھر اللہ اپنے بندے پر اپنی خاص نعمتوں اور نوازشوں کے دروازے ہمیشہ کسے لئے کھول دیتا ہے۔ آپ فرماتی ہیں کہ ہماری شادی شدہ زندگی کے سترہ سال ایسی آزمائشوں، مشکلات اور مصائب سے گزرے کہ ان آزمائشوں کی گھڑیوں نے ہمیں وہ قوت، روشنی اور توانائی بخشی کہ جس کی بدولت ہم حضرت صاحب کی آنے والی زندگی

میں آپ کی خدمت گزاری کے فرائض انجام دینے کے قابل بن سکے۔
 آپ فرماتی ہیں کہ بچپن ہی سے ہمارا رجحان روحانیت کی
 طرف تھا۔ ہمارا قلب اولیائے کرام، صوفیائے عظام کی طرف
 مائل تھا۔ ہمارا نام ہمیشہ ایک بزرگ کے نام کے ساتھ منسک کیا
 گیا۔ (یہ حضرت صاحب کی کرم نوازی ہے) ہم بچپن سے ہی منفرد
 رہے۔ اور دینی و دنیاوی اور تعلیمی میدانوں میں سب سے
 آگے رہے۔

آپ فرماتی ہیں کہ ہمارے بچپن کا دور دوسری جنگ عظیم
 کا دور تھا۔ چاروں طرف دنیا آگ کے شعلوں میں لپیٹی ہوئی تھی۔
 جب اٹلی میں ہمارے شہر پر فضائی حملہ ہوتا، تو لوگ محفوظ مقامات
 اور زیر زمین خندقوں میں جا چھپتے۔ ایسے ہی ایک فضائی حملے کے
 دوران ہم اپنے والدین کے ساتھ ایک زیر زمین محفوظ مقام میں پناہ
 لئے ہوئے تھے۔ لوگوں کا ہجوم تھا، نفسا نفسی کا عالم تھا، ہر کسی کو اپنی
 فکر لاحق تھی۔ ایسے میں کسی نے ہماری والدہ سے دریافت کیا کہ
 آپ کی بیٹی کہاں ہے؟ تو وہ اطمینان سے فرمانے لگیں کہ فکر
 مت کرو، جو سچی سب سے آگے لوگوں کے ہجوم کی رہنمائی کر رہی ہوگی،
 وہی ہماری بیٹی ہوگی۔

آپ فرماتی ہیں کہ ہم ڈاکٹر بننا چاہتے تھے مگر ہمارے والد صاحب

نے ہمیں بزنس ایڈمنسٹریشن میں اعلیٰ تعلیم دلوائی۔ بزنس ایڈمنسٹریشن
 میں تعلیم حاصل کرنے کی وجہ سے ہم فارماسیوٹیکل (ادویات بنانے)
 کے کاروبار میں آگئے۔ فارماسیوٹیکل میں کام کرنے کے باعث
 ہماری ملاقات اکرام صاحب سے ہوئی۔ پھر ان سے شادی ہو گئی۔
 ہمیں پاکستان لانے والے بھی اکرام صاحب ہی تھے۔ اکرام صاحب
 طبیعت کے سخت مزاج انسان تھے۔ آپ سے شادی شدہ زندگی کے
 سترہ سال ہماری زندگی کے سخت ترین سال تھے۔ اور انہیں سختیوں
 نے ہمیں آئندہ آنے والی ذمہ داریوں اور حضرت صاحب کی خدمت
 گزاری کے قابل بنایا۔ اللہ تعالیٰ مسبب الاسباب ہے۔ وہ کڑی
 سے کڑی ملتا جلتا ہے۔ اور انسان کو حالات، واقعات، معاملات
 اور وقت کے مطابق ایک حال سے دوسرے حال میں منتقل کر دیتا
 ہے۔ اور جب کرم کی گھڑی آتی ہے تو وہ گن کہتا ہے۔ اور امر
 فیکون سے اپنے رب کی طرف متوجہ ہوتا ہے۔



باب

ملاقاتِ فضل رحمۃ اللہ علیہ

حضرت صاحب سے ظاہری ملاقات کے اسباب بیان کرتے ہوئے قلندرہ رابعہ ثانی فرماتی ہیں کہ اکرام صاحب کے انتقال کے کچھ مہینوں بعد ہمارے ایک عزیز دوست، فاروق علی خان عارفی صاحب جو کہ سلسلہ چشتیہ صابریہ عارفیہ میں بیعت تھے اور سعودی عرب میں ایک عرصہ دراز سے مقیم تھے، پاکستان آئے، فاروق عارفی صاحب ایک نفیس انسان تھے اور روحانیت کے شیرازیوں میں سے تھے۔ ان سے جب بھی ملاقات ہوتی تو روحانیت کا موضوع زیرِ فکر ہوتا۔ فاروق صاحب اس بار ہمارے پاس اکرام صاحب کے انتقال کی غدر خواہی کے سلسلہ میں آئے ہوئے تھے۔ اور باتوں ہی باتوں میں کہنے لگے کہ میں اپنے مُرشد کے آستانے فصیل آباد حاضری کے لئے جا رہا ہوں، اور اگر آپ مناسب سمجھیں تو آپ کی طرف سے بھی سلام پیش کر دوں۔ آپ فرماتی ہیں کہ :-

“I am not an easy-going person”

ہم کسی بھی معاملہ میں آسانی سے قائل نہیں ہوتے۔ ہم نے

فاروق عارفی صاحب سے کہا آپ اگر چاہیں تو ہمارا اسلام اپنے بزرگ کی خدمت میں پیش کر دیجئے گا۔ فاروق صاحب ہم سے ملاقات کے بعد فیصل آباد حاضری کے لئے روانہ ہو گئے۔

دوسرے دن دیکھتے ہیں کہ فاروق صاحب دوبارہ

ہم سے ملاقات کرنے تشریف لائے۔ آپ کے ہاتھ میں ایک لفافہ تھا، جو آپ نے ہمیں دیتے ہوئے فرمایا کہ یہ حضرت افضل سرکار نے آپ کے لئے عنایت فرمایا ہے۔ ہم نے ان سے لفافہ لے لیا، اور جب کھول کر دیکھا، تو رحمتِ الہی کے کبھی نہ ختم ہونے والے دروازے ہم پر ظاہری طور پر ہمیشہ کھلے کھول دیئے گئے تھے۔ ہماری زندگی کو اس کا اصل مقصد اور منزل مل چکی تھی۔ ہم نے جب یہ لفافہ کھول کر دیکھا، تو اس میں ایک شبیہ اور ایک تسبیح تھی۔ یہ مبارک شبیہ حضرت صاحب کی تھی جو کہ ہو بہو ایسی تھی جیسا حضرت صاحب پندرہ سالہ فائبانہ دور میں اپنے دیدار اور زیارت کے دوران نظر آئے اور وہ سفید تسبیح ایسی ہی تھی جو آپ کے دست مبارک میں ہو کرتی تھی۔ ہم نے فوراً ان تبرکات کو عقیدت سے بوسہ دیا اور بارگاہِ رب العزت میں سجدہ شکر ادا کیا کہ اس نے ہمیں نعمتِ دو جہاں اپنے دربارِ اعلیٰ سے عطا فرمائی۔

فلندہ صاحبہ کے مقدر کا باطنی ستارہ جو ازل سے حضرت صاحب

کی خصوصی روحانی اور قلبی توجہ سے چمک رہا تھا، حضرت صاحب کی ظاہری آمد سے اس پہ مزید چار چاند لگا دیئے گئے۔

آپ فرماتی ہیں کہ فاروق عارفی صاحب سے ملاقات کے دوران ہمیں معلوم ہوا کہ حضرت صاحب ان دنوں پنجواڑ شریف میں ایک مسجد شریف کی تعمیر میں سرگرم عمل ہیں۔

آپ فرماتی ہیں کہ اس وقت ہم حضرت صاحب سے گفت و شنید کے آداب سے نا آشنا تھے۔ بہر حال ہم نے جواباً ایک شکرانے کا خط اور مسجد کی تعمیر کے لئے کچھ رقم بطور نذرانہ حضرت صاحب کی خدمت میں ارسال کر دی، کچھ دنوں بعد ہمیں حضرت صاحب کی طرف سے خط کا جواب موصول ہوا۔ آپ اس خط میں فرماتے ہیں کہ آپ کی ارسال کردہ رقم ہمیں موصول ہو گئی ہے اور ہم اس کو اس وقت تک بروئے کار نہیں لائیں گے کہ جب تک ہمیں آپ کی نیت نہ معلوم ہو جائے۔

قلندرہ صاحبہ نے جواب تحریر کیا کہ ”ہماری نیت تو خالصتاً اللہ اور اس کے رسول صلی اللہ علیہ وسلم کا قرب حاصل کرنا ہے، اس لئے کہ دینی اور دنیاوی فلاحی کاموں میں شرکت کرنا ہمارا مشغلہ ہے“

ہمارے اس خط کے جواب میں حضرت صاحب کا پیغام آیا کہ آپ کی نیت اللہ تعالیٰ کے دربار میں قبول کر لی گئی ہے۔

آپ فرماتی ہیں کہ اس کے بعد ہمارا حضرت صاحب سے خط و کتابت کا سلسلہ چھ مہینے تک جاری رہا۔ ہم مسلسل حضرت صاحب کی خدمت میں عرض کرتے رہے کہ ہمیں اپنی غلامی میں قبول فرمائیں اور راہِ خدا پر چلنے میں ہماری رہنمائی فرمائیں۔ مگر حضرت صاحب کی طرف سے انکار پر انکار ہوتا رہا۔ آپ فرماتے ہیں کہ نہ تو ہم اللہ والے ہیں اور نہ ہی کسی کو اللہ کا راستہ دکھا سکتے ہیں۔“

اس طرح نہ تو حضرت صاحب کی طرف سے کوئی مثبت جواب آتا اور نہ ہی آپ ہمیں اپنے آستانہ پر حاضری دینے کی اجازت دیتے۔ ہم اپنی تمام جہتیں حضرت صاحب کے حضور قائم کر چکے تھے۔ مگر آپ اپنے ایک انکار پر قائم رہے۔ اہل اللہ کے انکار میں ان کا اقرار مخفی ہوتا ہے۔

قلندرہ صاحبہ فرماتی ہیں کہ رگاتا چھ ماہ تک گزارشات پیش کرنے کے بعد ایک دن ہم نے حضرت صاحب کی خدمت میں ایک تار روانہ کیا کہ کل ہم فیصل آباد آپ کے آستانہ، حاضری کی نیت سے آپ کی خدمت میں پہنچ رہے ہیں۔ اگر آپ نے قبول فرمالیا تو یہ ہماری خوش نصیبی ہوگی۔ اور اگر آپ سے ملاقات نہ ہو سکی، تو ہم آپ کے آستانہ کے درو دیوار کو دیکھ کر اُسے عقیدت سے بوسہ دے کر آپ کو دعائیں دیتے واپس چلے جائیں گے۔ ہم نے تار اس لئے بھیجا

کہ وہ اس وقت کا پیغام رسانی کا سب سے تیز ترین ذریعہ تھا۔ اور بعد از تار موصول ہونے کے حضرت صاحب جو اباً کوئی حجت نہ قائم کر سکیں۔ ادھر ہم نے تار روانہ کیا اور ادھر ہم ہوائی جہاز کے ذریعے فیصل آباد روانہ ہو گئے۔

جب ہم فیصل آباد پہنچے تو دیکھا کہ حضرت صاحب کے خلیفہ صاحب ہمیں لینے ایئر پورٹ پر آئے ہوئے ہیں۔ ہم ان کے ساتھ حضرت صاحب کے آستانہ پر آگئے۔ آپ کے آستانہ پر پہنچتے ہی ہمیں حضرت صاحب کی طرف سے کستوری دودھ کا گلاس پیش کیا گیا۔ ہم نے کہا کہ جب تک حضرت صاحب سے ملاقات نہ ہو جائے ہم کوئی چیز قبول نہیں کریں گے۔ اتنے میں خادم آیا اور کہنے لگا کہ حضرت صاحب میڈم کو اپنے حجرے میں طلب فرما رہے ہیں۔ آپ فرماتی ہیں کہ ہمارا دل زور زور سے دھڑک رہا تھا۔ اور جیسے ہی ہم نے حضرت صاحب کے حجرے میں پہلا قدم رکھا ہمارے دل سے آواز آئی کہ میں اپنے گھر پہنچ گئی۔ اور میری تلاش بقاء پوری ہو گئی۔ اس وقت حضرت صاحب اپنے حجرے میں فقیری لباس زیب تن کئے ہوئے تشریف فرما تھے، اور ہمیں دیکھتے ہی فرمانے لگے۔ ”آخر آپ پہنچ ہی گئے!“

حضرت صاحب کے یہ فرمانے پر ہم نے اپنے سر اور دل کو ہمیشہ

کے لئے حضرت صاحب کے قدموں میں ادب سے رکھ دیا۔ اور
اپنی حیات کی باگ دوڑ حضرت صاحب کے دست مبارک میں
دے دی۔ اور یہ امر الہی تھا، جو کہ روزِ ازل سے لوح محفوظ
میں لکھ دیا گیا تھا۔



باب

پناہ

جس نے اپنی زندگی کی باگ دوڑ فقیر کے ہاتھ میں دے دی،
درحقیقت اس نے اپنی حیات اللہ کو سونپ دی۔ اور جس نے خود کو
اللہ کے سپرد کر دیا، اس کو اللہ نے اپنی پناہ میں لے لیا۔ اللہ کی پناہ
سے بڑھ کر کوئی جلتے پناہ نہیں۔ جو اللہ کی پناہ میں آگیا اس کا دین
دنیا اور آخرت سنور گیا۔ اور جس کو اللہ نے سنوارا، وہ اپنے مقصد میں
کامیاب ہو گیا۔ اسے نہ تو کوئی ڈر ہو گا اور نہ ہی کسی قسم کا خوف۔ اور
جو بے خوف ہو گیا وہ اللہ کا دوست ہو گیا۔ اور دوست کی صحبت
سے دوست کی رسائی ہوتی ہے۔ اور یہ اہل محبت کی پہچان ہے۔
ارشاد ہوتا ہے جس نے خود کو پہچان لیا، اس نے اپنے رب کو پہچان لیا،
پالیا۔ اور جس نے اپنے رب کو پہچان لیا، پالیا، اس کی ذات پاک
انسانوں کے لئے مشعلِ راہ ہے۔

قلندرہ رابعہ ثانی فرماتی ہیں کہ حضرت صاحب کی خدمت میں
پہلی بار حاضر ہونے کے بعد رحمتِ الہی کے دروازے ہمیشہ کے لئے
کھول دیئے گئے۔ پھر ہر دن پندرہ دن میں ایک بار ضرور ہم حضرت صاحب

کے آستانہ پر حاضر ہوتے۔

حضرت صاحب سے آپ کی ازلی محبت روز بہ روز اور بھی زیادہ بڑھنے لگی۔ نسبت کی جڑیں محبت کی زمین میں مضبوط سے مضبوط تر اور گہری سے گہری ہوتی چلی گئیں۔ گویا:

دو نوں طرف تھی آگ برابر لگی ہوئی

قلندرہ رابعہ ثانی فرماتی ہیں کہ ہم حضرت صاحب کے آستانے صبح نو بجے پہنچ جاتے اور شام پانچ بجے تک آپ کی خدمت میں حاضر رہتے۔ ہم حضرت صاحب کی موجودگی کا بے حد احترام کرتے۔ جس طرح صبح ایک جگہ دوزالو بیٹھتے اسی طور شام ہو جاتی۔ ہمارے جسم میں ایک ہلکی سی بھی جنبش تک نہیں آتی۔

قلندرہ صاحبہ کی اس ادا کو بیان کرتے ہوئے حضرت صاحب فرماتے ہیں کہ ”رابعہ ہمارے سامنے اس طرح ادب کے ساتھ بیٹھی رہتی کہ آپ کا دوپٹہ تک نہ ہلتا“

قلندرہ صاحبہ فرماتی ہیں کہ جب حاضری کے بعد ہم کراچی واپس آئے تو تین چار دنوں تک اپنے پیروں کو لئے کراہتی رہتی، مگر اس پر پھر حضرت صاحب کی کرم نوازی دیکھئے کہ ایک بار حضرت صاحب کے پیچواڑ شریف کے دربار میں حاضری دینے کے بعد ہم اپنے پیروں کی تکلیف کو لئے حضرت صاحب کو یاد کر رہے تھے کہ اتنے

میں دیکھتے ہیں کہ حامد ترمذی صاحب حضرت صاحب کے آستانے پر حاضر ہو کر ہمارے پاس آئے اور حضرت صاحب کا عطا کردہ تبرک ہم تک پہنچایا۔ جب ہم نے تبرک کھول کر دیکھا، تو خوشی سے جھوم اٹھے۔ حضرت صاحب نے اپنی ایک خوبصورت شبیہ ہمیں عنایت فرمائی تھی۔ بالکل ویسے جیسا کہ آپ اپنے غائبانہ رہنمائی کے دور میں دیدار اور زیارت کے وقت نظر آتے۔ حضرت صاحب کی اس شبیہ عطا کرنے کے بعد پھر کبھی ہمارے پاؤں میں تکلیف کا احساس نہ ہوا۔ دراصل آپ کے شبیہ کا عطا کرنا ہمارے ہر درد کی دوا بن گیا۔

قلندرہ صاحب کے درد کی دوا حضرت صاحب اور درد

عارفین، افضلین رکھنے والے پکارتے ہیں۔ س

سب کے زخموں کا مرہم آپ ہی ہیں
 آپ ہی ہیں شفا، دل جلوں کی دوا
 شاہِ افضل نما، رابعہ رابعہ
 آپ ہی پناہ، رابعہ رابعہ



باب

برسات

حضرت صاحب کو موسم برسات بیجا پسند تھا۔ جب برسات پڑ رہی ہوتی، تو آسمان سے برستا پانی دیکھ کر آپ بہت لطف اندوز ہوتے، اور خاص کر کے پکوڑے بنوا کر خوب مزے سے نوش فرماتے۔ حضرت صاحب فرماتے ہیں کہ جو برسات میں ملتا ہے وہ کسی اور موسم میں نہیں ملتا۔

قلندریہ رابعہ ثانی فرماتی ہیں کہ شہر فیصل آباد سے حضرت صاحب کے آستانے کو جانے والا ایک کچا راستہ ہے۔ اور اس کچے راستے میں بہت سی اونچی نیچی کھاٹیاں اور ڈھلوانیں ہیں۔ یہ کچا راستہ فیصل آباد کے سرگودھا روڈ سے شروع ہو کر حضرت صاحب کے آستانے تک جاتا ہے۔ یہ راستہ بذریعہ موٹر کار تقریباً آدھ گھنٹے میں طے ہو جاتا ہے۔ قلندریہ صاحبہ فرماتی ہیں کہ ایک بار سخت برسات کے موسم میں ہم فیصل آباد حضرت صاحب کی خدمت میں حاضر ہونے کے لئے پہلے ڈاکٹر حامد ترمذی صاحب کے گھر پہنچے۔ اس وقت بہت تیز بارش ہو رہی تھی اور تھمنے کا نام نہیں لے رہی تھی۔ ہم نے ریٹ اے کار سروس سے

حضرت صاحب کے آستانہ جانے کے لئے ایک گاڑی منگوائی۔ جب ہم سوار ہونے لگے تو ڈاکٹر حامد صاحب کے والد صاحب کہنے لگے کہ میڈم صاحبہ، آپ باہر مت جائیں بہت تیز بارش ہو رہی ہے، کہیں ایسا نہ ہو کہ راستے میں آپ کو کسی مشکل کا سامنا کرنا پڑے، ہم نے جواباً کہا ”جس نے بلوایا ہے وہی پہنچائے گا“ اس کے بعد ہم خاموش رہے، اور تقریباً صبح آٹھ بجے حضرت صاحب کے آستانہ حاضری کے لئے روانہ ہو گئے۔

جب ہم سرگودھا روڈ سے ہوتے ہوئے اس کچی سڑک پر پہنچے، تو بارش نے طوفان کی شکل اختیار کر لی۔ چاروں طرف اندھیرا چھا گیا۔ بارش اور بھی تیز رفتاری سے برسنے لگی۔ موسم کا یہ طوفانی حال دیکھ کر اور کچھ راستے کو سیلابی پانی میں ڈوبا ہوا پا کر ڈرائیور ہم سے کہنے لگا کہ بیگم صاحب، بہتر یہ ہو گا کہ آپ اپنا ارادہ بدل دیں اور یہاں سے واپس چلیں۔ ہم نے ڈرائیور سے اطمینان سے کہہ دیا کہ فکر مت کرو، چلتے جاؤ، جس نے بلایا ہے وہی پہنچائے گا۔

خیر! اللہ کا نام لے کر نہ جانے کیسے یہ کتچا راستہ حضرت صاحب کے کرم سے طے کر لیا گیا، اور ٹھیک صبح نو بجے ہم حضرت صاحب کے آستانہ بخیر و خوبی پہنچ گئے۔ حضرت صاحب سے ملاقات کا شرف حاصل ہوا۔ حضرت صاحب اس طوفانی بارش میں ہمیں اپنی خدمت

میں پاکر بہت خوش ہوئے۔ خوب خاطر تواضع کی۔ تقریباً دوپہر کے دو بجے خادم آیا اور عرض کرنے لگا: "کہ حضورؐ بیگم صاحبہ کا ڈرائیور یہ پیغام دے رہا ہے کہ شام کو ساڑھے چار بجے کراچی واپسی کی فلائٹ ہے۔ بارش بہت ہو رہی ہے راستہ بہت خراب ہے، بہتر ہے کہ ایئر پورٹ کے لئے جلدی نکلا جائے۔"

ڈرائیور کا یہ پیغام سن کر حضرت صاحب فرمانے لگے کہ ڈرائیور سے کہہ دو کہ ابھی آرام سے بیٹھا رہے۔ پھر تقریباً شام کے ساڑھے چار یا پانچ بجے حضرت صاحب نے خادم کے ہاتھ پیغام بھجوایا کہ جاؤ جا کر ڈرائیور سے پوچھو کہ واپسی کا راستہ کیسا ہے۔ خادم گیا اور واپس یہ پیغام لایا کہ حضور، ڈرائیور یہ عرض کر رہا ہے کہ راستہ بالکل سوکھ گیا ہے، کسی قسم کی کوئی رکاوٹ نہیں۔

فلندره صاحبہ نے حضرت صاحب سے اجازت چاہی، اور کراچی واپسی کے لئے روانہ ہو گئیں۔ آپ فرماتی ہیں کہ فیصل آباد سے کراچی واپسی کے وقت ہم سب سے آخر میں ہوائی اڈے پہنچتے، اور حضرت صاحب کے کرم سے اس وقت تک ہوائی جہاز رکا رہتا۔ ہمارے جہاز میں بیٹھتے ہی جہاز کے دروازے بند کئے جاتے۔ ایسا لگتا جیسے جہاز ہمارے انتظار میں روک دیا گیا ہو۔ آپ یہ بھی فرماتی ہیں کہ جب بھی ہم سفر کرتے تو ہماری برابر والی نشست ہمیشہ خالی رہتی۔

ایک اور موسم برسات میں حضرت صاحب کے آستانہ پر حاضری کا موقع بیان کرتے ہوئے قلندرہ رابعہ ثانی سرماتی ہیں کہ ہم لاہور بزنس ٹریپ سے واپسی پر حضرت صاحب کی خدمت میں حاضری دینے براستہ سٹرک جھنگ روانہ ہو گئے۔ ہم نے اپنی آمد کی خبر حضرت صاحب کو نہیں دی تھی۔ اس وقت تیز بارشیں ہو رہی تھیں۔ جمعرات کا دن تھا۔ رات کو تقریباً ساڑھے دس یا گیارہ بجے ہم حضرت صاحب کے جھنگ والے آستانہ پہنچ گئے۔ آپ کے جھنگ کے آستانہ کے سامنے ایک بہت بڑا میدان ہے، جس کا نام پولس گراؤنڈ ہے۔ برسات کی وجہ سے میدان میں بہت پانی جمع ہو گیا تھا۔ مسلسل بارش ہو رہی تھی اور کافی اندھیرا چھایا ہوا تھا۔ ہم گاڑی سے نیچے اترے اور ابھی کچھ قدم ہی چلے ہوں گے کہ دیکھا کہ میدان میں پانی کے بیچوں بیچ اینٹوں سے ایک راستہ بنا ہوا ہے۔ اور دوسری جانب آستانہ کے سامنے حضرت صاحب کا خادم ہاتھ میں ٹارچ لئے کھڑا ہے، اور ہمارا انتظار کر رہا ہے۔

ہم حضرت صاحب کی خدمت میں حاضر ہوئے، سلام پیش کیا۔ اتنے میں دیکھتے ہیں کہ حضرت صاحب نے گرم گرم تلی ہوئی مچھلی منگوائی اور ہمارے ساتھ بیٹھ کر رات کا لنگر نوش فرمایا۔



مسجد کا سنگِ بنیاد

قلندرہ رابعہ ثانی فرماتی ہیں کہ شہباز پور ایک چھوٹا سا قصبہ ہے جو کہ شہر فیصل آباد کے قریب واقع ہے۔ یہاں کی آبادی قلیل ہے مگر یہاں کے لوگوں کے دل بزرگانِ دین کی محبت میں سرشار ہیں شہباز پور کو یہ بھی اعزاز حاصل رہا ہے کہ یہاں پر حضرت صاحب اپنی طریقت کے ابتدائی دور میں آستانہ نشین رہ چکے ہیں، اور مخلوقِ خدا میں خوب فیض مانتیم فرمایا۔ حضرت صاحب کا یہ بھی معمول رہا کہ جہاں بھی آستانہ نشینی اختیار فرماتے، وہاں بندگانِ خدا کے لئے، اللہ کی عبادت اور اس کی یاد کا ایک گھر ضرور تعمیر فرماتے۔

حضرت صاحب نے اپنے شہباز پور کے آستانہ نشینی کے دور میں ایک مسجد شریف تعمیر کرنے کا ارادہ فرمایا۔ آستانہ پاک کے ساتھ والی زمیں کو مسجد کی تعمیر کے لئے منتخب کیا گیا۔ اور مسجد کا سنگِ بنیاد رکھنے کی نیت فرمائی۔ اور پھر حضرت صاحب نے اپنے خادم کو حکم دیا کہ مسجد شریف کی رسمِ سنگِ بنیاد کا دعوت نامہ قلندرہ رابعہ ثانی کو دیا جائے اور یہ بھی خاص ہدایت جاری فرمائی کہ اس بات کو یقینی بنایا جائے کہ قلندرہ رابعہ ثانی

جمعة المبارک کے دن سے پہلے شہباز پور تشریف نہ لائیں۔ خادم صاحب نے حضرت صاحب کے فرمان کے مطابق بمع خصوصی ہدایت مسجد شریف کے رسم سنگ بنیاد کا دعوت نامہ قلندرہ رابعہ ثانی کو بذریعہ ٹیلیفون مطلع کر دیا۔

قلندرہ رابعہ ثانی فرماتی ہیں کہ حضرت صاحب کا دعوت نامہ پاکر ہمیں دلی مسرت حاصل ہوئی۔ مگر آپ کے جمعہ المبارک سے پہلے نہ پہنچنے والی ہدایت سے ہمیں کافی حیرت ہوئی، اور ایک عجیب سی بے چینی کی کیفیت ہم پر طاری ہوئی۔ جوں جوں وقت گزرتا جا رہا تھا، توں توں ہماری بے قراری اور بڑھتی جا رہی تھی کہ یا اللہ! یہ ماجرا کیا ہے۔ آپ فرماتی ہیں کہ آخر کار ہم اپنی دل کی بے چینی کی تاب نہ لاتے ہوئے بڑھ کے دن دوپہر دو بجے کی فلاٹ سے فیصل آباد روانہ ہو گئے۔

شام کو ڈاکٹر حامد ترمذی صاحب کے گھر پہنچ گئے۔

قلندرہ صاحبہ جب بھی فیصل آباد حضرت صاحب کی خدمت میں حاضر ہونے آئیں، تو ڈاکٹر حامد ترمذی صاحب کے گھر قیام فرماتیں۔ آپ فرماتی ہیں کہ ڈاکٹر حامد صاحب کے گھر پہنچ کر ہم نے اپنی کمپنی کے ڈسٹری بیوٹر صاحب سے فون پر رابطہ کیا کہ ہمیں شہباز پور پہنچنا ہے۔ جلد از جلد ہمارے لئے گاڑی کا انتظام کریں۔ ڈسٹری بیوٹر صاحب کہنے لگے کہ بیگم صاحبہ میں معذرت چاہتا ہوں، اس لئے کہ

کمپنی کی گاڑی خراب ہے۔ اور اس وقت کسی دوسری گاڑی کا انتظام کرنا ممکن نہیں۔ ڈسٹری بیوٹر صاحب کی یہ بات سن کر ہم نے ڈاکٹر حامد صاحب سے کہا کہ ہمارے لئے شہباز پور جلد از جلد پہنچنے کا کوئی انتظام کریں، اس لئے کہ ہماری بے قراری اب ناقابل برداشت ہوتی جا رہی ہے۔ ان دنوں سخت سردیوں کا موسم تھا۔ اور شہباز پور آستانے کا سفر فیصل آباد سے تقریباً آدھ یا پون گھنٹے کا ہوگا۔

ڈاکٹر حامد صاحب ہم سے کہنے لگے کہ ہمارے پاس تو اس وقت سواری کا ذریعہ ایک اسکوٹر ہے۔ اگر آپ مناسب سمجھیں تو میں آپ کو اپنے ساتھ اسکوٹر پر لے چلتا ہوں۔ ہم ڈاکٹر حامد صاحب کی پیشکش پر راضی ہو گئے۔ ابھی ہم اسکوٹر پر روانہ ہونے ہی والے تھے کہ فون کی گھنٹی بجنے کی آواز آئی۔ یہ فون ہمارے ڈسٹری بیوٹر صاحب کا تھا کہنے لگے کہ بیگم صاحبہ، آپ کے لئے گاڑی کا انتظام ہو گیا ہے۔ اور تھوڑی دیر میں آپ کی خدمت میں گاڑی لے کر حاضر ہو رہا ہوں۔

یہاں پر دلچسپ بات یہ ہے کہ جب حضرت صاحب نے قلندرہ صاحبہ کو مسجد کے سنگِ بنیاد کی تقریب میں شرکت کا دعوت نامہ جاری کیا تو اس وقت ساتھ ہی ساتھ یہ بھی حکم فرمایا کہ پورے شہباز پور کو دلہن کی طرح سجایا اور سنوارا جائے۔ تاکہ قلندرہ رابعہ ثانی کو ایک عظیم الشان استقبالیہ دیا جائے، جو کہ حضرت صاحب کی قلندرہ رابعہ ثانی سے والہانہ

عشق اور قدر و منزلت کا منہ بولتا، آنکھوں دیکھا ثبوت ہو، شہباز پور کو سجانے اور سنوارنے کا حکم جاری فرماتے ہی حضرت صاحب از خود تمام تیاریوں میں لگ گئے، اور تمام انتظامات کی خود رہنمائی اور نظرداری فرما رہے تھے، اور چاہتے تھے کہ یہ عظیم الشان استقبالیہ تحفہ قلندر صاحب کو یکدم پیش کیا جائے۔

کی کی نہ کیتا یار نے اک یار واسطے !

شاہ افضل راواں سجایاں رالجبہ سرکار واسطے

آپ فرماتی ہیں کہ آخر کار ڈسٹری بیوٹرز صاحب گاڑی لے کر پہنچے، اور ہم ڈاکٹر حامد صاحب کو اپنے ساتھ لے کر شہباز پور روانہ ہو گئے، جب ہم حضرت صاحب کے آستانہ پاک پہنچے، تو اس وقت حضرت صاحب کے خادم آپ کے حجرے میں آپ سے عرض کر رہے تھے کہ حضور، میڈم کل تشریف لاری ہیں۔ اس پر حضرت صاحب فرماتے لگے کہ اگر رالجبہ ثانی میری مریدنی ہے، تو آج ہی آئیں گی۔ ابھی حضرت صاحب یہ ارشاد فرمایا ہی رہے تھے کہ خادم نے حضرت صاحب کے حجرے پر دستک دی اور آپ کو مطلع کیا کہ میڈم رالجبہ ثانی تشریف لے آئی ہیں۔ آپ فرماتی ہیں کہ ہم ادب سے حجرے میں داخل ہوئے سلام کیا، اپنا سر حضرت صاحب کے قدموں میں رکھا، اور اپنی دونوں آنکھوں پر ہاتھ رکھتے ہوئے عرض کی کہ حضور، میں نے کچھ نہیں دیکھا۔

میں تو سارے راستے اپنی دونوں آنکھوں پر ہاتھ رکھتی ہوئی آئی ہوں۔ اس وقت تو حضرت صاحب کے خلیفہ صاحب کے چہرے کا رنگ دیکھنے والا تھا۔ اس لئے کہ ان کی تو ساری کاوشیں ہم پر عیاں ہو چکی تھیں۔ حضرت صاحب ہمیں دیکھ کر مسکرائے، بہت خوش ہوئے، اور ہمارے سر پر دستِ محبت رکھا۔ پھر اس کے بعد وہی ہوا جو حضرت صاحب کو مقصود تھا۔

مسجد کا سنگ بنیاد رکھنے کا دن آیا، کیا ہی عظیم الشان دن تھا۔ بیان سے باہر شہباز پور، شہنشاہ پور بنا دیا گیا تھا۔ ایک شہنشاہ میزبان بنا اپنے آستانہ پاک کی چھت پر کھڑا سارا دلفریب منظر دیکھ رہا تھا۔ شہباز پور رنگ و نور سے چمک رہا تھا، شہنائیوں کی آوازیں فضاؤں میں گونج رہی تھیں۔ قلندرہ رابعہ ثانی کی بارات آستانہ کی طرف آرہی تھی۔ عوام الناس کو راہوں میں پلکیں بچھانے اور پھول برسانے کا حکم تھا۔ نہ تو ایسا منظر پہلے کسی آنکھ نے دیکھا اور نہ ہی کبھی کسی اور کے لئے ایسا کیا گیا۔

کوئی آیا، لے کے چلا گیا، کوئی عمر بھر بھی نہ پاسکا
میرے مولا تجھ سے گلہ نہیں، یہ تو اپنا اپنا نصیب ہے
جب قلندرہ رابعہ ثانی کی بارات حضرت صاحب کے آستانے
پہنچی، تو حضرت صاحب نے والہانہ انداز میں آپ کا خیر مقدم کیا،

خوب عزت افزائی فرمائی۔ اس کے بعد حضرت صاحب ہم سب حاضرین کو اپنے ساتھ لے کر مسجد کے سنگ بنیاد رکھنے کی زمین پر لے آئے۔ آپ نے ایک چادر لی اور اپنے تمام خلفاء اور ہم کو اس چادر کا ایک ایک سہرا اٹھانے کا حکم دیا۔ اور پھر آپ نے مسجد کے سنگ بنیاد کو چادر کے بیچوں بیچ رکھ دیا۔ آسمان کی طرف نگاہ کی، اپنے لبوں میں خاموشی سے تلاوت فرمائی، اور سنگ بنیاد کو اٹھا کر اپنے دست مبارک سے نصب کر دیا۔ اور اس کے بعد مسجد کی تعمیر کا کام زور و شور سے جاری ہو گیا۔ اور پھر مسجد شریف کو حضرت صاحب کی مرضی اور ہدایت کے مطابق مکمل کر لیا گیا۔ شہباز پور میں مسجد کا سنگ بنیاد و حقیقت قلندرہ رابعہ ثانی کی حیات کا حضرت صاحب کے والہانہ عشق کا سنگ محبت بن گیا۔

عشق کی منزلیں تم سے طے ہو گئیں
 آگ ایسی لگی کہ وہ پیر نہ بچھی
 شاہ افضل نے دیکھا، فدا ہو گئے
 عشق کی ایسی آگ جلی!



باب

احوال اہل محبت

مُرشد پاک فرماتے ہیں کہ فقیر اہل محبت ہے۔ فقیر کو عشق نورانی سے خلق کیا گیا۔ فقیر ان چشت اہل بہشت، انسانی قلب میں اللہ اور اس کے رسول صلی اللہ علیہ وسلم کی محبت کی چنگاری پھونک کر آتش عشق جلا دیتے ہیں۔ فقیر کی محبت ایک درد ہے جس میں قرار نہیں۔ ایک لاشہ ہے جس میں ہوش نہیں۔ محبت میں قرینہ اور سلیقہ ہونا چاہیے۔ فقیر کی محبت صالح ترین راستہ ہے اور آسان ترین مجاہدہ ہے۔ فقیر کی محبت جب قلب پر مقام اختیار کرتی ہے، تو یہ مشاہدہ ہے، فنا ہے۔ جب نفس پر مقام کرتی ہے تو یہ ایک لاشہ ہے۔ اور محبت جب رُوح پر مقام کرتی ہے، تو یہ بقاء ہے۔ محبت الہی رسول اللہ صلی اللہ علیہ وسلم اور محبت فقیر ایک لطیف نور ہے۔ اور یہ نور قلب کی بینائی کو تیز کر دیتا ہے۔ اور جس شخص کو یہ نور حاصل ہوتا ہے، اسے چشم باطن عطا ہوتا ہے۔ اور وہ نور معرفت سے اپنے رب کو دیکھتا ہے۔ جب کوئی انسان اپنے رب کو محبت سے یاد کرتا ہے، تو اس کا رب بھی محبت سے یاد کرتا ہے۔ اللہ کو ایسے لوگ پسند ہیں، جو شکر

کرتے ہیں۔ جو پریشانیوں میں اپنی لغزشوں پر نگاہ رکھتے ہیں۔ اور محبوب کا گلہ، شکوہ نہیں کرتے، اہل محبت پر شکر کی بہت بڑی ذمہ داری ہے۔ جو شکر کرتے ہیں اللہ ان سے راضی ہو جاتا ہے۔ کبھی دُنیا خُلنے سے تکلیف محسوس نہ کرو، بلکہ من جانب اللہ سمجھ کر راضی رہو۔ انشاء اللہ تکلیف رفع ہو جائے گی۔

اہل محبت کو محرموں اور نامحرموں میں تمیز کرنی چاہیے۔ محرم کا حال نامحرم میں نہیں ہونا چاہیے۔ فقیر اور اس کے بچوں کا تعلق ایک راز ہے۔ جو فقیر سے محبت کرتا ہے، وہ بقاء سے محبت کرتا ہے، اور وہی اس راز کو پاتا ہے۔ بقاء سے مراد اللہ تعالیٰ کی ذات پاک ہے جو ہمیشہ سے ہے اور ہمیشہ رہے گی۔ بقاء کی محبت باقی ہے اور ہر باقی انقلاب سے محفوظ ہے۔ اس میں سکون و قرار ہے۔ ہر فانی شے کی محبت بھی فانی ہے۔ اس میں سکون نہیں اور وہ انقلاب میں ہے۔ جب تک دُنیا سے نفرت نہیں ہو جاتی، بندہ اللہ کی محبت میں صادق نہیں ہوتا۔

شریعت ظاہر کا حال درست کرنے کا نام، اور طریقت باطن کا حال سنوارنے کا نام ہے۔ جس کے پاس ظاہری بینائی نہیں، اس کی دُنیا خطرے میں ہے۔ اور جس کے پاس قلب کی آنکھ نہیں، اس کی عاقبت خطرے میں ہے۔ وہ جسے اللہ تعالیٰ نے دونوں بینائیاں

عطا کر رکھی ہیں، اس کے لئے دُنیا بخیر، آخرت بخیر ہے۔ قلب کی آنکھ سے مُراد وہ نُوری معرفت ہے جو اللہ اپنے اُن بندوں کو عطا فرماتا ہے جن سے وہ راضی ہوتا ہے۔ اور پھر یہ نُور معرفت اپنے رب کو پُکارتا ہے۔ اور پھر یہ نُور بندے کو اُس کے مقام سے آشنا کر دیتا ہے۔

جہاں روشنی ہوتی ہے وہاں اندھیرا نہیں ہوتا۔ اور جس دل میں اللہ کی محبت ہے، وہاں دُنیا کی محبت نہیں ہوتی۔ دُنیا کی محبت اندھیرا ہے اور اللہ کی محبت روشنی۔ روشنی میں سکون ہے اور اندھیرے میں پریشانی۔ طریقتِ روشنی کے سفر کا نام ہے اور اس سفر کا ذریعہ ہے فقیر کی محبت۔

اہلِ محبت کے احوال یہ ہیں :-

- اول مقامِ ایثار۔
- دوئم مقامِ محبت۔
- سوئم مقامِ مشاہدہ۔
- چہارم مقامِ فنا۔
- پنجم مقامِ بقا۔

جو ایثار کا مالک ہے، وہ اہلِ محبت ہے۔ محبتِ روشنی ہے، اور اہلِ محبت عالمِ مشاہدہ میں رہتے ہیں۔

جو مشاہدہ کا مالک ہے، وہ حق الیقین کا مالک ہے اور
وہی مقام فنا میں قدم رکھتا ہے۔

جس نے فنا کی لذت چکھی، وہی بقاء کا مالک ہے۔
ایتار تین وجوہ کی بنا پر ہوتا ہے۔

• اول ————— محبت

• دوم ————— خوف

• سوم ————— طمع

• ————— بغیر ایتار کے محبت نہیں۔

• ————— بغیر محبت کے مشاہدہ نہیں۔

• ————— بغیر مشاہدہ کے فنا نہیں۔

• ————— بغیر فنا کے بقاء نہیں۔

• ————— بغیر بقاء کے منزل نہیں۔

محبت اعلیٰ اور ارفع شے ہے، اس لئے اس کی تلاش کرنی

چاہیے۔ فقیر جب کسی سے محبت کرتا ہے، تو اللہ سے ملا دیتا ہے۔

اللہ اور اس کے فقیر کے درمیان ایک قلبی رشتہ ایسا ہے، اور عبادت

ایسی ہے جس کی عمل لکھنے والے فرشتوں کو بھی خبر نہیں۔

جب کوئی کسی کا دل مولا لیتا ہے اور اس کے دل میں قیام پذیر

ہو جاتا ہے، تو اس کو حالتِ محبت کہتے ہیں۔

بزرگانِ محبت کا قول ہے س
یا سُخْنِ دِل پذیرِ کبہ
یا دِلِ سُخْنِ پذیرِ لا !
(یا تو تو دلوں کو اپنی طرف مول لینے والی ادا میں کر یا اپنے
دل کو مول لینے والی اداؤں کی طرف مائل کر۔)



باب تسبیح

فقیر انسانی قلب کے سات پردوں میں چھپے ہوئے بھید کو جاننے والا ہے۔ اور وہ اس بات کا اظہار آنے والے وقت اور حالات کے مطابق وقتاً فوقتاً کرتا رہتا ہے۔ مُرشد پاک فرماتے ہیں،

”اہل اللہ اگر بظاہر جاہل بھی ہیں لیکن باطن میں علم کمال کے مالک ہوتے ہیں۔ ان کا پڑھانے والا رب العزت خود ہے۔ اگر ظاہر و باطن دونوں علوم رکھتا ہو، تو غیب الاولیاء ہے، نور اعلیٰ نور ہے۔ شیخ شریعت کے سر پر علم سوار ہوتا ہے، اور شیخ طریقت علم کو اپنا قیدی بنا کر علم پر سوار ہوتا ہے۔“

قلندرہ رابعہ ثانی فرماتی ہیں کہ حضرت صاحب اپنی حیات طریقت و روحانیت کے دور میں مختلف مقامات پر آستانہ نشین ہوئے۔ ایک آستانہ پنجواڑ شریف، ایک آستانہ شہباز پور اور ایک آستانہ جھنگ رہا۔ (یہ سب مقامات پنجاب میں فیصل آباد شہر کے گرد و نواح میں واقع چھوٹے چھوٹے قصبے ہیں۔ اسلام آباد چھوڑنے سے پہلے حضرت صاحب کچھ عرصہ فیصل آباد میں ایک فلیٹ میں قیام پذیر ہوئے۔ پھر کراچی آستانہ نشینی اختیار فرمائی۔

قلندرہ رابعہ ثانی فرماتی ہیں کہ جب حضرت صاحب پنجواڑ

شریف آستانہ نشین ہوا کرتے تھے، تو آپ کے دست مبارک میں ہر وقت ایک دودھیا سفید موٹے دانوں والی تسبیح ہوا کرتی تھی ایک بار جب میں آپ سے ملنے گئی تو آپ کے دست مبارک میں ایک دودھیا تسبیح دیکھ کر میرے دل میں ایک ہلکا سا خیال پیدا ہوا کہ کتنی خوبصورت تسبیح ہے۔ بس بات آئی گئی ہو گئی۔

ایک روز قلندرہ صاحبہ پنجواڑ شریف کے آستانہ پر حاضر تھیں اور حضرت صاحب اسی سفید تسبیح پر اپنا ورد پڑھ رہے تھے، قسدا قلندرہ صاحبہ کی نظر اس تسبیح پر پڑی اور آپ کے دل میں یہ خیال آیا کہ کیسی خوبصورت تسبیح ہے، اور تسبیح کو حاصل کرنے کا گمان تک نہ کیا، آپ ابھی ان خیالات میں تھیں کہ دیکھا کہ حضرت صاحب نے اس تسبیح کو اپنی قمیض کی جیب میں ڈالا اور دوسری جیب سے ایک اور نئی تسبیح نکالی اور لگے مزے سے پڑھنے آپ فرماتی ہیں کہ اس واقعہ کے چھ ماہ گزرنے کے بعد، جب کہ اس واقعہ کا خیال تک ہمارے ذہن سے نکل چکا تھا، ہم پنجواڑ شریف حضرت صاحب کی خدمت میں حاضر ہوئے۔ باتوں ہی باتوں میں حضرت صاحب نے اپنی قمیض کی جیب میں سے وہی سفید تسبیح نکالی اور فرمانے لگے: ”الجبہ ہی وہ تسبیح ہے جو آپ کو پسند آئی تھی“ اور وہ تسبیح تحفۃً آپ کو عطا کر دی۔

میری مُریدنی

قلندرہ رابعہ ثانی اپنے بیعت کے سلسلے میں فرماتی ہیں کہ ایک بار ہم حضرت صاحب کے پنجواں شریف کے آستانہ پر آپ کی خدمت میں حاضر تھے، اور اس وقت حضرت صاحب کے حجرہ پاک میں حضرت صاحب اور ہمارے علاوہ آپ کے خلیفہ صاحب بھی موجود تھے۔ حضرت صاحب بیعت کے متعلق ارشاد فرما رہے تھے کہ اتنے میں خلیفہ صاحب، حضرت صاحب کی خدمت میں عرض کرنے لگے کہ حضور اب تو آپ میڈم صاحبہ کو سلسلہ میں داخل کر دیں۔ حضرت صاحب اس سوال کا جواب دیتے ہوئے فرمانے لگے ”میری ایک ہی تو مُریدنی (رابعہ ثانی) ہے، اسے تو میرے لئے چھوڑ دو، آپ کا یہ فرمان سن کر سب چُپ ہو گئے۔“

قلندرہ صاحبہ فرماتی ہیں کہ ہم نے حضرت صاحب کے اس فرمان کو ذہن نشین کر لیا اور دوسرے عارفی مریدوں سے اس کے بارے میں ذکر کیا، اور حضرت صاحب کے اس فرمان کی وضاحت چاہی۔ تب جا کر ہمیں معلوم

ہوا کہ سب مُریدان حضرت شاہ عارفؒ کے سلسلہ میں بیعت
 ہیں اور شاہ عارف علیہ رحمت کے کرم سے عارفی مُرید کہلاتے ہیں۔
 آپ کو حضرت صاحب نے اپنے نام پاک و خاص کے ساتھ بیعت
 عطا فرمائی ہے، اس لئے آپ واحد افضلی مُرید ہیں؛

حضرت صاحب نے صرف قلندرہ رابعہ ثانی کو خاص الخاص
 اپنی بارگاہ سے واحد افضلی مُرید ہونے کا شرف بخشا، اور ساتھ ہی
 ساتھ آپ پر نظر عنایت یہ بھی فرمائی کہ اپنے نام پاک کے ساتھ خلعت
 اور دستار عطا فرمائی، اور اپنے دربار خاص سے شانِ قلندری سے
 بھی نوازا ہے

میرے شاہِ افضل کا فیض ہے یونہی جاری
 رابعہ کو جس نے دیکھا، دیدارِ افضل کو پایا



سماع کے دوران انگریزی میں خطاب

حضرت صاحبِ چشتیہ سلسلہ کی شان و سنت کو برقرار رکھتے ہوئے ہر دس پندرہ دن میں ایک بار محفلِ سماع کا ضرور اہتمام فرماتے۔ محفل میں حضرت صاحب کی موجودگی سے خوب رنگ جمتا اور خوب رونق ہوتی۔ جب حضرت صاحب مسند نشین ہوتے، تو چشتیہ مسند آپ کی تشریف آوری سے خود پر فخر کرتی اور نازاں ہوتی، ہر آنے والے قلب کو ذکر کے جامِ پلائے جاتے اور رُوح کو عشقِ الہی اور عشقِ رسول صلی اللہ علیہ وسلم سے سبز جامِ پلائے جاتے۔ اور رُوح و قلب کی مدہوشی رقصِ مجرت بن کر محفل میں نمایاں ہوتی۔ ذکر، وجد، مستی، سرور، رقص اور نہ جانے کون کون سے باطنی فیضان لٹائے جاتے جو جس نیت سے آتا، دامن بھر کے لے جاتا۔ آپ کے دربار سے کبھی بھی کوئی کیسا ہی سائل ہوتا، کبھی خالی دامن نہ گیا۔

قلندرہ رابعہ ثانی فرماتی ہیں جب محفلِ سماع میں حضرت صاحب مسند نشین ہوتے تو پینڈال میں حاضرین کی شرکت کے لئے دو حصوں کا اہتمام ہوتا حضرت صاحب کے مسند مبارک کے پیچھے ایک پردہ ہوتا، اور

یہاں عورتوں کی نشست کے لئے انتظام ہوتا اور ہم کو حکم ہوتا کہ ہم عین حضرت صاحب کے پیچھے بیٹھیں۔ اور مرد حضرات کی نشست کے لئے حضرت صاحب کے سامنے والا حصہ مخصوص تھا۔

ایک بار سماع اپنے پورے رنگ پر ہوا تھا، قلندرہ صاحبہ آئیں اور حضرت صاحب کے پیچھے نشست پر، پس پردہ جیسے ہی تشریف فرما ہوئیں تو اچانک حضرت صاحب دوران سماع، انگریزی زبان میں خطاب کرنے لگے۔ سب کے سب اہل محفل حیرانی و پریشانی میں مبتلا ہو گئے، اس لئے کہ اس سے پہلے حضرت صاحب نے کبھی حاضرین سے انگریزی میں خطاب نہیں کیا تھا۔ حضرت صاحب فرماتے ہیں کہ آج میں انگریزی میں اس لئے خطاب کر رہا ہوں کہ آج اس کی ضرورت ہے۔

قلندرہ صاحبہ فرماتی ہیں کہ حضرت صاحب اپنی خوبصورت، بے عیب اور رواں انگریزی میں خطاب کرتے رہے اس محفل سماع کے شرکاء کی اکثریت انگریزی زبان سے ناواقف تھی سوائے چند خاص مہمانوں کے جو کہ اسلام آباد سے تشریف لائے ہوئے تھے۔ اور یہ سب حاضرین یہ نہیں جانتے تھے کہ حضرت صاحب ہماری وجہ سے انگریزی میں خطاب کر رہے تھے اور مزے کی بات یہ ہے کہ اس وقت حضرت صاحب یہ سمجھ رہے تھے کہ شاید ہم اردو زبان سے پوری طرح واقف نہیں، جب کہ اس وقت ہم

کو اردو زبان پر اچھا خاصا عبور حاصل تھا۔ جب اس بات کا علم حضرت صاحب کو ہوا کہ ہمیں اردو زبان آتی ہے تو آپ فرمانے لگے۔ ”رابعہ، ہم سے پہلے کہہ دیا ہوتا، خواہ مخواہ سماع میں بیچارے لوگوں کو پریشانی اٹھانی پڑی“

سرد سماع | قلندرہ صاحبہ ایک اور محفل سماع

کا واقعہ بیان کرتے ہوئے فرماتی ہیں کہ حضرت صاحب کے پنجواڑ شریف کے آستانہ پر محفل سماع کا اہتمام کیا گیا، دسمبر کا مہینہ تھا۔ برفانی سردی پڑ رہی تھی۔ رات کا وقت تھا، کھلے آسمان کے نیچے سماع کا پنڈال تھا۔ حاضرین کا یہ حال تھا کہ سردی کے مارے سب کے سب تھر تھر کانپ رہے تھے۔ جب حضرت صاحب پنڈال میں تشریف لائے، تو آپ نے پورے پنڈال پر ایک گہری، نورانی نظر ڈالی، خاموشی سے کچھ ورد کیا، اور پورے پنڈال کو اپنے احاطے میں لیتے ہوئے، ایک ہلکی سی پھونک ماری اور پھر حضرت صاحب مسند نشین ہو گئے۔ اور سماع شروع ہوا۔

ابھی سماع کو شروع ہوئے کچھ وقت ہی گزرا ہو گا کہ کیا دیکھتے ہیں کہ پہلے لوگوں نے جو گرم شال اوڑھ رکھی تھیں، وہ اُتریں، پھر اوور کوٹ، پھر سویٹر اُترے۔ حضرت صاحب کی نگاہ سے ایسا گرم ہوا کہ سردی کا نام و نشان محفل سماع کے اختتام تک غائب ہو گیا۔

اور پھر جب محفل ختم ہوئی اور حضرت صاحب پنڈال سے تشریف لے گئے، تو دوبارہ ایسی سردی کی لہر آئی کہ پھر پہلے سویٹر پہنا، اس کے اوپر اوور کوٹ، اور پھر شال اوڑھ لی۔ مگر پھر بھی سردی کی شدت کا یہ عالم کہ سب بیٹھے تھر تھر کانپنے لگے۔ اور دوبارہ دانت بکنے لگے۔ محفل سماع کے بعد حضرت صاحب فرمانے لگے کہ آج فقیر اپنے اندر ساری سردی چھپائے بیٹھا ہے۔



حاضری۔ حضرت سلطان باہو رحمۃ اللہ علیہ

حضرت صاحب کو ہمیشہ سے بزرگانِ دین، اولیاءِ کرام اور صوفیانِ عظام سے گہری روحانی اور قلبی عقیدت رہی۔ اور اولیاءِ کرام سے ملاقات، ان کے دربار پر حاضری اور فیضِ حاصل کرنا آپ کی حیاتِ پاک کا مشغلہ رہا۔

قلندرہ رابعہ ثانی فرماتی ہیں کہ اکثر ایسا ہوتا کہ ہم حضرت صاحب کے آستانے پر حاضر ہوتے، تو آپ ہمیں اپنے ساتھ لے کر بزرگانِ دین کے مزاراتِ مبارکہ پر حاضری کے لئے لے جاتے۔ حضرت صاحب کا یہ معمول رہا کہ جب بھی کسی مزار شریف پر حاضر ہوتے، تو سب سے پہلے صاحبِ مزار سے مراقب ہوتے، دربار میں سلام پیش کرتے، فاتحہ خوانی کرتے۔ پھر خلفاءِ مزار اور اوقاف کے افراد سے ملاقات کرتے۔

قلندرہ رابعہ ثانی فرماتی ہیں کہ ایک بار حضرت صاحب ہمیں اپنے ساتھ حضرت سلطان حق باہو رحمۃ اللہ علیہ کے مزار شریف پر حاضر ہونے کے لئے لے چلے۔ جب حضرت سلطان باہو صاحب

علیہ رحمت کے مزار شریف پہنچے، تو خادم مزار نے بطور مہمان نوازی چائے کی دعوت دی، یعنی سلام سے پہلے چائے۔ حضرت صاحب کو خادم کی اس حرکت پر جلال آگیا اور فرمانے لگے: ”پہلے ہم صاحب مزار کو سلام عقیدت پیش کریں گے، بعد میں دوسری باتیں ہوں گی۔“

حضرت سلطان حق باہو رحمۃ اللہ علیہ توحیدی بزرگ ہیں۔ اور جو توحیدی بزرگ ہوتے ہیں، وہ شریعت کے سخت پابند ہوتے ہیں، اور خاص کر کے ان کے مزارات کے اندر خواتین کا داخلہ ممنوع ہے۔ حضرت صاحب، اپنے خلیفہ صاحب اور چند افراد کے ہمراہ مزار شریف کے اندر تشریف لے گئے۔ اور صاحب مزار کے روضہ کے پہلو میں بیٹھ کر مراقبہ کرنے لگے۔ ہم مزار شریف کے پچھلے راستے سے ہو کر مزار شریف کے اس دروازے کے سامنے آ کر بیٹھ گئے جو خواتین کی حاضری کے لئے مخصوص ہے۔ یہ دروازہ ہمیشہ بند رہتا ہے اور اسی کے سامنے حضرت باہو صاحب علیہ رحمت کی قبروں کے پتھرے ہیں۔ یہ قبریاں ہر لمحے باہو، باہو، باہو کا ورد کرتی ہیں۔

حضرت صاحب اس وقت صاحب مزار سے مراقبہ تھے اور ہم فاتحہ خوانی پیش کر رہے تھے۔ اتنے میں دیکھتے ہیں کہ خادم مزار نے مزار شریف کا دروازہ اندر سے کھول دیا اور ہم سے کہنے لگے کہ صاحب مزار فرماتے ہیں آپ دروازے کی دہلیز پر بیٹھ جائیں حضرت صاحب کی فوری نگاہ کرم

کی اس کرامت سے ہمیں بے حد خوشی ہوئی ہم دہلیز پر بیٹھ گئے
 جہاں ہم بیٹھے ہوئے تھے، وہاں سے حضرت صاحب مراقبہ
 فرماتے ہوئے نظر آ رہے تھے۔ جب حضرت صاحب
 مراقبہ فرما چکے، تو ہم سے مخاطب ہو کر فرمانے لگے: ”البعہ! ہم نے
 حضرت باہو صاحب علیہ رحمت کی خدمت میں عرض کر دی تھی کہ حضور
 جب تک آپ ہماری رابعہ کو اپنے پاس نہیں بلوائیں گے، ہم فاتحہ
 نہیں پڑھیں گے؛“ اس کے بعد حضرت صاحب نے سلطان باہو رحمتہ
 اللہ علیہ کی خدمت میں شکرانہ اور فاتحہ خوانی پیش کی۔

حاضری کے بعد حضرت صاحب نے اپنے خادم کو حکم دیا کہ قلندرہ
 صاحبہ کے لئے حضرت باہو صاحب رحمۃ اللہ علیہ کی تصنیف کردہ کچھ
 کتابیں لے آؤ۔ حضرت باہو صاحب کے مزار شریف کے بیرونی احاطے
 میں بہت بڑی کتابوں کی دکان ہے، جہاں باہو صاحب رحمۃ اللہ علیہ
 کی تحریر کردہ نایاب کتب دستیاب ہیں۔ چنانچہ خادم گئے اور کچھ کتابیں
 منتخب کر کے ہمارے لئے لے آئے۔ ابھی حضرت صاحب اپنے خادم
 کو کتابوں کا ہدیہ ادا کر رہے تھے کہ اتنے میں مزار شریف کے اندر سے خادم
 مزار دوڑتا، ہانپتا ہوا حضرت صاحب کی خدمت میں حاضر ہوا اور عرض
 کرنے لگا کہ حضور، صاحب مزار فرماتے ہیں کہ آپ سے کتابوں کا ہدیہ
 نہ لیا جائے۔



باب ۲

حاضری۔ حضرت عبدالرحمن بن عوف رحمۃ اللہ علیہ

قلندرہ رابعہ ثانی فرماتی ہیں کہ حضرت عبدالرحمن بن عوف علیہ رحمت
توحیدی بزرگ ہیں، اور آپ کی شانِ جلالیت آپ کے مزار شریف سے
ظاہر ہوتی ہے۔ آپ کا مزار شریف پنجاب کے ایک گنجان قصبے میں واقع
ہے۔ آپ کے مزار شریف میں بھی خواتین کا داخلہ ممنوع ہے۔

حضرت صاحب ہمیں اپنے ساتھ حضرت عبدالرحمن بن عوف رحمۃ اللہ
علیہ کے مزار شریف پر حاضری کے لئے لے آئے۔ حضرت صاحب مزار شریف
کے اندر تشریف لے گئے اور صاحب مزار سے مراقب ہو گئے۔ ہم مزار شریف کے
بیرونی دروازے کے سامنے بیٹھ گئے۔ ابھی کچھ ہی وقت گزرا ہو گا کہ مزار
شریف کے اندر سے خادم آیا اور ہم سے کہنے لگا کہ بیگم صاحبہ، صاحب مزار
آپ کو اندر طلب فرما رہے ہیں۔ ہماری خوشی کی انتہا نہ رہی ہم مزار شریف
کے اندر باادب داخل ہوئے اور حضرت صاحب کے قریب آکر بیٹھ
گئے۔ تھوڑی دیر بعد دیکھتے ہیں کہ خلیفہ، مزار ایک بڑے سے طشت پر تازہ
سیب لے آئے اور حضرت صاحب کو پیش کر دیئے۔ حضرت صاحب فرمانے
لگے: ”ہم باہر جا کر کھائیں گے“ اس پر خلیفہ صاحب بولے: ”حضور! صاحب مزار
فرماتے ہیں کہ آپ مزار شریف کے اندر ہی بیٹھ کر سیب نوش فرمائیں“

باب ایکے

حضرت صاحب کا یہ معمول تھا کہ اکثر آپ بزرگان دین کی زیارات اور ان کے مزارات پر حاضری دیتے۔ اور ہمیشہ آپ کے ہمراہ آپ کے خلفاء یا مریدین ہوتے۔ مگر ایک بار ایسا ہوا کہ جب حضرت صاحب پنجاہ شریف میں آستانہ نشین تھے، تو ایک دن خاموشی سے بغیر کسی کو کوئی اطلاع دیئے چار پانچ دنوں کے لئے کہیں روانہ ہو گئے۔ کسی کو کچھ خبر نہ تھی کہ آپ کہاں تشریف لے گئے ہیں۔

حضرت صاحب کے تمام چاہنے والوں اور عقیدت مندان کو کافی پریشانی کا سامنا کرنا پڑا، کیونکہ اس سے پہلے کبھی بھی حضرت صاحب اس طرح بغیر کسی کو کوئی اطلاع دیئے کہیں نہیں گئے۔ خیر اللہ کا کرم ہوا اور حضرت صاحب بخیر و خوبی واپس آستانہ پر تشریف لے آئے۔

سفر سے واپسی پر بھی حضرت صاحب نے اپنی اچانک غیر حاضری کا احوال کسی سے نہ کیا۔ مگر جب قلندرہ صاحبہ کو اس واقعہ کی اطلاع ہوئی اور آپ حضرت صاحب کی خدمت میں حاضر ہوئیں اور ماجرا

دریافت کیا، تو حضرت صاحب فرمانے لگے کہ دراصل ہم اپنے کسی
 پرانے عزیز سے ملاقات کرنے لاہور گئے۔ اور وہاں جا کر ہم ان صاحب کے گھر
 کا راستہ بھول گئے اور ہم کئی روز تک مسلسل ان کا گھر تلاش کرتے رہے۔
 آخر کار ہم نے اپنی آنکھیں بند کیں اور اللہ تعالیٰ سے رجوع کیا کہ میرے
 اللہ! مجھے اپنے عزیز کا پتہ بھول گیا ہے اور ڈھونڈتے ڈھونڈتے
 اب میں تھک گیا ہوں؛ اے اللہ، اپنے فقیر کی مدد فرما؛
 آپ فرماتے ہیں کہ جیسے ہی ہم نے اللہ سے دعا کرنے کے بعد
 اپنی آنکھیں کھولیں، تو دیکھا کہ ہم اپنے عزیز کے گھر کے دروازے
 کے سامنے کھڑے تھے۔



مُرشد کے حق میں دُعا

حضرت صاحب فرماتے ہیں کہ انسان کو ہر وقت اپنے دل کو نیک، جائز دُعاؤں اور نمنائوں سے نثار و آباد رکھنا چاہیے۔ نہ جانے کس وقت قبولیت کی گھڑی آن پہنچے اور کرم ہو جائے۔ اور یاد رکھو کہ میں ایسا نہ ہو کہ قبولیت کی گھڑی آجائے اور دل دُعا سے خالی ہو۔

حضرت صاحب ایک مرتبہ اپنے خلفاء اور چند مریدین کے ساتھ حضرت بابا فرید گنج شکر رحمۃ اللہ علیہ کے مزار شریف پر حاضری کے لئے تشریف لے گئے۔ جب آپ مزار شریف کی طرف جا رہے تھے، تو راستے میں ایک شخص آپ کی طرف آتا ہوا دکھائی دیا۔ حضرت صاحب اپنے مریدین سے مخاطب ہو کر فرمانے لگے کہ یہ شخص جو میری طرف آ رہا ہے، یہ اپنے مرشد کی محبت میں فنا ہے۔

جب یہ شخص حضرت صاحب کی خدمت میں حاضر ہوا تو پہلے ادب سے سلام کیا، دست بوسی کی اور گاعرض کرنے کہ حضور، میرے مُرشد کے حق میں دُعا کریں۔ حضرت صاحب نے اس شخص کی گزارش پر اپنے دست ہائے مبارک اللہ تعالیٰ کی بارگاہ میں دعا کے لئے بلند

کئے، اور اس شخص کے مُرشد کے حق میں دُعا فرمائی۔

جب یہ شخص حضرت صاحب سے اجازت لے کر چلا گیا، تو حضرت صاحب فرمانے لگے کہ ہر صادق مُرید کو جس دُعا کی ضرورت ہے، وہ دُعا صرف اس کے مُرشد کے حق میں ہے، اس لئے کہ مُرشد کامل ہر وقت اپنے مُرید کے معاملات پر نظر رکھے ہوئے ہوتا ہے۔ مُرید کو ہر وقت اپنے پیر کامل سے دُعاؤں کا فیضان ملتا رہتا ہے۔ محبت کا جواب محبت سے دیا جاتا ہے۔ اور دُعا کا جواب دُعا سے دیا جاتا ہے۔ مُرشد پاک فرماتے ہیں کہ مُرشد اور مُرید کا تعلق اللہ کا ایک راز ہے۔ اور راز سے صرف اسی کو آگاہ کیا جاتا ہے، جو راز دان رہنے کا اہل ہو، اور راز کو اپنے اندر رکھنے کی قوت رکھتا ہو۔ جو اپنے معبود کو محبت سے پکارتے ہیں، تو معبود ان کی محبت کا جواب محبت سے دیتا ہے، اور انہیں اپنا محبوب بنا لیتا ہے۔

دُعا کی اہمیت کے متعلق حضرت صاحب فرماتے ہیں :-

” رابعہ ! زندگی میں صرف ایک کام کرنا، دُعا میں

اکٹھی کرنا دُعا مانگنا نہیں !“

اور حضرت صاحب یہ بھی فرماتے ہیں کہ جب بھی کوئی آفت یا

مشکل درپیش ہو، تو کبھی کسی کے آگے ہاتھ نہ پھیلا نا۔ جو بھی چاہیے

اپنے رب کے دربار میں دو رکعت نفل نماز ادا کرو اور پھر سجدے میں

دُعا مانگو۔ پھر دیکھو کہ ملتا ہے کہ نہیں سے
مشکل کشا کے لال نے کردی دُور سب مُشکل
میرے شیخ دانا بھی، یہ سخی دل والا ہے !



باب ۲۳

اثر انداز

آج صبح خلیفہ طارق بھائی سے ملاقات ہوئی۔ عرض کیا کہ حضرت صاحب کے متعلق ارشاد فرمائیں۔ کہنے لگے: اگر حضرت صاحب کے بارے میں جاننا ہے، تو میرے ساتھ سفر میں چلنا ہوگا۔ میں نے پوچھا: کون سا سفر؟ فرمانے لگے: ایسا سفر جس میں ایمان قائم ہو جائے۔ حضرت صاحب کا ذکر ایسا معاملہ ہے کہ جس میں انسان کھو جاتا ہے۔ طارق بھائی نے حضرت صاحب کا تصور کیا۔ کہنے لگے کہ حضرت صاحب فرماتے ہیں۔

”اگر تم کسی انسان کی زندگی بدل نہیں سکتے، تو کم از کم اس

انسان کے حق میں دعائے خیر و برکت ضرور کرنا“

طارق بھائی فرماتے ہیں: میرا ایک دوست ہے اوران کی والدہ

بھی (Italian) ہیں۔ مگر کٹر عیسائی اوران کا سارا خاندان بیرون

ملک قیام پذیر ہوا کرتا تھا۔ جب میرے دوست کی عمر بیس پچیس سال

کی ہوئی تو اس کے والدین کا انتقال ہو گیا۔ اوران کی بیوی جس سے ان کو

ایک بیٹی بھی ہے، چھوڑ کر چلی گئی۔ میرا دوست اب ایسی کیفیت میں تھا

کہ نہ تو یہ پورا مسلمان تھا اور نہ ہی عیسائی۔ ایک کشمکش کے عالم میں بُری طرح پھنس کے رہ گیا تھا۔

طارق بھائی فرماتے ہیں کہ جب میری ملاقات اپنے دوست سے ہوئی اور ان کی پوری آپ بیتی سنی، تو میرے دل نے چاہا کہ ان کی مدد کی جائے۔ اور ان کو ایمان کا صحیح راستہ دکھایا جائے۔ آپ کہنے لگے کہ مجھ میں اس وقت اتنی صلاحیت نہ تھی کہ ان کی زندگی کا رخ موڑ سکتا، مگر حضرت صاحب کا یہ ارشاد میرے ذہن میں آیا کہ ”اگر کسی کی زندگی کا رخ نہیں بدل سکتے، تو اس کے حق میں دُعاؤں خیر و برکت ضرور کرو“۔

میں نے حضرت صاحب کا تصور کیا اور اپنے دوست کے حق میں اللہ تعالیٰ کے حضور دُعا کی کہ اے میرے پیارے اللہ، میرے دوست کی مدد فرما، اس کو صحیح راستہ دکھا اور اس کے حالات پر کرم فرما۔ کچھ عرصہ بعد میری ملاقات اپنے دوست سے ہوئی، تو پتہ چلا کہ اللہ تعالیٰ نے اسے ایمان کی دولت سے آراستہ فرمایا تھا۔ اور اب یہ دوست نماز پنجگانہ پڑھنے کا پابند ہو گیا تھا۔ اور اس کی اپنی کزن سے دوسری شادی ہوئی اور اس بیوی سے اللہ تعالیٰ نے ان کو تین بیٹوں سے نوازا۔

اس پر طارق بھائی فرمانے لگے کہ حضرت صاحب کے قول سے دعا کی اہمیت کا پتہ چلتا ہے، اور دوسرے یہ کہ جب دُعا

میں حضرت صاحب کے نام پاک کا وسیلہ شامل حال ہوتا ہے، تو
دعا کیسے پُر اثر ہوتی ہے، کتنی جلدی قبول و مقبول بنا دیتی ہے۔ اور
بندہ کیسے اپنے رب کی بارگاہ میں مستجاب الدعوات ہو جاتا ہے۔ یہ
سب حضرت صاحب کی نسبت کا اثر ہے۔



نورانی عکس

طارق بھائی آج صبح حضرت عبداللہ شاہ غازی بابا رحمۃ اللہ علیہ کے مزار شریف پر حاضری دے کر نیچے اتر رہے تھے۔ میں نے آپ کے نعلین آپ کو پیش کئے۔ آپ نے ہمیشہ کی طرح مجھے جی بھر کر پیار کیا اور ایک پیاری سی مسکراہٹ کے ساتھ حضرت صاحب کا بیان کردہ واقعہ سُننے لگے۔

”حضرت صاحب ایک بار محفل میں خطاب فرما رہے تھے۔ اور ایک شخص کا واقعہ بیان کر رہے تھے کہ ایک شخص مرشدِ کامل کی تلاش میں مارا مارا پھر رہا تھا۔ اُسے کسی نے کہہ دیا کہ فلاں جگہ چلے جاؤ وہاں پر جس پہلے شخص سے تمہاری ملاقات ہوگی، وہی تمہارا مرشد ہوگا۔ وہ شخص فوراً اس جگہ کو نکل گیا اور وہاں پہنچ کر لگے کرنے اپنے مرشد کا انتظار۔ اب ہوا یوں کہ وہاں سے اس وقت، اس علاقہ کے مشہور ڈاکو کاگز ہوا۔ یہ شخص فوراً دوڑا اور اس ڈاکو کے قدموں میں گر گیا اور کہنے لگا کہ حضور، آپ میرے مرشد ہیں، مجھے اپنی غلامی میں قبول کر لیجئے اور میری رہنمائی فرمائیے۔ ڈاکو اس شخص کی باتوں پر بڑا حیران ہوا اور کہنے

لگا میں تمہارا مرشد نہیں، اور خوب سمجھانے کی کوشش کی۔ مگر یہ شخص کسی طرح ماننے کو تیار نہ تھا۔

اس ڈاکو نے اپنی جان چھڑانے کے لئے اس شخص سے کہا: اچھا اگر میں تمہارا مرشد ہوں، تو اپنا سر سجدے میں رکھ دو اور جب تک میں نہ کہوں اپنا سر سجدے سے مت اٹھانا۔ یہ شخص فوراً سجدہ ریز ہو گیا۔ اور ڈاکو ان کو حکیم دے کر فرار ہو گیا۔

دو تین دن گزر گئے مگر اس شخص نے اپنا سر سجدے سے نہ اٹھایا۔ جب اس شخص کی اطاعت گزاری کی یہ حالت اللہ تعالیٰ نے دیکھی تو حضرت خواجہ خضر علیہ السلام کو اس شخص کی مدد کے لئے حکم دیا۔ خواجہ خضر اس شخص کے پاس اللہ کے حکم سے آئے اور فرمانے لگے کہ میں خواجہ خضر ہوں، اور اللہ نے مجھے تمہاری مدد کے لئے بھیجا ہے، تم اپنا سر سجدے سے اٹھا لو، اس لئے کہ جس شخص نے تمہیں سجدہ ریز ہونے کا حکم دیا تھا، وہ ایک ڈاکو ہے تمہارا مرشد نہیں؛

اس شخص نے بڑی معصومیت سے اپنا سر اٹھایا اور لگا عذر کرنے کہ حضور وہ ہی میرے مرشد ہیں، اور اگر وہ میرے مرشد نہ ہوتے تو اللہ تعالیٰ آپ کو اپنی بارگاہِ خاص سے میری مدد کے لئے کیوں بھیجتے۔ طارق بھائی یہ واقعہ سنا کر مسکرانے لگے، مجھے پیار کیا اور کہنے لگے: ”میں تمہارا مرشد نہیں“ مگر یہ بات سب عارفی افضلی بچے

جانتے ہیں کہ طارق بھائی کی شخصیت میں حضرت صاحب کی نورانیت کا عکس صاف دکھائی دیتا ہے، چاہے طارق بھائی مانیں یا نہ مانیں۔ ایک بار میں نے خواب میں دیکھا کہ میں قلندرہ صاحبہ کے آستانہ مرکز تجلیات کے باہر کھڑا ہوں اور اتنے میں دیکھتا ہوں کہ دور سے حضرت صاحب اپنے مخصوص فقیرانہ لباس میں ملبوس میری طرف چلے آ رہے ہیں۔ حضرت صاحب ہمیشہ کی طرح پُروقتار اور بُرنور نظر آ رہے ہیں۔ جب حضرت صاحب میرے بالکل قریب پہنچے، تو دیکھا کہ طارق بھائی عکس محسّم، عکس نورانیت شاہِ افضل سرکار بن کر میرے پاس آئے۔ اور بہت پیار کیا۔

میں نے عرض کی: طارق بھائی! آپ منظر عکس و شبیہ ہو بہو حضرت صاحب ہیں۔ اللہ تعالیٰ آپ کو اور بھی زیادہ عزت، انعام و اکرام سے نوازے اور ہمیشہ حضرت صاحب کی نگاہِ کرم آپ پر جاری و ساری رکھے۔

آمین -



باب ٹرین

حضرت صاحب کو ٹرین یاریل گاڑی کے ذریعہ سے سفر کرنا بے حد پسند تھا۔ آپ فرماتے ہیں کہ ہمیں ٹرین سے سفر کرنا اس لئے بھی پسند ہے کہ سیر کے ساتھ ساتھ خوب اوراد و وظائف پڑھنے کا وقت مل جاتا ہے۔

قلندرہ رابعہ ثانی، حضرت صاحب کی سرکاری ملازمت کے ایام کا ایک دلچسپ واقعہ بیان کرتے ہوئے فرماتی ہیں ”حضرت صاحب کو اپنے کسی سرکاری کام کے سلسلہ میں اسلام آباد سے کہیں باہر جانا تھا۔ اور شام پانچ بجے ٹرین کو روانہ ہونا تھا۔ حضرت صاحب کو دفتر کے کام کی مصروفیت کے باعث شام کے پونے پانچ بج گئے۔ جب آپ دفتر سے نکل کر گاڑی میں آ کر تشریف فرما ہوئے تو ڈرائیور لگا عرض کرنے کہ سہرا اب تو بہت دیر ہو چکی ہے، اور ریلوے اسٹیشن پہنچتے پہنچتے ٹرین نکل جائے گی۔“ حضرت صاحب نے فرمایا اور فکر مت کرو، اسٹیشن چلو۔“

جب حضرت صاحب اسٹیشن پہنچے تو پتہ چلا کہ ٹرین تو کب کی

روانہ ہو گئی تھی۔ اور اسٹیشن بالکل خالی پڑا تھا۔ حضرت صاحب گاڑی سے اترے اور اسٹیشن کے اندر پلیٹ فارم پر ایک خاص مقام پر آ کر کھڑے ہو گئے اور ڈرائیور سے فرمایا کہ ہمارا سامان یہاں رکھ دو۔ اس وقت حضرت صاحب اکیلے پلیٹ فارم پر اپنے سامان کے ساتھ کھڑے تھے۔ اللہ کی قدرت کا کرنا دیکھیے کہ کچھ دیر پہلے روانہ ہونے والی ٹرین واپس اسی مقام پر آ کر رُکی جہاں حضرت صاحب کھڑے تھے۔ اور جہاں آپ نے اپنا سامان رکھا تھا۔ اور بالکل اس کے سامنے والی بوگی میں حضرت صاحب کی نشست کا انتظام تھا۔ ایسا ان ہونا واقعہ دیکھ کر اسٹیشن پر موجود ایک شخص حضرت صاحب کے پاس آیا اور رگاعرض کرنے کہ سر، میں نے اپنی زندگی میں پہلی بار گئی ہوئی ٹرین کو ایک مسافر کے لئے واپس آتے ہوئے دیکھا ہے۔

حضرت صاحب فرماتے ہیں کہ فقیر وقت کا محتاج نہیں ہوتا، وقت فقیر کے ہاتھ میں ہوتا ہے۔

قلندرہ رابعہ ثانی فرماتی ہیں کہ جب حضرت صاحب کراچی سے ہمارے آستانہ پر منتقل ہوئے تو آپ اکثر ہمارے ساتھ کراچی کینٹ اسٹیشن ٹرین دیکھنے جاتے۔



باب

محفوظ

فلندره رابعہ ثانی فرماتی ہیں کہ حضرت صاحب اپنے دوسرے کاری ملازمت میں کچھ عرصہ کراچی میں گارڈن ایسٹ کے ایک فلیٹ میں قیام پذیر رہے۔ حضرت صاحب فرماتے ہیں کہ ہماری ایک بزرگ سے ملاقات ہوئی اور ان بزرگ نے تبرکاً ہمیں ایک وظیفہ عطا کیا اور لگے فرماتے کہ انشاء اللہ اس وظیفہ کے تین بار کہنے سے گھر چوروں سے محفوظ رہے گا۔ یہ وظیفہ ہے :-

”اے چور تم پر سب حلال ہے۔“

حضرت صاحب فرماتے ہیں کہ ایک دن ہم نے اس وظیفہ کی برکت کو آزمانے کے لئے اس وظیفہ کو پڑھا اور اپنے گھر کو احاطے میں لے کر چھونک دیا اور اپنے بھرے ہوئے گھر کے دروازے کھلے چھوڑ کر اپنے دفتر چلے گئے۔ جب ہم شام کو دفتر سے واپس آئے تو پورا گھر کھلا تھا اور ایک سونی تک اس وظیفہ کی برکت سے اپنی جگہ سے نہیں ہلی تھی۔

مولائی درویش


قلندرہ رابعہ ثانی فرماتی ہیں کہ قیام پاکستان کے بعد حضرت صاحب کا ہمیشہ یہ معمول رہا کہ آپ نماز فجر اپنے گھر کے ٹیرس پر ادا کیا کرتے تھے۔ اور پھر کچھ دیر مصلے پر تشریف فرما رہتے اور اپنے اوراد و وظائف پڑھا کرتے۔

حضرت صاحب فرماتے ہیں کہ ہمارے گھر کے سامنے ہر روز بعد نماز فجر ایک بزرگ کا گزر ہوا کرتا، وہ اپنی ذات میں مستُ الست رہا کرتے اور خوب وجد و مستی میں نعرے مارتے گزر جاتے۔ حضرت صاحب فرماتے ہیں کہ ہم ان درویش کو ہر روز گزرتے دیکھتے۔ درویش کا ظاہری علیہ کچھ خستہ حال تھا۔ ایک روز یہ درویش اپنے معمول کے مطابق نعرے مارتے ہوئے گزر رہے تھے کہ ہم نے اپنے ٹیرس سے ان درویش کو جسم ڈھانپنے کے لئے کچھ کپڑے اور کمبل دینا چاہا۔ مگر یہ درویش ہماری طرف دیکھ کر مسکرائے اور یہ کہتے ہوئے چلے گئے۔

جس نے دیا تن کو بابا

وہی دے گا کفن کو بابا

حضرت صاحب فرماتے ہیں کہ درویش اس بزرگ کو کہتے
ہیں کہ جن کی دربار رسالت میں کبھی حاضری ہوتی ہے اور کبھی حاضری
نہیں ہوتی۔ مگر فقیر کی دربار رسالت میں ہر وقت حاضری ہوتی ہے۔



کراچی ہجرت

جب ہجر کے موسم کی بے قراری حد سے گزر جاتی ہے، تو ایسے میں رب کی رحمت جوش میں آتی ہے، اور فرقت کے تمام درمیانی فاصلے سمٹ کر عین نزدیکیاں بن جاتی ہیں۔ حضرت صاحب فرماتے ہیں۔
 ”فقیر تو اللہ تعالیٰ کے امر کا قیدی ہے۔ وہ کبھی کوئی عمل اس وقت تک نہیں کرتا جب تک حکم الہی نہ آجائے اور مہر نبوت سے تصدیق نہ ہو جائے۔ اور جب کسی امر کا حکم صادر کر دیا جاتا ہے، تو فقیر ایک مقام عالیہ سے دوسرے مقام اولیاء کی جانب ہجرت فرماتا ہے۔ اور یہی عین سنت نبوی صلی اللہ علیہ وسلم ہے، اور اسی میں مصلحت الہی ہے۔ فقیر تو حکم الہی کا غلام ہے۔“

جب ایک دوست (حضرت صاحب) دوسرے دوست (قلندر) رابعہ ثانی کے آستانہ (کراچی) ہجرت کرنے کا ارادہ فرما چکے تو عالم بالاداعلیٰ میں ہر دو عالم کے دلبر (حضرت صاحب) کو حبت الہی اور عشق رسالت سے ستوارا اور سجایا گیا، اور آستانہ رابعہ ثانی کو حضرت صاحب کا جائے ہجرت منتخب کر لیا گیا تھا۔ آستانہ رابعہ ثانی کو گنبد خضر کی نورانیت اور

وحدانیت کے رنگ برنگے چراغوں سے روشن کیا گیا۔ اور دستِ عقیدت کو جنکے رنگوں سے نکھارا اور مہکایا گیا۔ اور فضاؤں کو بھی کبھی نہ ختم ہونے والی درود و سلام اور ذکر کی دلفریب صداؤں سے آراستہ کیا گیا۔ فقیرِ محمدی کی ذاتِ پاک کی آمد آمد سے آستانہِ رابعہ ثانی کو وہ منفرد مقامِ ولایت و روحانیت حاصل ہوا کہ یہ دربارِ عالیہ اولیاءِ بندگانِ خدا اور عاشقانِ رسالت اور محبتانِ اولیاء کے لئے مرکزِ تجلیات اور منبعِ رشد و ہدایت بن گیا۔ اور اس مرکزِ تجلیات کا فیض انشاء اللہ مخلوقِ خدا کے لئے تاحشر جاری و ساری رہے گا۔ (آمین)

اس عالمِ ظاہر میں چار بابرکت اور مقدس مقامات ایسے ہیں کہ جن کو مرکزِ تجلیات ہونے کا اعزاز حاصل ہے۔ پہلے دربارِ عالیہ حضرت دانا علی سجوری رحمۃ اللہ علیہ۔ دوسرے مزارِ قبیلہ حضرت شاہِ عارف سرکارِ رحمۃ اللہ علیہ۔ تیسرے مزارِ حضرت شاہِ افضل سرکارِ رحمۃ اللہ علیہ۔ اور چوتھے آستانہِ قلندرہِ رابعہ ثانی، جس کو حضرت صاحب کی نگاہِ کرم، حکمِ اولیٰ فیوض و برکات سے مرکزِ تجلیات بنا دیا گیا۔

قلندرہِ رابعہ ثانی فرماتی ہیں کہ حضرت صاحب کے حکم سے ہم نے آستانہ کے جمعہ کی محفل کے کمرے کی چار دیواری کے چاروں طرف مرکزِ تجلیات کا نقش لگایا۔

ہر صادق عاشقِ نبی اور طالبِ مدینہ کو یہ رُوح پرور اور ایمان افروز

خوشخبری و خوش نصیبی سُن کر دلی مسرت ہوگی کہ نعمتِ اعلیٰ دو جہاں 'رَشکِ بے مثال، عنبرِ شمامہ، موئے مبارکِ شَفیع المذنبین، رَحْمۃ اللعالمین، فخرِ موجودات و کائنات، سرکارِ مدینہ، تاجدارِ مدینہ، آقائے دو جہاںِ راحت عاشقان، سرورِ قلبِ سبحان، نبی اکرم، حضورِ مُحَمَّد مصطفیٰ صلی اللہ علیہ وسلم، آستانہ مرکزِ تجلیات کے ہجرہ پاکِ شاہِ افضل سرکار میں جلوہ افروز ہیں۔ اور سارے ماحولِ نورانیت میں اور بھی زیادہ اضافہ فرما رہے ہیں۔ اس خوش نصیبی پہ جتنا بھی رَشک کیا جائے کم ہے، اور جتنی بھی مبارکباد پیش کی جائے کم ہے۔ اور اس آستانہ مرکزِ تجلیات پہ جتنا بھی عقیدت سے سروں کو جھکایا جائے کم ہے۔ جہاں موئے مبارکِ سرکارِ دو عالم صلی اللہ علیہ وسلم موجود ہے وہ جگہ مسجدِ نبوی کی منزلت رکھتی ہے کہ جہاں نبی پاک خود آرام پذیر ہیں۔

عرشیتِ کمیں پائے زایوانِ مُحَمَّد (صلی اللہ علیہ وسلم)
جبرائیل امین خادمِ دربانِ مُحَمَّد (صلی اللہ علیہ وسلم)

درِ مصطفیٰ پہ رکھا جو سر، تو ندایہ آئی اے او بے خبر!
تیرے وہ بھی سجدے ادا ہوئے، جو قضا ہوئے تھے نماز میں



الہام

قبیہ مُرشدِ پاک فرماتے ہیں ”سچی طلب عمل سے ہوتی ہے اور جھوٹی طلب زبان سے ہوتی ہے۔ اللہ تعالیٰ ان کی دُعائیں جلدی سُن لیتا ہے جن کی سچی طلب ان کے حال سے ٹپکتی ہے، زبانِ غلموش ہوتی ہے اور آنکھ منتظر ہوتی، اور دل صابر ہوتا ہے۔“

حضرت صاحب کے کراچی ہجرت فرمانے کے الہامی واقعہ کو بیان کرتے ہوئے قلندرہ رابعہ ثانی فرماتی ہیں کہ حضرت صاحب کے کراچی منتقل ہونے سے تقریباً دو ماہ پہلے کا واقعہ ہے کہ کراچی میں آرام پذیر حضرت قلندر بابا اولیاء رحمۃ اللہ علیہ کے مزار شریف پر ہم حاضری دینے آئے ہوئے تھے، اور اس سے پہلے بھی ہم قلندر بابا اولیاء کے مزار شریف پر اکثر حاضری دینے آیا کرتے تھے۔ دورانِ حاضری جب ہم مزار شریف کے اندر فاتحہ خوانی پیش کر رہے تھے، تو ہماری نظر مزار شریف کی دیوار پر لگی ہوئی اس شبیہ پاک پر پڑی جس میں قلندر بابا اولیاء رحمۃ اللہ علیہ اور آپ کے قدموں میں آپ کی عزیز ترین مریدنی مریم بی بی بیٹھی نظر آئیں۔ اس شبیہ پاک پر نظر پڑتے ہی ہمیں حضرت

صاحب کاشتت سے خیال آیا، اور دل اپنے رب کریم کی بارگاہ میں دُعا
گوہوئی کہ اے میرے پیارے اللہ، جس طرح مریم بی بی نے اپنی ساری
عمر قلندر بابا اولیاء رحمت اللہ علیہ کی خدمت گزاری میں صرف کر دی،
ہمیں بھی ایسی ہمت و توفیق عطا فرما۔ اس لئے کہ ہم واحد افضلی مرید
ہیں، اس حیثیت سے حضرت صاحب کی خدمت گزاری کی ذمہ داری
صرف ہماری ہے اور اے میرے پیارے اللہ، آپ یہ بھی جانتے ہیں کہ
آج کل حضرت صاحب کی طبیعت گرووں کی تکلیف کے باعث
ٹھیک نہیں رہتی۔ آپ کی طبیعت کی ناسازی ہم سے دیکھی نہیں
جاتی اور آپ سے ظاہری دُوری ہمارے دل سے سہی نہیں جاتی، اے
میرے مولیٰ میرے حال پر اپنی خوشنودی اور خصوصی کرم کی بخش فرما۔
اور رُوح و قلب کی بے چینی کی پیاس بجھا، راحتِ نعمت دو جہاں
عطا فرما۔“

قلندر صاحبہ فرماتی ہیں کہ ابھی ہم اس دعا کے حصول میں مگن
تھے کہ رحمتِ الہی کا جلوہ عیاں ہوا۔ ہم نے جب دوبارہ اسی شبیہ کی طرف
دیکھا، تو اس شبیہ کے اندر کا منظر تبدیل ہو چکا تھا، ہم نے دیکھا کہ شبیہ
میں حضرت صاحب تشریف فرما ہیں اور آپ کے قدموں میں ہم رہتے
ہیں۔ سبحان اللہ۔

اس وقت سے لے کر حضرت صاحب کے کراچی ہجرت فرمانے

تک قلندرہ صاحبہ نے اپنی ہر دُعا میں اللہ تعالیٰ سے حضرت صاحبہ کی خدمت گزاری اور ہمیشہ ہمیشہ کے لئے ان کی غلامی کو طلب کیا قلندرہ صاحبہ فرماتی ہیں کہ اسی کشمکش اور جستجو کے ایام کے دوران ہم ساری حضرت صاحبہ سے ان کے جھنگ کے آستانہ پر ملاقات ہوئی۔ حضرت صاحبہ ہم سے مخاطب ہو کر فرمانے لگے:

”رابعہ، اگر ہمیں اپنے پاس بلوانا ہے تو اتنے ڈنڈے مارنے کی کیا ضرورت ہے؟“

قلندرہ صاحبہ فرماتی ہیں کہ بچپن سے ہی ہم ساری زندگی کا مقصد مرشد کامل کی تلاش تھی اور اپنے رب کریم کی بارگاہ میں یہ دُعا مانگتی کہ اے میرے پیارے اللہ، آپ جانتے ہیں کہ ہماری زندگی کا اولین اور حتمی مقصد یہی ہے کہ ہم اپنی ساری زندگی ایسے بزرگ کی خدمت گزاری کے سایہ میں گزار دیں جو کہ بے پناہ عطا اور سخاوت کا مالک ہو۔ اور یہ ساری غیر معمولی خصوصیات حضرت صاحبہ کی ذات پاک میں سورج کی چمکتی کرنوں کی طرح عیاں ہیں، کہ جہاں بھی یہ نوری کرنیں پڑتی ہیں وہاں روشنی کا ظہور ہوتا ہے، اور سارا کاسارا ماحول نورانیت کے جلوؤں سے معمور ہو جاتا ہے۔



باب

آگہی

اللہ تعالیٰ نے اپنے فقیر کو مکاشفہ غیبی سے نوازا ہے۔ وہ ہر آنے والے پل اور ہر گزرے ہوئے وقت کی خبر رکھتے ہیں۔ نہ مکان اور نہ ہی زمان فقیر پر ذرہ بھر بھی اثر انداز ہو سکتا ہے۔ فقیر اپنے علم غیبی کا اظہار وقتاً فوقتاً حالات، واقعات اور صحیح وقت کے مطابق کرتا رہتا ہے۔ فقیر کی یہ شان ہے کہ وہ خود بھی باخبر ہے اور دوسروں کو بھی آگاہی دیتا ہے۔

قلندرہ رابعہ ثانی فرماتی ہیں کہ حضرت صاحب کے کراچی ہجرت فرمانے سے کافی عرصہ پہلے ہم آپ کی خدمت میں آپ کے شہباز پور والے آستانہ پاک پر حاضر تھے۔ سخت گرمیوں کے دن تھے۔ حضرت صاحب گرمی کی شدت کے موضوع پر اظہار خیال فرما رہے تھے کہ اتنے میں اچانک حضرت صاحب نے اپنا دست مبارک آگے بڑھا دیا اور فرمانے لگے کہ: ”رابعہ ہمیں چھو کر دیکھو، اس گرمی کے باوجود بھی ہمارا جسم کتنا ٹھنڈا ہے!“ قلندرہ صاحبہ فرماتی ہیں کہ حضرت صاحب کے اس فرمان سے تو جیسے ہمارے جسم سے جان ہی نکل گئی۔ ہمیں تو کچھ بھی سمجھ نہیں آ رہا تھا کہ کریں

تو کیا کریں۔ کیوں کہ اس سے پہلے ہم نے حضرت صاحب کو چھوٹے کا
 تصور تک نہ کیا تھا۔ ابھی ہم اسی کشمکش میں تھے کہ حضرت صاحب
 نے ہماری طرف تڑپھی رنگا ہوں سے دیکھا، اور ایک ہلکی سی مسکراہٹ
 فرمائی اور دھیمے لہجے میں فرمانے لگے: ”چلو کوئی بات نہیں، آگے ایسے
 بہت سے موقعے مل جائیں گے۔“

حضرت صاحب اس بات سے بخوبی واقف تھے کہ اللہ تعالیٰ
 نے قلندرہ رابعہ ثانی کو آپ کی پُر خلوص خدمت گزاری کے لئے چُن لیا
 ہے۔ اور حضرت صاحب اپنے مکاشفہ غیب کا اظہار قلندرہ صاحبہ
 سے فرما رہے تھے۔



درویش کی پیش گوئی

حضرت صاحب کے دورِ فیصل آباد آستانہ نشینی میں جب بھی قلندرہ البعثانی آپ کی خدمت میں حاضر ہوتے، تو علاقہ کے دوسرے صوفیاء کرام، جو حضرت صاحب سے ملاقات کرنے آتے، حضرت صاحب ان کی ملاقات قلندرہ صاحبہ سے ضرور کرواتے۔ اور حضرت صاحب، قلندرہ صاحبہ سے حجتاً فرماتے کہ ان صوفیاء کرام سے شریعت و طریقت کے موضوعات پر گفتگو کریں۔ اس طرح مختلف اوقات میں مختلف صوفیاء کرام سے ملاقات ہوتی۔

قلندرہ صاحبہ فرماتی ہیں کہ ایک درویش بڑے ہی نرلے اور انوکھے انداز کے مالک تھے۔ باہر سے سخت اور اندر سے موم۔ حضرت صاحب ان درویش سے بہت محبت سے پیش آتے۔ ایک بار ایسا ہوا کہ حضرت صاحب کی محفل میں یہ درویش، قلندرہ صاحبہ، اور دوسرے مریدین موجود تھے۔ باتوں ہی باتوں میں یہ درویش حضرت صاحب سے عرض کرنے لگے کہ:

”حضور، ایک دن یہ میم صاحب آپ کو اپنے ساتھ

لے جائیں گی“ اور ہم سب آپ کو یاد کر کے روتے
رہ جائیں گے“

درویش کی اس پیشین گوئی پر حضرت صاحب، قلندرہ صاحبہ
کی طرف دیکھ کر مسکرا دیئے۔



باب ۳۲

مقصد

جب تک انسان اپنی زندگی کے مقصد میں کامیاب نہیں ہو جاتا، اس وقت تک وہ اپنے مقصد کے حصول میں کوشاں رہتا اور بارگاہ الہی میں دُعا گو رہتا ہے۔ اور جب دُعا قبول و مقبول ہو جاتی ہے، تو پھر راہ مقصد سے انسان اپنے مقصد کی طرف سفر میں رواں دواں ہو جاتا ہے۔ قبولیت کے لئے مقبولیت ضروری ہے۔ اور مقبولیت کے لئے ایثار و قربانی کا ہونا ضروری ہے، بغیر ایثار و قربانی کے کچھ بھی حاصل نہیں ہوتا۔

قلندرہ رابعہ ثانی کی ذات پاک جذبہ ایثار و قربانی کی مقبول ترین اور سہل ترین مثال ہے۔ آپ کی زندگی کا مقصد صاحبِ عطا و جود و سخا کی پُر خلوص اور بے لوث خدمت ہے، ہر صاحبِ نظر، یہ بات اپنے دل کی گہرائیوں سے تسلیم کرتا ہے کہ قلندرہ صاحبہ نے پندرہ سال تک اپنی زندگی کا ہر ایک لمحہ حضرت صاحب کی شب و روز اطاعت گزاری میں خدمت کو عبادت کا اولین درجہ سمجھتے ہوئے گزار دیا، اور حضرت صاحب کے احکامات کو عین حکمِ ربی سمجھتے ہوئے گزار دیا، اور حضرت صاحب

کے احکامات کو عین حکمِ ربّی سمجھتے ہوئے انہیں بجا لائیں۔ اور بات صرف یہیں پر آکر ختم نہیں ہو جاتی، آپ نے حضرت صاحب کی اطاعت گزاری اور خدمت گزاری کے ساتھ ساتھ دنیا داری بھی بخوبی نبھائی۔ اپنے اہل و عیال کی دیکھ بھال، اپنے کاروباری معاملات، خدمتِ خلق اور نہ جانے کون کون سے معاملات میں آپ ہمیشہ صفِ اول میں پیش پیش رہیں۔ جب کوئی انسان اس مقامِ قبولیت کو حاصل کر لیتا ہے، تو ان کا رب ان سے راضی ہو کر ارشاد فرماتا ہے:

”سَلَامٌ قَوْلٍ مِّن رَّبِّ الرَّحِيمِ“

(محبوبین پر ان کے رب کی طرف سے سلامتی ہی سلامتی

کی بشارت ہے۔)

ایسے ہی محبوبین مقبولین کے نقشِ قدم کی پیروی کرنے میں دو جہان کی کامیابی ہے۔ اور جو محبوبین کی اطاعت کرے، وہ پکارتے ہیں:-

چشت نے آپ کے نام کا ذکر کیا

ہر دن ہے کیا، ہر رات کیا

ہر لمحہ کیا، ہر سانس کیا!

یا رابعہ یا رابعہ، یا رابعہ یا رابعہ

اور سب سے بڑھ کر یہ ہے کہ ہر صاحبِ محبت بھی یہ بات

اپنی روح کی گہرائیوں سے تسلیم کرتا ہے کہ حضرت صاحب کے قلب و

دروغ کی گہرائی کا بھی یہی ترانہ ہے رابعہ، رابعہ، رابعہ، رابعہ۔

رابعہ کے دل میں بھی بستے ہیں شاہِ شاہاں

ان کا دل قبلہ ہے حشقی، صابری، عارفیوں کا

اس حقیقت کو کبھی بھی فراموش نہیں کیا جاسکتا کہ قلندرہ صاحبہ

کو جو بھی ملا اور جو بھی عطا ہوا، شاہِ افضل سرکار کے دربارِ فیض سے

عطا ہوا۔ انشاء اللہ یہ عطا، یہ جو دو سنا جاری ہے اور تاحشر اور اس

کے بعد بھی جاری رہے گی۔ (آمین)

مرشدِ پاک فرماتے ہیں: ”جو صبر و شکر سے تجارت کرتے

ہیں، و منافع کثیر حاصل کرتے ہیں۔ ان کے دامن موتیوں سے بھر

دیئے جلتے ہیں، اور یہ دوسروں کی خالی جھولیاں بھر دیتے ہیں۔



باب ۳۳

پرواز

قلندرہ رابعہ ثانی فرماتی ہیں کہ حضرت صاحب کراچی مرکز تجلیات ہجرت فرمانے کے بعد سب سے پہلے جس مقام مقدس پر سب سے پہلے حاضر ہوئے، وہ مزار پاک شہید حضرت عبداللہ شاہ غازی بابا حرمۃ اللہ علیہ ہے۔ حضرت صاحب کو قلندرہ صاحبہ اپنے ساتھ مزار غازی بابا حرمۃ اللہ علیہ لے آئیں۔

جب حضرت صاحب مزار پاک پر اوپر تشریف لے جانے کے لئے سیڑھیوں کے نزدیک پہنچے، تو تھوڑی دیر کیلئے آپ ٹھہرے رہے۔ اس وقت قلندرہ صاحبہ کی نظریں حضرت صاحب کے قدموں سے لگی ہوئی تھیں، اور آپ اس سوچ میں ڈوبی ہوئی تھیں کہ حضرت صاحب کو سانس کی تکلیف یعنی دمہ کا مرض ہے، اور زیادہ سیڑھیاں چڑھنے سے آپ کے سانس کی رفتار اور بھی زیادہ تیز ہو جاتی ہے۔ اور طبیعت ناساز ہو جاتی ہے۔ ابھی آپ اسی سوچ میں مبتلا تھیں کہ دیکھا کہ حضرت صاحب کے قدم مبارک زمین سے ہوا میں بلند ہوئے اور آپ سیڑھیوں کے اوپر سے پرواز کرتے ہوئے اوپر تک مزار

غازی بابا آپہنچے۔ آپ نے بھرپور حاضری دی۔

حضرت صاحب جب مرکز تجلیات میں اپنے حجرے میں
واپس تشریف لائے تو فرمانے لگے: ”رابعہ! آج ہم نے مزار شریف پہنچتے
ہی غازی بابا کی خدمت میں اپنی طبیعت کی ناسازی کے مطابق عرض پیش کر دی
تھی کہ حضور! آپ تو جانتے ہیں کہ ہمیں سانس کی تکلیف ہے اور آپ
تو ہماری حالت سے بہ خوبی واقف ہیں، اگر آپ ہمیں اپنے دربار میں
بلوانا چاہتے ہیں، تو بلوالیں۔ چنانچہ غازی بابا بہ نفس نفیس نیچے
تشریف لائے اور ہمارا ہاتھ پکڑ کر ہمیں اپنے دربار تک لے گئے۔



سلسلہ عارفیہ میں دستار بندی

حضرت صاحب کے کراچی مرکز تجلیات پر آستانہ نشینی اختیار کرنے کے کچھ روز بعد آپ نے قلندرہ رابعہ ثانی کو طلب کیا اور فرمانے لگے کہ رابعہ، تھوڑی سی مٹھائی کا انتظام کر لیں اس لئے کہ قبلہ بھائی جان حضرت شاہ عارف سرکار علیہ الرحمۃ کی طرف سے جاری کردہ ہدایت کے مطابق آپکی سلسلہ عارفیہ میں دستار بندی کرنے کا حکم ہے۔

قلندرہ رابعہ ثانی یہ فرمان شاہ عارف سرکار سن کر کچھ دیر خاموش رہیں اور پھر اپنی مودبانہ گزارش حضرت صاحب کی خدمت میں پیش کی: "حضور! آپ تو جانتے ہیں کہ آپ ہیں سلسلہ افضلیہ میں پہلے ہی سے دستار بندی عطا فرما چکے ہیں اور ہم آپکے نام پاک کے ساتھ منسلک ہونے سے خود پر بے حد فخر کرتے ہیں۔ ہماری یہ گزارش ہے کہ بیشک آپ ہمیں سلسلہ عارفیہ میں دستار بندی عطا فرمائیے، مگر بحیثیت افضلی مرید ہونے کے عارفی بننے کا شرف عطا فرمائیے۔ ہم اس اعزاز کو اپنے لئے دگنی خوش نصیبی کا باعث سمجھیں گے۔"

حضرت صاحب نے قلندرہ صاحبہ کی اس گزارش کو قبول فرمایا اور آپ کو بحیثیت افضلی مرید ہونے کے عارفی سلسلہ میں دستار بندی عطا فرمائی۔

نظامی نسبت

یہ خصوصی اعزازِ عالیہ ہم سب عارفی، افضلی فقیری بچوں کے لئے اور بھی زیادہ باعثِ فخر ہے کہ صرف اور صرف قلندرہ رابعہ ثانی کو حضرت صاحب اور مرشدینِ چشتیہ کی خصوصی نظرِ کرم سے ”نظامی“ ہونے کا شرف حاصل ہے۔

قلندرہ رابعہ ثانی فرماتی ہیں کہ حضرت صاحب کی مسند نشینی میں حضرت محبوبِ الہی نظام الدین رحمت اللہ علیہ کے عرسِ پاک کے سلسلہ کی سالانہ محفلِ سماع ہو رہی تھی۔ محفل اپنے پورے عروج پر تھی۔ چاروں طرف رنگ و نور، وجد و مستی اور ذکر کا عالم تھا۔ جب قوال نے حضرت خواجہ نظام الدین اولیاء محبوبِ الہی رحمتہ اللہ علیہ کی منقبت پیش کرنا شروع کی، تو قلندرہ صاحبہ پر ایسی وجدانی کیفیت طاری ہوئی کہ جو بیان سے باہر ہے اور ایسا سرور چڑھا کہ جس کے نشہ کا اندازہ نہیں لگایا جاسکتا۔

جب محفلِ سماع کا اختتام ہوا اور قلندرہ صاحبہ حضرت صاحب کے حجرے میں تشریف لائیں، تو حضرت صاحب فرمانے لگے کہ رابعہ

جب حضرت محبوبِ الہی کی منقبت پیش کی جا رہی تھی تو خواجہ نظام الدین اولیاء رحمۃ اللہ علیہ اپنے نورانی تخت کے ساتھ جلوہ افروز ہوئے ، آپ نے خوب نگاہِ کرم فیض فرمائی۔ ہم نے اپنی عرض آپ کی خدمت میں پیش کی کہ حضورِ رابعہ آپ کی بیٹی ہے، اسے اپنی غلامی میں قبول فرمائیجئے۔

حضرت صاحب کی گزارش پر، حضرت محبوبِ الہی علیہ رحمۃ نے قلندرہ رابعہ ثانی کو اپنی آغوش میں لے لیا، اور اپنے دربارِ خاص سے ”نظامی“ ہونے کا فیض عطا فرمایا۔



حاضرئ مزار حضرت لعل شہباز قلندر علیہ رحمت اللہ

حضرت لعل شہباز قلندر علیہ الرحمۃ کے مزار پاک پر حضرت صاحب کی قلندرہ رابعہ ثانی کے ساتھ حاضرئ ایک حسین یاد سے قلندرہ صاحبہ فرماتی ہیں کہ یہ ان دنوں کی بات ہے کہ جب اندرون سندھ کے حالات کافی غیر یقینی اور ناسازگار تھے۔ آٹے دن ڈکیتی، اغوا، برائے تاوان اور اس جیسے کئی اور ناخوشگوار واقعات عام سننے اور دیکھنے میں آیا کرتے تھے۔ کوئی بھی اندرون سندھ سفر کرنے کے بارے میں سوچ بھی نہ سکتا تھا۔ بہر حال، قلندرہ صاحبہ، حضرت صاحب کو اپنے ساتھ گاڑی میں لے کر سیہون شریف روانہ ہو گئیں۔

قلندرہ صاحبہ گاڑی چلا رہی ہیں اور حضرت صاحب آپ کے برابر کی اگلی نشست پر تشریف فرما ہیں۔ جب جامشورو سے زیادہ کا سفر طے ہو گیا اور آپ کی سواری سیہون شریف کے روڈ کی طرف رواں دواں تھی، تو اس وقت دوپہر کے دو یا تین بجے کا وقت تھا۔ قہر کی گرمی پڑ رہی تھی اور سورج کا رخ بین قلندرہ صاحبہ کی طرف تھا۔ کڑکتے سورج کی تیز دھوپ قلندرہ صاحبہ پر پڑ رہی تھی۔ اس بات کا احساس حضرت صاحب

کو ہوا تو حضرت صاحب نے تھوڑا سا جھک کر قلندرہ صاحبہ کی طرف کی
کھڑکی سے باہر ایک نگاہ سُورج پر ڈالی۔

حضرت صاحب نے سُورج پر نگاہ فرمانے کے بعد آرام سے سیدھے
ہو کر اپنی نشست پر ٹیک لگائی اور لگے منے سے تسبیح پڑھنے۔ اس کے
بعد قلندرہ صاحبہ نے ترچھی نظروں سے اپنی کھڑکی سے باہر آسمان کی طرف
دیکھا۔ تو نظر آیا کہ بادل کا ایک ٹکڑا تھا جو کہ گاڑی کے اوپر سایہ کئے ہوئے
موجود تھا اور گاڑی کے ساتھ ساتھ چل رہا تھا اور پورے سیہون شریف کے
راستہ پر سایہ کئے چلتا رہا۔ بادل کا یہ ٹکڑا کڑکتی دھوپ اور گرمی کو روکے رہا۔
شام کے وقت آقائی ہولائی، مرشدی سیہون شریف پہنچ
گئے۔ اور اس سرکاری ریسٹ ہاؤس آگئے جہاں آپ ہمیشہ ایک خاص
کمرے میں قیام کیا کرتے تھے۔ سیہون شریف میں اس ریسٹ ہاؤس
میں حضرت صاحب کے رہنے کا انتظام قلندرہ صاحبہ کے ایک عقیدتمند
سکندر صاحب کیا کرتے تھے۔ سکندر صاحب، حضرت صاحب اور
قلندرہ صاحبہ کا بڑا ادب و احترام کرتے اور حضرت صاحب بھی ان سے
خوب محبت فرماتے۔ جب قلندرہ صاحبہ حضرت صاحب کو لے کر
اس ریسٹ ہاؤس تشریف لائیں، تو پتہ چلا کہ سکندر صاحب کسی ضروری
کام کے سلسلہ میں کراچی گئے ہوئے ہیں اور ریسٹ ہاؤس میں منسٹر صاحب
اور ان کا عملہ قیام پذیر ہے اور کوئی کمرہ خالی نہ تھا، سولے ایک گزارے کے

لائق کمرے کے۔ قلندرہ صاحبہ اس کمرے کو غنیمت جان کر حضرت صاحب
کو اس کمرے میں لے آئیں۔

مغرب کے وقت حضرت صاحب حاضری کے لئے مزار شریف
تشریف لے آئے اور قلندر لعل شہباز کے روضہ پاک کے
پہلو میں تشریف فرما ہو کر مراقبہ فرمانے لگے۔ قلندرہ صاحبہ اس وقت
آپ کے ساتھ تشریف فرما ہو گئیں۔ ابھی تھوڑی ہی دیر گزری ہوگی
کہ قلندرہ صاحبہ نے دیکھا کہ سکندر صاحب دوڑتے، ڈھونڈتے حضرت
صاحب کی خدمت میں حاضر ہو گئے اور ادب سے سلام پیش کرنے کے
بعد عرض کرنے لگے کہ حضور، میں تو کراچی میں تھا، مجھے اچانک سیہون
رلیٹ ہاؤس سے فون آیا کہ کوئی ضروری کام آن پڑا ہے، جلدی واپس
آجائیں۔ جب میں رلیٹ ہاؤس پہنچا، تو پتہ چلا کہ مجھے تو کسی نے
یہاں سے فون ہی نہیں کیا۔ اور پھر ساتھ ہی ساتھ یہ بھی پتہ چلا کہ
حضرت صاحب یہاں تشریف لائے ہوئے ہیں اور انکے لئے کسی معقول
کمرے کا انتظام نہیں ہو سکا ہے۔ میں تو آپ سے یہ عرض کرنے آیا ہوں
کہ منسٹر صاحب تو رلیٹ ہاؤس خالی کر کے واپس جا چکے ہیں اور
آپ کا خاص کمرہ آپ کی خدمت میں حاضر ہے۔ جب چسائیں
تشریف لے آئیں۔

مزار شریف سے حاضری کے بعد جب حضرت صاحب کمرے

میں تشریف لائے تو قلندر صاحبہ سے فرمانے لگے کہ رابعہ، ہم نے
 حضرت شہباز قلندر کے دربار میں عرض پیش کر دی تھی کہ حضور،
 آپ تو ہمارے حالات جانتے ہیں۔ ہماری طبیعت ٹھیک نہیں۔ ہم
 سے زیادہ گرمی بھی برداشت نہیں ہوتی، ہمارا معقول انتظام فرمادیں۔
 اور ساتھ ہی ساتھ آپ نے یہ بھی ارشاد فرمایا کہ: حضرت لعل شہباز
 قلندر رحمۃ اللہ علیہ کا عظیم و عالی شان دربار ہے اور یہاں پر ہنگامی
 طور پر فیصلے کئے جاتے ہیں۔



نشانی

حضرت صاحب اپنی شانِ فقیریت کے متعلق فرماتے ہیں۔
کہ جب دُنیا پر سُورج غروب ہوتا ہے، تو فقیر اُبھرتا ہے۔ اور جب
دُنیا پر سُورج طلوع ہوتا ہے، تو فقیر ڈھلتا ہے۔

حضرت صاحب شعبۂ فقیرِ محمدی کے روشن سُورج ہیں اور قلندرہ
البعثتانی نشانِ محمدی کی روشن نشانی۔

ارشادِ نبوی صلی اللہ علیہ وسلم ہے کہ ”جب قیامت نزدیک ہو
گی تو سُورج مغرب کی سمت سے طلوع ہوگا“ قلندرہ البعثتانی ہی وہ
آفتابِ مغرب ہیں جو مغرب کی سمت سے طلوع ہو چکا ہے، اور اس
کی روشنی سارے عالم کو منور کر رہی ہے اور آگاہی دے رہی ہے کہ مغرب
سے سُورج طلوع ہو گیا ہے اور اب شرق و مغرب کے لئے کچھ اور مزید سوچنے
اور وقت ضائع کرنے کی گنجائش نہیں۔

حضرت صاحب اکثر اپنی بات سمجھانے کے لئے یہ جملہ ارشاد
فرماتے ”آئی سمجھ“ اور مرشدِ پاک فرماتے ہیں:
”سمجھ میں آئے تو اور نہ آئے تو“

احوال تبرکِ مدینہ

یا منبرِ تجلیات حضرت صاحب!

بعد از دست بوسی و قدم بوسی، پیش خدمت ہے احوال
تبرکِ مدینہ، دائماً ابدا۔

میں دیکھ رہا ہوں کہ بیت اللہ شریف میں عمرہ ادا کرنے کے
سعادتِ عظیم سے فیضیاب ہوا، اور بعد ازاں سرکارِ دو جہاں حبیبِ پاک
صلی اللہ علیہ وآلہ وسلم کے روضہ اقدس پر الوار پر حاضری دے رہا ہوں،
اور پھر ان مقاماتِ مقدسہ کی حاضری کے بعد میں قلندرہ رابعہ ثانی کی
خدمت میں حاضری دینے دربارِ مرکزِ تجلیات آ رہا ہوں جیسے ہی میں آپ کے
آستانہ پاک کے گریٹ کے اندر قدم رکھتا ہوں، تو میں دیکھتا ہوں کہ میں
دوبارہ شہرِ مکہ شریف میں داخل ہو گیا ہوں۔ اور جوں جوں میں آپ کے
آستانہ عالیہ کی جانب مزید پیش قدمی کرتا ہوں، تو آپ کا آستانہ پاک،
خانہ خدا، بیت اللہ شریف بن چکا ہوتا ہے۔ ہزاروں، لاکھوں کی تعداد
میں مخلوقِ خدا بیت اللہ شریف میں موجود ہیں اور مشغولِ عبادت ہیں۔
استنہ میں مجھے اپنے آقائی، مولائی، مُرشدی قلندرہ رابعہ ثانی کی جانب

سے ایک پیغام موصول ہوتا ہے کہ جمعۃ المبارک کی نماز کا وقت ہونے والا ہے، اور منبرِ خانہ کعبہ شریف پر اگر اذان دو۔ میں آپ کے حکم کے مطابق منبرِ کعبہ شریف پر کھڑے ہو کر اذانِ جمعہ دیتا ہوں، اور میری اذان کی پکار کی گونج چاروں طرف پھیل جاتی ہے۔ جب میں حکم مولائی کی تعمیل کر چکا، یعنی اذان کی ادائیگی کے بعد، تو پھر میری نگاہ بیت اللہ شریف میں ایک ایسے عظیم و عالیشان مقام پر پڑ جاتی ہے جو کہ بہت بلندی پر واقع ہے۔ اس مقامِ عظمت پر ایک فقیری رنگ بزرگی مسند بچھی ہوئی ہے۔ اور اس مسندِ عظمت پر قلندرہ رابعہ ثانی جلوہ گر ہیں، ہمیشہ کی طرح پُر نور اور دلنشین۔ اور آپ اس مقامِ عظمت سے تمام مخلوقِ خدا پر نگاہِ کرم اور باطنی رُوحانی توجہ فرما رہی ہیں۔

میں خوشی کے مارے دوڑ کر آپ کی خدمت میں حاضر ہوتا ہوں۔ سلام عقیدت و محبت اور قدم بوسی کی سعادت حاصل کرتا ہوں۔ قلندرہ صاحبہ مجھ سے مل کر بہت خوش ہوتی ہیں۔ اپنا پیار عطا فرماتی ہیں۔ اور ارشاد فرماتی ہیں کہ بیٹا، تمہیں بیت اللہ کی زیارت مبارک ہو، ہمیں احوالِ مدینہ سناؤ۔ آپ کا یہ فرمان سننے ہی کرمِ الہی کا جلوہ عیاں ہوتا ہے، اور میری نگاہوں سے پردہ اٹھا دیا جاتا ہے۔ اور مجھے شہرِ منبعِ تجلیاتِ مدینہ شریف پہنچا دیا جاتا ہے۔ اور اس وقت میں روضہ نور میں نور اللہ پر موجود ہوں۔ سارا ماحول نورِ مدینہ سے

لبریز ہے، اور ہمارے پیارے آقا، جانِ عارفیاں و افضلیاں، نورِ علیٰ نور صلی اللہ علیہ وسلم، حالتِ احراق میں ملبوس، اپنے روضہ تجلیات کی از خود شانی فرما رہے ہیں۔ نورِ الہی نورِ مدینہ کو مزید نورانی جلا بخش رہا تھا۔ جیسے ایک نور سے دوسرا نور روشن کر رہے ہوں۔ یہ منظر نور و تجلیات، ظاہر کے قلم و فہم و گمان سے نہیں قلمبند کیے جاسکتے۔

سوزِ دل چاہیے، چشمِ نم چاہیے اور شوقِ مطہر چاہیے
 ہوں میسر مدینہ کی گلیاں اگر، آنکھ کافی نہیں نظر چاہیے
 اس عالمِ نور میں آقائے دو جہاں صلی اللہ علیہ وسلم نے نمازِ عشاء،
 ادا فرمائی۔ آپ میری طرف اپنی تصرفات و نگاہِ ناز و نیاز کے ساتھ
 متوجہ ہوئے۔ مجھے حبیبِ خدا نے ایک تبرک تحفتاً عطا فرمایا۔ میں
 نے جھک کر بآداب تبرک لے لیا۔ شکرانہ قدم بوسی پیش کی۔ اور یہ
 نعمتِ اعلیٰ دو جہاں اپنے آقائی، مولائی، مُرشدی کی خدمتِ اقدس
 میں پیش کر دی۔ جب قلندرہ صاحبہ نے اس تبرکِ نورِ مدینہ کو کھولا
 تو کیا دیکھا کہ اس تبرک میں ایک رُوحانی رُوح مبارک ہے۔ اس رُوح
 پاک کے نمودار ہوتے ہی یہ ارشاد ہوا کہ: ”یہ رُوح قلندرہِ افضلیہ صابریہ
 رابعہ ثانی کی ہے۔ اور اس رُوح کو رُوحِ افضل سے صرف اور صرف
 عبادتِ الہی کے لئے خلق کیا گیا ہے۔ اور یہ روزِ ازل و نامعلوم سے

اپنے رب کی عبادت میں مشغول ہیں۔
 اس ارشادِ عیبی کے بعد قلندرہ صاحبہ نے مجھے وجدِ الہی
 عشقِ رسول اور استغراقِ افضلی میں آکر اپنے سیٹھ ناز سے لگا لیا۔
 اور پھر مجھے کچھ اور سوش باقی نہ رہا۔

آپ کی عظمتیں کوئی سمجھے گا کیسا
 آپ نورِ الہی، آپ نورِ مصطفیٰ ہیں
 فاطمہ زہرہ کلہ سے نورِ فشاں
 پنجبتن کی عطا رابعہ، رابعہ
 رابعہ ثانی کی کرے رب تناء
 رب کرے ہے تناء جگ سُنے ہے تناء



اسلامک سینٹر

قلندرہ رابعہ ثانی صاحبہ فرماتی ہیں کہ کراچی ہجرت فرمانے کے کچھ عرصہ بعد حضرت صاحب نے کراچی میں واقع اسلامک سینٹر کا دورہ کیا۔ اسلامک سینٹر میں حضرت صاحب نے علمائے دین اور یونیورسٹی میں زیر تعلیم طلباء سے بھی ملاقات فرمائی۔ اور دوران ملاقات حضرت صاحب نے محبت، شریعت، طریقت اور علم کے موضوعات پر گفتگو فرمائی اور اظہار خیال فرمایا۔

یونیورسٹی اور درسگاہ کے دورے اور عملے سے ملاقات کے بعد آپ جامعہ کے ہوسٹل کا معائنہ کرنے تشریف لے گئے۔ جب ہوسٹل کا معائنہ فرما رہے تھے، تو آپ اچانک ایک طالب علم کے پاس آکر رُکے اور اس سے مخاطب ہو کر اپنی شہادت کی انگلی اس طالب علم کی پیشانی کے بیچوں بیچ رکھتے ہوئے فرماتے لگے کہ یہ جو تمہارا دماغ ہے، اور اس میں جو علم ہے، اس نے تمہارے دل کے سارے راستے بند کر دیئے ہیں۔ اور یہ جملے فرماتے ہوئے آپ نے اپنی شہادت کی انگلی کو اس طالب علم کی پیشانی سے ایک دائرہ نما

اشارہ فرما کر اس کے دل پر اپنی انگشت مبارک رکھ دی۔
حضرت صاحب کی یہ پیشین گوئی درست ثابت ہوئی۔
مُرشد پاک فرماتے ہیں کہ
”شیخ شریعت پر علم سوار ہوتا ہے۔
اور شیخ طریقت علم پر سوار ہوتا ہے۔“



باب

امامت

قلندرہ رابعہ ثانی فرماتی ہیں کہ فقیر کا وجود زمان و مکان کا محتاج نہیں ہوتا، بلکہ فقیر تو صاحب قدرت ہوتا ہے۔ زمان و مکان فقیر کے قیدی ہوتے ہیں۔ فقیر بیک وقت ایک جگہ پر ظاہری طور پر حاضر ہوتے ہوئے کئی مقامات پر موجود ہوتا ہے۔ فقیر کی رسائی عالم ناسوت (یعنی ظاہری دنیا) سے لے کر عالم لامکاں تک ہوتی ہے۔

قلندرہ رابعہ ثانی کے ایک بہت پرانے واقف کار عالم دین علامہ صاحب ہیں۔ آپ نے قلندرہ صاحبہ کے دونوں صاحبزادوں، طارق بھائی اور عارف بھائی کا نکاح بھی پڑھایا ہے۔ علامہ صاحب ایک عرصہ دراز سے مدینہ منورہ میں اپنے پورے اہل و عیال کے ساتھ منتقل ہو گئے تھے۔ آپ مدینہ منورہ میں مدینہ یونیورسٹی میں درس و تدریس کے فرائض انجام دے رہے تھے۔ مدینہ منورہ میں ہی اللہ تعالیٰ نے آپ کو ایک بیٹے سے نوازا۔ اس بچے نے اپنی قرآن شریف حفظ کرنے کی تعلیم مدینہ میں حاصل کی۔ جب یہ بچہ تیرہ چودہ سال کا ہوا، تو پہلی بار علامہ صاحب اس بچے کو لے کر حضرت صاحب کی خدمت میں پاکستان (کراچی) حاضر ہوئے۔

اس نیت سے کہ بچے کو حضرت صاحب اپنی غلامی میں بیعت کا شرف عطا فرمائیں۔ حضرت صاحب، علامہ صاحب اور اس بچے سے مل کر بہت مسرور ہوئے، اور اس کے بیعت کے متعلق فرمانے لگے کہ اگر میں اس بچے کو اپنی بیعت میں لیتا ہوں، تو پھر یہ بچہ نہ تو آپ کے کام کا رہے گا اور نہ ہی میرے کام کا۔ حضرت صاحب مزید فرمانے لگے کہ اس بچے کو عالم دین (عالم حق) بناؤ، ہماری دعائیں اس کے ساتھ ہیں۔ جب علامہ صاحب، حضرت صاحب سے ملاقات کر رہے تھے، تو ان کا بیٹا کہنے لگا کہ ابا جان، میں نے حضرت صاحب کو کئی مرتبہ بہ نفس نفیس مسجد نبوی صلی اللہ علیہ وسلم میں نماز کی امامت کرتے ہوئے دیکھا ہے۔



باب شفقت

حضرت صاحب فرماتے ہیں کہ قبلہ والد صاحب شاہ شاہان،
قطب العالم، غوث الزمان، حضرت شاہ غزن سرکار رحمت اللہ علیہ
بالخصوص اپنی عارفی، افضلی بچٹیوں سے بے حد شفقت فرماتے تھے۔
حضرت رابعہ ثانی فرماتی ہیں کہ ہمیں آدھے سر کے درد کی شکایت
رہا کرتی تھی اور سردرد کے شدید دورے پڑا کرتے تھے۔ ایک مرتبہ ہم اسلام آباد
میں تھے۔ اس دن ہمیں سردرد کا ایسا دورہ پڑا تھا کہ اس کی تکلیف بیان
سے باہر تھی۔ اسی تکلیف کے عالم میں ہم قبلہ والد صاحب کے مزار شریف
پر حاضر تھے۔ نہ جانے کیسے ہمت کر کے ہم مزار شریف پر کھڑے تھے کہ اچانک
ہمارا سر قبلہ والد صاحب کے مزار کے ایک ستون سے جا ٹکرایا۔ اس وقت
تو ہمیں کچھ خاص احساس نہ ہوا اور نہ ہی کچھ سمجھ آیا۔ قبلہ والد صاحب کے بعد ہم
نے مرشد پاک شاہ عارف سرکار کے مزار شریف پر حاضری دی۔ جب ہم مزارات
سے رخصت لے کر گاڑی میں آکر بیٹھے، تو ہمیں احساس ہوا کہ ہمارے آدھے
سر کا درد بالکل ختم ہو چکا تھا۔

حضرت صاحب یہ بھی فرماتے ہیں کہ: رابعہ، ہمیں آپ میں
سے قبلہ والد صاحب کی مہک آتی ہے؛

اجازت

والدین کی دُعا اللہ تعالیٰ کا راز ہوتی ہے۔ ارشادِ نبوی صلی اللہ علیہ وسلم ہے کہ والدین اللہ کی طرف سے زمین و آسمان کا بہترین تحفہ ہیں۔ اور والدین کی اطاعت اللہ کی اطاعت ہے، اور والدین کی رضا اللہ کی جزا ہوتی ہے۔

حضرت صاحب فرماتے ہیں کہ بچپن ہی سے ہم اپنے قبلہ والد صاحب رحمۃ اللہ علیہ کی دُعاؤں کے گہرے سایہ میں رہے۔ حضرت صاحب کا ہمیشہ سے یہ معمول رہا کہ جب بھی گھر سے باہر جانا ہوتا، تو سب سے پہلے آپ والد صاحب کی خدمت میں حاضر ہوتے۔ ادب سے سلام پیش کرتے اور پھر گھر سے رخصت ہونے کی اجازت طلب کرتے۔ والد صاحب بڑی محبت سے سر پر دستِ شفقت پھیرتے، ڈھیروں دُعا میں دیتے اور اللہ کی حفظ و امان کے سپرد کر دیتے۔ پھر گھر واپس آ کر بھی سب سے پہلے والد صاحب کے حضور میں حاضر ہوتے۔

حضرت صاحب فرماتے ہیں کہ والد صاحب پر اکثر اوقات استغاثی کیفیت طاری ہوتی اور اسی دوران آپ سوربانی زبان میں گفتگو فرماتے۔

سُوربانی زبان ملائکہ کی زبان ہے۔ ایک بار صبح سویرے حضرت صاحب دفتر جانے کے لئے تیار ہو کر والد صاحب کی خدمت میں سلام کرنے حاضر ہوئے۔ اس صبح والد صاحب پر استغراقی کیفیت کچھ زیادہ طاری تھی۔ حضرت صاحب کافی دیر تک والد صاحب کے حجرے کے باہر انتظار کرتے رہے۔ کافی دیر گزر گئی مگر والد صاحب کا استغراق جاری رہا حضرت صاحب اس خیال سے اپنے دفتر روانہ ہو گئے کہ کہیں دفتر پہنچنے میں دیر نہ ہو جائے۔

آپ پہلی بار حضور والد صاحب رحمت اللہ علیہ کی اجازت کے بغیر تشریف لے گئے۔ جب والد صاحب کی استغراقی کیفیت کچھ کم ہوئی تو آپ نے سب سے پہلے حضرت صاحب کے بارے میں دریافت کیا۔ جب آپ کو معلوم ہوا کہ حضرت صاحب تو بغیر سلام کئے اور دعائیں لئے چلے گئے ہیں تو والد صاحب نے ایک تشویش زدہ انداز میں اپنی آنکھیں بند کر لیں اور حضرت صاحب کا جائزہ لیتے ہوئے اپنے سر کو دکھی انداز میں گھماتے ہوئے فرمانے لگے: ”بیچارہ ہمارا افضل۔“

کچھ دیر کے بعد خبر آئی کہ حضرت صاحب کو دفتر جاتے ہوئے ایک حادثہ پیش آگیا، اور اس حادثہ میں حضرت صاحب کے ہاتھ کی ہڈی ٹوٹ گئی۔ فریبچر کی وجہ سے حضرت صاحب کے ہاتھ پر تین چار ماہ تک پلاسٹر چڑھا رہا۔

جلدی

قلندرہ رابعہ ثانی فرماتی ہیں کہ جب کبھی بھی ہمیں آستانہ سے کسی کام کے سلسلہ میں باہر جانا ہوتا، تو پہلے حضرت صاحب کی خدمت میں حاضر ہوتے، آپ سے اجازت طلب کر کے اور دعاؤں کے ساتھ رخصت ہوتے۔ اور پھر آستانہ واپس آکر سب سے پہلے حضرت صاحب کو سلام کرتے۔ جمعہ کے دن ایسا ہوتا کہ جمعہ کی محفل کے بعد اکثر ڈاکٹر حامد ترمذی ایک دو گھنٹے کے لئے حضرت صاحب کے ساتھ انکے حجرے میں ان کی خدمت میں موجود رہتے۔

ایک جمعہ ایسا ہوا کہ بعد نماز جمعہ، تقریباً ساڑھے تین بجے ہمیں کسی ضروری کام کی غرض سے باہر جانا پڑا، اور ڈاکٹر حامد صاحب، حضرت صاحب کے ساتھ ان کے حجرے میں موجود تھے۔ چونکہ ہمیں معلوم تھا کہ وہ ڈیڑھ دو گھنٹوں سے پہلے باہر نہیں آئیں گے اور ہمیں جلدی بھی تھی اس لئے جلد بازی میں ہم حضرت صاحب کو سلام نہ کر سکے اور ان سے اجازت طلب کئے بغیر اپنی گاڑی میں بیٹھ کر ایک ضروری کام سے کلفٹن روانہ ہو گئے ان دنوں جمعہ کی عام تعطیل

ہوا کرتی تھی ہم آہستہ گاڑی چلا رہے تھے چھٹی کی وجہ سے روڈ بھی
 خالی تھا جب ہم کلفٹن برج پہنچے تو اچانک ہماری گاڑی کا ایک زبردست
 ایکسڈنٹ ہو گیا۔ اس سے ہماری گاڑی تو بالکل چکنا چور ہو گئی، لیکن جس
 دوسری گاڑی سے ٹکر لگی تھی وہ صبح سلامت رہی۔ اس پر ایک معمولی سی
 خراش تک نہ آئی۔

شام ڈھلے کا وقت، روڈ پر دور دور تک کوئی بندہ خدا نہیں جو ہماری
 مدد کو آئے۔ ہم نے اللہ اللہ کر کے گاڑی کو روڈ کے کنارے کھڑا کر دیا۔ اور لگے
 ادھر ادھر دیکھنے، کسی ٹیکسی کی تلاش میں۔ اتنے میں دیکھتے ہیں کہ ایک ٹیکسی
 والا آکر ہمارے پاس رکا۔ اور ہم سے کہنے لگا، بیگم صاحب پریشان مت
 ہوں، میں آپ کو آپ کے گھر چھوڑاؤں گا۔ اور آپ کی گاڑی بھی آپ کے
 گھر پہنچاؤں گا۔

ہم اس ٹیکسی والے کے ساتھ گھر آ گئے۔ حیرت کی بات یہ تھی کہ نہ
 تو اس ٹیکسی والے نے ہمارے گھر کا پتہ پوچھا اور نہ ہی ہم نے اس کو بتایا۔
 باوجود اس کے یہ ٹیکسی والا ہم کو ٹھیک ہمارے گھر تک لے آیا۔ یہ شخص
 ایک پراسرار شخصیت کا مالک تھا۔ جیسے پہلے سے ہی سب کچھ جانتا ہو۔
 مگر خاموش تھا۔ یہ ٹیکسی والا ہم کو گھر چھوڑنے کے بعد ہماری گاڑی بھی گھر
 لے آیا۔

اور پھر اس دن کے بعد ہم کبھی بغیر اجازت باہر نہ نکلے۔

فقیر کی ڈیوٹی

حضرت صاحب فرماتے ہیں کہ جب کوئی شخص کسی بزرگ کی بارگاہ میں حاضری کا ارادہ کرے، تو اسے چاہیے کہ پہلے اپنے بزرگ کو اطلاع کر دے اور اجازت طلب کرے۔ یا چاہیے کہ دو رکعت نماز نفل ادا کرے اور اللہ کے حضور دعا کرے کہ میں اپنے بزرگ کی خدمت میں حاضری کا ارادہ رکھتا ہوں۔ اور جب اطلاع کر دے تو چاہیے کہ اپنے گھر سے نکل کر سیدھا اپنے بزرگ کی خدمت میں حاضر ہو۔ اور واپسی پر بھی سیدھا اپنے گھر لوٹ جائے۔ اس لئے کہ جب فقیر کو حاضری کی اطلاع کر دی جاتی ہے، تو فقیر کی ڈیوٹی شروع ہو جاتی ہے، اور حاضری کی ذمہ داری فقیر پر ہو جاتی ہے اس وقت تک کہ جب تک حاضر ہونے والا اپنے گھر صحیح سلامت، بخیر و خوبی نہیں پہنچ جاتا۔ جو حاضری کے دوران، راستے میں ادھر ادھر نکل جاتے ہیں، اس سے بلا وجہ فقیر کی ڈیوٹی بڑھ جاتی ہے، جس کا فقیر ذمہ دار نہیں ہوتا۔ اور جب کوئی غیر متوقع حادثہ پیش آتا ہے، تو لوگوں کو کہتے ہیں کہ جی ہم تو محفل میں گئے تھے اور واپسی پر ذرا آس کریم اور کچھ ٹھنڈا پینے بازار چلے گئے اور راستے میں اکیسی ڈنٹ ہو گیا۔

اس بات پر حضرت صاحب بہت زور دیتے ہیں کہ جب بھی محفل میں آؤ اور اپنے گھر جاؤ تو بیچ میں کہیں بھی مت رکو اس لئے کہ سارے مریضوں پر فقیر کی ڈیوٹی ملے رہتی ہے۔ فقیر کی ڈیوٹی فقیر کی ذمہ داری ہے۔

قلندرہ رابعہ ثانی فرماتی ہیں کہ ایک مرتبہ حضرت صاحب کو اپنے کسی ذاتی سلسلہ میں کچھ ضروری قانونی کاغذات تیار کروانے تھے۔ ہم نے اپنے وکیل صاحب کو حضرت صاحب کے لئے طلب کیا۔ وکیل صاحب حضرت صاحب سے ملاقات کرنے ہمارے آستانے تشریف لائے تھے کہ اچانک شہید ملت روڈ پر وکیل صاحب کی گاڑی کے نیچے ایک آدمی آگیا، اور پیچھے سے ایک اور گاڑی نے آکر وکیل صاحب کی گاڑی کو زوردار کمر ماری۔ بے چارے وکیل صاحب کی تو حالت خراب ہو گئی۔ ایک تو آدمی گاڑی کے نیچے آگیا تھا اور دوسرے ایک زوردار ایکسی ڈنٹ۔ وکیل صاحب ڈرتے ڈرتے گاڑی سے نیچے اس آدمی کو دیکھنے اترے تو دیکھتے ہیں کہ وہ شخص صحیح سلامت اٹھ کھڑا ہوا۔ اس کے جسم پر ہلکی سی خراش تک بھی نہ آئی تھی۔ وکیل صاحب کی گاڑی محفوظ رہی، مگر بے چارے پیچھے سے کمر مارنے والی گاڑی کا کافی نقصان ہوا۔

فقیر کی نگاہ ناگہانی آفتوں کو ٹال دیتی ہے۔ اور اگر کوئی غیر متوقع واقعہ رونما بھی ہو جائے، تو اس کی شدت میں کمی کر دی جاتی ہے۔

عارفی بچیوں پر خصوصی نظر کرم

حضرت صاحب فرماتے ہیں کہ قبلہ بھائی جان، حضرت صابر ثنائی، عارف لائٹانی، بکر صبر و محبت، الحاج حضرت شاہ عارف سرکار رحمت اللہ علیہ اپنی عارفی بچیوں پر خصوصی نگاہ کرم فرماتے ہیں۔

قلندرہ رابعہ ثنائی حضرت صاحب کے اس فرمان کی تصدیق کرتے ہوئے حضرت شاہ عارف سرکار رحمت اللہ علیہ کے مزار شریف پر حاضری کا ایک ایمان افروز واقعہ بیان کرتے ہوئے فرماتی ہیں کہ ہمارا جب بھی شہر اسلام آباد جانا ہوتا، تو ہم ضرور حضرت شاہ عارف سرکار رحمت اللہ علیہ اور قبلہ والد صاحب رحمت اللہ علیہ کے مزارات پُر انوار و مرکز تجلیات پر حاضری دیتے۔

حضرت شاہ عارف سرکار رحمت اللہ علیہ اور قبلہ والد صاحب کے مزار اسلام آباد میں زیر پوائنٹ پر واقع ہیں اور اپنا فیض عام عطا فرما رہے ہیں۔

قلندرہ رابعہ ثنائی فرماتی ہیں کہ ایک بار ہم شہر اسلام آباد میں اپنے کاروباری سلسلہ میں آئے ہوئے تھے۔ مسلسل تیز بارش ہو رہی تھی، جو کہ رکنے کا نام نہیں لے رہی تھی۔ اور ہمیں دوسری صبح ۹ بجے کی فلائٹ سے کراچی واپس آنا تھا۔ صبح سے لے کر رات تک اور رات سے لے کر صبح

تک مسلسل بارش ہوتی رہی۔ دوسرے دن صبح ۵ بجے بھی بارش کا وہی حال تھا کہ رکنے کا کوئی نام و نشان اور نہ ہی کوئی آثار نظر آ رہے تھے۔ ہم جس ریسٹ ہاؤس میں ٹھہرے ہوئے تھے، اس کے استقبالیہ (Reception) پر آئے اور مینیجر صاحب سے کہا کہ ہمیں زیر پوائنٹ پر اپنے مرشدین کے مزارات پر حاضری دینی ہے، ہمارے لئے گاڑی کا انتظام کریں۔ مینیجر صاحب کہنے لگے بیگم صاحب، باہر تو زوروں کی طوفانی بارش ہو رہی ہے۔ آپ کا جانا مناسب نہیں۔ ہم نے مینیجر صاحب سے کہا کہ آپ فکر نہ کریں اللہ ہمارا مددگار ہے۔

بہر حال گاڑی کا انتظام ہو گیا۔ اور ہمارے نکلنے وقت مینیجر صاحب

نے بطور عقیدت ایک چھتری پیش کرنی چاہی، مگر ہم نے اسے لینے سے انکار کر دیا۔ ریسٹ ہاؤس سے لے کر مزار شریف پہنچنے تک زوردار بارش ہوتی رہی، مگر مرشد پاک کا کرم دیکھئے کہ جیسے ہی ہم مزار شریف پہنچے اور ابھی گاڑی سے اترے بھی نہ تھے کہ بارش تھم گئی اور مزار شریف تک جانے والا راستہ سوکھا ہوا پڑا تھا۔ اور کہیں پانی کے ٹھہراؤ تک کا نام و نشان بھی نہ تھا۔ ہم نے اطمینان سے پہلے قبلہ والد صاحب رحمۃ اللہ علیہ کے مزار شریف پر حاضری پیش کی اور پھر قبلہ شاہ عارف سرکار علیہ رحمت کے مزار شریف پر حاضری دی۔ اور اس کے بعد جیسے ہی ہم واپس آ کر گاڑی میں بیٹھے دوبارہ وہی تیز بارش شروع ہو گئی۔

قلندرہ صاحبہ ایک اور دلچسپ واقعہ بیان کرتے ہوئے فرماتی ہیں کہ برفانی سردیوں کا موسم تھا۔ ہم اسلام آباد میں آئے ہوئے۔ دوپہر کے تقریباً تین بجے ہم نے مزارات مرشد پاک اور قبیلہ والد صاحب رحمت اللہ علیہ پر حاضری دی۔ اس وقت سردی کا یہ عالم تھا کہ پورا وجود سردی کی شدت سے کانپ رہا تھا۔ اور جسم میں ایک لرزہ طاری تھا۔ چاروں طرف آسمان پر گہرے بادل چھائے ہوئے تھے۔ اور کہیں سے سورج کی ایک کرن کا بھی نام و نشان نظر نہ آ رہا تھا۔ اسی کپکپی کی حالت میں پہلے قبیلہ والد صاحب کے مزار شریف پر حاضری پیش کی، اور پھر ہم اپنے مرشد پاک شاہ عارف سرکار رحمت اللہ علیہ کے مزار پر آگئے۔ ہم سے سردی کی شدت برداشت نہیں ہو رہی تھی۔ اور اپنی حالت کو مد نظر رکھتے ہوئے ہم نے مرشد پاک کی خدمت میں عرض پیش کی کہ حضور ہم سے سردی برداشت نہیں ہو رہی۔ ازراہ کرم اپنی نگاہ فرما دیجئے۔

ہمارا اتنا عرض کرنا تھا کہ مرشد پاک کی کرم نوازی ہوئی۔ آسمان سے بادل پھٹنے اور ہٹنے لگے۔ سورج کی گرما گرم کرنیں آتی نظر آنے لگیں اور دیکھتے ہی دیکھتے سارے کا سارا ماحول گرم ہو گیا اور سردی کا نام و نشان تک غائب ہو گیا۔ ہم نے بڑے اطمینان سے حاضری پیش کی اور پھر جیسے ہی واپس آ کر اپنی گاڑی میں بیٹھے وہی برفانی سردی کی لہرنے دوبارہ ماحول کو اپنی لپیٹ میں لے لیا اور پھر سے سارا وجود تھر تھر کانپنے لگا۔

کرم نوازی

یا امام الفقراء حضرت صاحب، میں اللہ تعالیٰ کا نہایت شکر گزار ہوں کہ جس ذاتِ پاک نے ہمیں آپ جیسا عظیم و عالی شان نورِ پاک عطا کیا۔ اور آپ کا نور، نورِ کامل ہے۔ آپ کا شجرہٴ پاک اعلیٰ و ارفع ہے۔ اور مجھے اس حقیقت کا احساس شدت سے شہر اسلام آباد پہنچ کر مزاراتِ عارفہ عالیہ پر حاضری دے کر ہوا۔ آپ کے اس کم مہم بچے میں ان مقدس مزاراتِ پُرانوار کی حاضری کی وقعت و کرامت بیان کرنے کی سکت و جسارت تو نہیں، مگر پھر بھی ایک چھوٹی سی، پیاری سی کوشش ضرور کر رہا ہوں۔ اس بات کو جانتے ہوئے کہ آپ پہلے ہی سے سب کچھ مجھ سے بہتر جانتے ہیں۔ اس لئے کہ آپ کی ذاتِ پاک کا مبارک سایہ ہی میرے وجود کی برکت کا باعث ہے، جلاء ایمان کا مخزن ہے۔ مرشدِ پاک فرماتے ہیں کہ ”شیخ کی روح ہر وقت تمہارے ساتھ ہے، اور وہاں بھی جہاں تمہارا ذاتی سایہ بھی تمہارا ساتھ چھوڑ دیتا ہے۔“

یا حضرت صاحب! آپ بہت خوب جانتے ہیں کہ آپ کے

آستانہ پاک پر سلام عقیدت اور اجازت لے کر جیسے ہی میں سلام آباد
 روانگی کے لئے ہوائی جہاز میں سوار ہوا، میرے دل کی دنیا بدلنے لگی۔
 اور میری روحانی و قلبی کیفیت بدلنے لگی۔ ایک عجیب سی خوشی
 ایک عجیب سی بے قراری بڑھنے لگی، ایسی جیسے کسی نے آتش عشق
 بھڑکانے کے لئے اوپر سے تیل ڈال دیا ہو۔ مجھے ہمارے مرشد پاک کے
 قدم مبارک نظر آ رہے تھے۔ میرا روح و قلب فوراً دوڑ کر ادب سے
 اپنے مرشد پاک کے قدمین شریفین پر اپنی جبین ناز سے قدم بوس ہو
 گیا۔ دل خوشیوں سے جھومنے لگا، روح مست و الست محوِ قص ہو گئی۔
 اور آنکھوں سے اشک عقیدت کے پیمانے چھلکنے لگے۔ ایک عجیب
 مدہوشی کا عالم طاری ہونے لگا۔ اور اس مدہوشی میں صرف اور صرف
 درود پاک کے ورد کا ہوش باقی رہا۔ میرا سر اپنے آقائے خوش خصال کے
 دربار میں جھکنے کے لئے بے اقرار سے بے اختیار ہوا جا رہا تھا۔ میں جلد
 از جلد مرشدین کی خدمت اقدس میں حاضر ہونا چاہتا تھا۔ اللہ کا کرم
 ہوا۔ انتظار کی صدیوں سے بھی زیادہ لمبی گھڑیاں ختم ہوئیں اور میں
 اسلام آباد زیر پوائنٹ حاضری کے لئے پہنچ گیا۔

جیسے ہی میں حرم مزار شریف کے میقات میں داخل ہوا، تو میری
 قلبی حالت جو ہوئی، وہ آپ بہتر جان سکتے ہیں۔ مجھ پر ایک دیوانگی
 کی سی کیفیت طاری ہو گئی۔ میرے اندر آتش عشق اور بھی زیادہ بھڑکنے

لگی۔ قلب و روح کا رقصِ مرشدی بے خودی شروع ہو گیا۔ مزاراتِ عارفہ جیسے محفلِ سماع کا پنڈال بن گئے۔ ہوائیں اور فضا میں مُشک و عنبر سے معطر ہو گئیں۔ اور یہ مُشک و عنبر مزاراتِ تجلیات سے ہواؤں میں اُڑ کر آ رہی تھیں۔

مرشد پاک کی باطنی توجہ سے سارا عالم محو ذکر ہو گیا، کیا حجر، کیا شجر، کیا چرند، کیا پرند، ہر طرف ذکرِ جہر الہی کی گونج بلند ہوئی۔ سب سے پہلے میں نے قبلہ والد صاحب شاہِ غزن سرکارِ رحمت اللہ علیہ کے مزارِ نورافشاں، مرکزِ تجلیات پر حاضر ہو کر آپ کا اور قلندرہ صاحبہ کا نذرانہٴ سلامِ عشق و محبت پیش کیا۔ اپنے سر کو دربارِ عالیہ میں رکھ دیا اور اپنے ساتھ کو قدمائے نورانی سے مس کیا۔ روحِ محوئِ مخ تھی۔ دلِ عشق سے مچل رہا تھا۔ اور وجود کی گہرائیوں سے درودِ پاک کے نذرانے اور ترانے پیش کئے جا رہے تھے۔ جو تبرکاتِ قلندرہ صاحبہ نے عطا کئے تھے، وہ قبلہ والد صاحب کے مزارِ شریف پر پیش کئے، پھولوں کا ایک چھوٹا سا چمن سجایا۔ اور جو مُشکِ قلندرہ صاحبہ نے عطا فرمائے تھے، اس سے مزارِ تجلیات کو غسلِ مُشک دیا۔ خوشبو میں تیز سے تیز تر ہو گئیں، سارا ماحول معطر و مُشک فشاں بن چکا تھا۔ مزاراتِ پُر انوار و تجلیات کے ارد گرد کا سارا ماحول قدرتی ہریالی سے رنگا ہوا تھا۔ اور ہریالی کے اوپر سفید نوری پھول لہلہا رہے تھے۔ جیسے کسی سبز قالین پر کسی نے سفید نوری

مخمل کی چادر چڑھادی ہو۔ محفل عارفیہ، دربار عارفیہ میں سچی ہوئی تھی۔ اور ہر سمت سے ہوا اللہ، ہوا، ہوا، ہوا کی صدا میں آرہی تھیں۔ جب میں نے درود تاج کا نذرانہ پیش کرنا شروع کیا، تو جو اگر بتیاں سر ہانہ مزار والد صاحب پر جل رہی تھیں، وہ جمال درود شریف کی برکت سے بھڑک اٹھیں، اور ایک آگ کا شعلہ نمودار ہوا۔ اور اس نے اگر بتیوں میں ایک تیز آگ لگ گئی۔ میں فوراً اٹھا اور آگ بجھادی، اور دوبارہ سے نئی اگر بتیاں جلائیں، اور پھر جیسے ہی درود پاک کا ورد شروع کیا، تو اگر بتیوں میں دوبارہ سے آگ لگ گئی، جو بجھائے نہیں بجھ رہی تھی۔ اسلام آباد قیام کے دوران مجھے چار بار مزاراتِ تجلیات پر حاضر ہونے کا شرف حاصل ہوا، اور ہر بار درود پاک پڑھنے سے اگر بتیاں آگ کے شعلوں سے بھڑک اٹھیں۔ اور ہر بار مرشدینِ چشتیہ کی یہ کرامت دیکھنا نصیب ہوئی۔ سبحان اللہ، نہ ہے نصیب!

ابھی میں قبلہ والد صاحب رحمت اللہ علیہ کے قدم پاک میں باادب بیٹھا شجرہ چشتیہ، صابریہ عارفیہ پڑھ رہا تھا کہ میں نے اپنی ظاہر کی آنکھ سے آپ کی کرم نوازی اور بندہ پروری کا ایمان افروز مشاہدہ کروایا گیا۔ میں دیکھ رہا تھا کہ میرے سامنے شاہِ مخزن و منبعِ طریقت قبلہ والد صاحب رحمتہ اللہ علیہ، حیاتِ ابدی کا شاہکار بنے اپنے مزار شریف میں جلوہ گر تھے۔ آپ نے سیاہ رنگی ملبوسات زیب تن فرمائے

ہوئے تھے۔ اور میری طرف اپنی نگاہِ کرم اور باطنی توجہ فرما رہے تھے۔ صاحبِ سخاوت اپنے سائل کو نواز رہے تھے، یہ نظارہ حقیقت دیکھ کر مجھے اپنی آنکھوں پر یقین نہیں آ رہا تھا کہ یا اللہ، مجھے آپ کھسلی آنکھوں سے کیسے حسین نظارے عطا کر رہے ہیں۔

جب میری نگاہ مزار شریف کے اوپر کھلے آسمان پر پڑی، تو دیکھا کہ آسمان بالکل صاف تھا، اور عین مزاراتِ تجلیات کے اوپر تیز تجلیاں چمک اور کڑک رہی تھیں، جیسے مسکنِ الہی سے اپنے نشیمن کے اوپر تجلیات کا خصوصی نزول ہو رہا ہو۔ پھر جب دوبارہ میں نے مزارِ تجلیات کی جانب دیکھا، تو پھر سے ایسی آب و تاب کے ساتھ قبلہ والد صاحبِ رحمت اللہ علیہ کی زیارتِ وجودِ حقیقی ظاہری آنکھ سے عطا ہوئی۔ آج خوش نصیبی اپنے اوپر رشک کر رہی تھی۔ نسبت اپنے آقا کی کرم نوازی کے مشاہدے کر کے خود پر نازاں ہو رہی تھی۔ انتہائے سخاوتِ رحمت دیکھ کر میرا سر دوبارہ عشقِ عقیدت سے اپنے مرشدین کے دربارِ مرکزِ تجلیات میں باادب جھک گیا۔

اور کافی دیر تک ایک عالم نامعلوم میں مجھے اپنے آقائی، مولائی، مرشدی، حضرت صاحب اور قلندرہ رابعہ ثانی صاحبہ کا تصور قائم رہا اور جو خصوصی دعائیں آپ نے مرشدین کی خدمت اقدس میں پیش کرنے کے لئے حکم فرمائی تھیں، وہ ساری کی ساری دعائیں میں نے مرشدین کی

خدمتِ اقدس میں پیش کر دیں۔

قبلہ والد صاحب رحمت اللہ علیہ کے دربارِ تجلیات کے فیوض و
برکات کا ایک سمندرِ لا محدود حاصل کرنے کے بعد میں قبلہ مرشد پاک
صابر ثنائی، عارفِ لاثانی کے مزارِ منبع و مرکزِ تجلیات پر حاضری کے لئے
آگیا۔ سب سے پہلے پناہ بے کساں، ریحان القلوب کے قدموں میں
اپنا سر رکھ کر اپنی نگاہوں اور آنکھوں سے قدم بوسی کے شرف سے فیضیاب
ہوا۔ آپ کے نوری جلوے کی تو ایک عجیب دل نشین نشان تھی۔ ہوا یوں
کہ جیسے ہی میں آکر بیٹھا تو اس وقت دو پیارے سے، نازک سے
پرندے بالکل میرے سر ہانے آکر بیٹھ گئے، اور دونوں محو ذکر اللہ ہو
گئے۔ ایک چہچہاتا ”أل“ تو دوسرا جواباً چہچہاتا ”لاہ“ ان دونوں
غیبی پرندوں کے ذکر کے تال مول میں اللہ، اللہ، اللہ کے سُرور کے سرگم
صاف سُنائی دے رہے تھے۔ جیسے یہ پرندے اللہ، اللہ، اللہ کے
سُرور کا ایک دل نشین نغمہ گارہے ہیں۔ کافی دیر تک ان پرندوں کی
چہچہاہٹ کا ذکر الہی چلتا رہا۔

مرشد صابر ثنائی کے مزارِ شریف پر بھی میں نے قلندرہ صاحبہ کا
عطا کردہ تبرکات پیش کئے اور آپ کی عنایت کردہ عطر سے مزارِ شریف
کو غسل دیا اور معطر کیا۔ پھر اگر بتیاں جلاہیں اور پھولوں کے گلہ سٹوں کا
نذرانہ عقیدت پیش کیا۔ جب میں مرشد پاک کے قدموں میں بیٹھا شجرہ

سلسلہ عارفیہ افضلیہ پڑھ رہا تھا، تو ایک پل کے لئے میری نگاہ قبلہ والد صاحب کے مزار شریف کی طرف گئی۔

پھر سے وہی نورانی کراماتی منظر کا مشاہدہ کروایا گیا۔ قبلہ والد صاحب رحمۃ اللہ علیہ از خود سراپا نوری وجود اپنے مزار شریف پر جلوہ افروز تھے، اور میری طرف نگاہ فیض فرما رہے تھے۔ اسی طرح مجھے تین مرتبہ قبلہ والد صاحب رحمت اللہ علیہ کی حیات جاودانی وابدی کا مشاہدہ و دیدار ہوا۔

مزارات پر انوار، مرکز عشق و تجلیات پر محبت بھری حاضری دینے کے بعد میں اپنے اسلام آباد میں مقیم چچا جان کے گھر آیا، نمازِ عشاء ادا کی۔ شکرانہ حاضری، مزارات مقدسہ مرشد ادا کیا۔ اور پھر رات کو خواب میں میری ملاقات اپنے پیارے نور اعلیٰ نور حضرت صاحب سے ہوئی تو آپ بے حد مسرور اور مطمئن نظر آ رہے تھے، اور آپ کی شان کرم نوازی کے کیا کہنے کہ آپ نے اپنے اس بچے کو اپنی خصوصی نوری قلبی نوحہ سے ذکرِ ہو عطا فرمایا۔ اور پھر میرے قلب سے ایک ہی آواز آرہی تھی۔ ہو، ہو، ہو، اور میرا وجود لذتِ ذکر سے رقص بے اختیار کر رہا تھا۔

اسلام آباد میں دوسرے دن کا سورج طلوع ہوا۔ اور تقریباً دوپہر کے ڈیڑھ بجے میں دوبارہ سے حاضری کے لئے مزارات مرکز تجلیات پہنچ گیا۔ آج بھی تمام نظارے، حجر و شجر عشق مرشد کے ترانے گارہے تھے۔ چاروں طرف سے ایک ہی جان سوز صدا سنائی دے

رہی تھی کہ میرا مرشد، میرا مرشد، میرا مرشد۔ دونوں مزارات مرکز تجلیات پر حاضری دی، اور دوبارہ سے قلندرہ صاحبہ کے عطا کردہ تبرکات کے نذرانے پیش کئے، اور مزار شاہ عارف رحمت اللہ علیہ پر مجھے ایک بڑی حسین دل نشین اور ایمان افروز کرامت عارفیہ کا مشاہدہ کروایا گیا۔

ہوا یوں کہ میں قدمان شریف عارف لاثانی میں بیٹھا نذرانہ شجرہ شریف پیش کر رہا تھا، اور اس وقت میرے عین اوپر تپتا ہوا سورج چمک رہا تھا۔ دھوپ اور گرمی کی شدت ناقابل برداشت ہوتی جا رہی تھی۔ میرے ناقص ذہن میں یہ خیال آیا کہ کاش مزار شریف کے اوپر کوئی چھت ہوتی تو دھوپ کی شدت سے میں یوں بے چین نہ ہوتا۔ ابھی یہ سوچنا ہی تھا کہ کرامت عارفیہ کا ظہور ہوا، میرے سر کے عین اوپر بندھی ہوئی ایک بڑی سی چادر ہوا کے ایک تیز جھونکے سے کھل گئی، جو کہ ایک رسی کے ذریعہ دو بہت اونچے درختوں کے درمیان بندھی ہوئی تھی۔ ٹھنڈی ہواؤں کے جھونکے چلنے لگے۔ میرے سر کے اوپر سایہ چشتیہ صابریہ عارفیہ، افضلیہ کر دیا گیا۔ احساس گرمی اور شدت تیزی دھوپ ختم ہو گیا۔ اور پھر میں نے بڑے آرام و اطمینان سے اپنے مرشدین کی خدمت محبت میں ایک محفل پاک، ہدیتہ، تحفہ اپنے آقائی، مولانی، مرشدی کی جانب سے پیش کی۔ میں اپنی سوچ پہ نام اور مرشد پاک کے کرم

بے حساب پہ حیران و شکر گزار ہوا۔

شاہِ عارف ، ہو میں ہو
اللہ اللہ تو ہی تو !
آپ کی ہر شان خوب
آپ ہیں وحدت کا پھول
دل کے مالک چاروں سو
آپ ہیں دل کا سرور
صابر ثانی سے ، ریحان القلوب
میرا پڑھتا ہے لہو
شاہِ عارف ، نور نور
نور اللہ ، نور نور
شاہِ عارف ، ہو میں ہو
اللہ اللہ ، تو ہی تو

میں جب مزاراتِ مرشدینِ تجلیات پر گیا، ہر مرتبہ ایک
نایاب جلوہ انداز مرشد کا مشاہدہ ہوا۔ ہر بار درود تاج کے پڑھنے
سے اگر بتیاں شعلہ زن ہو جائیں، آتش نور بھائی نہ بجھتی۔ اور جو
جو خصوصی کرم، انعام و اکرام اور فیوض و برکات عارفیہ عطا ہوئے، وہ
میرے آقائی، مولائی، مرشدی مجھ سے بہتر خوب جانتے ہیں۔ اس

لئے کہ آپ کا صدق، آپ کے گھرانہ نور سے عطا ہوا ہے۔ میں تو صرف یہ
حقیقت جانتا ہوں کہ :

منگتے خالی ہاتھ نہ لوٹے
اتنی ملی خیرات نہ پوچھو
ان کا کرم پھر ان کا کرم ہے
ان کے کرم کی بات نہ پوچھو

میں کیا اور کیا میری حقیقت
سب کچھ ہے سرکار کی نسبت
میں تو بُرا ہوں، لیکن میری
لاج ہے کس کے ہاتھ نہ پوچھو

مال اگر کچھ ان کا سُنایا
ان کے کرم کا شکوہ ہوگا
میں اپنے حالات میں خوش ہوں
مجھ سے میرے حالات نہ پوچھو!
منگتے خالی ہاتھ نہ لوٹے، اتنی ملی خیرات نہ پوچھو
ان کا کرم پھر ان کا کرم ہے، ان کے کرم کی بات نہ پوچھو



پانی پلانے کا ثواب

قلندرہ رابعہ ثانی فرماتی ہیں کہ حضرت صاحب کے حجرہ پاک میں ہر وقت سائڈ ٹیبل (بغلی میز) پر ٹھنڈے پانی کا ٹھرموس حضرت صاحب کے لئے موجود رہتا۔ حضرت صاحب ٹھنڈا پانی بہت شوق سے نوش فرماتے۔ ٹھنڈا پانی پینا سنت رسول صلی اللہ علیہ وسلم ہے۔ حضرت صاحب کا یہ معمول رہا کہ آپ کو جب بھی پانی پینے کی طلب ہوتی، تو قلندرہ صاحبہ کو بلوا لیتے اور ان کے دست مبارک سے پانی طلب کر کے نوش فرماتے۔ حالانکہ پانی کا ٹھرموس آپ کے بالکل قریب رکھا ہوتا۔

حضرت صاحب ایک روز قلندرہ صاحبہ سے فرمانے لگے کہ رابعہ، ہم پانی پینے کے لئے آپ کو اس لئے طلب کرتے ہیں کہ پانی پلانے کا سارا ثواب آپ کو ملتا رہے۔ اور یہ مت سمجھیں کہ ہم خود سے پانی نہیں پی سکتے۔ اور حضرت صاحب ساتھ ہی ساتھ یہ بھی فرماتے ہیں کہ اگر لوگوں کو پانی پلانے کے اجر کا پتہ چل جائے، تو زندگی بھر صرف ایک دوسرے کو پانی ہی پلاتے رہیں، اور پانی پلانے کا ثواب حاصل کرنے کے لئے ایک دوسرے کو قتل کر دیں۔

باب

برداشت

قلب کا ذکر فقیر کی توجہ اور نگاہِ نور سے قائم رہ سکتا ہے، اس لئے کہ ذکر ایک غیبی قوت ہے اور اس قوت کو برداشت کرنا کسی عام انسان کے بس کی بات نہیں۔ اور اس قوت کو برداشت کرنے کا مادہ بھی فقیر ذکر کے ساتھ عطا کرتا ہے۔

قلندرہ رابعہ ثانی فرماتی ہیں کہ حضرت صاحب کے حجرہ پاک کے سامنے درختوں پر بہت سے مختلف اقسام کے پرندوں کا بسیرا ہے، اور ان پرندوں کے ذکر کی چچھاہٹ سے حضرت صاحب بہت لطف اندوز ہوا کرتے تھے۔ اور جب کبھی حضرت صاحب ان پرندوں کے ذکر کی طرف غور سے متوجہ ہوا کرتے، تو ان پرندوں کے ذکر کا زور کچھ ہلکا ہو جاتا۔ یہ پرندے حضرت صاحب کی روحانی توجہ کی تاب نہ لاسکتے۔ اس لئے کہ ذکر کی برداشت کا مادہ بھی فقیر سے عطا ہوتا ہے۔ اس بات کو مد نظر رکھتے ہوئے اکثر جب ان پرندوں کا ذکر زور پکڑتا، تو حضرت صاحب اپنی توجہ دوسری طرف مائل کر دیتے، تاکہ ان پرندوں کے ذکر میں خلل نہ آئے۔

کوؤں کا بادشاہ

قلندرہ رابعہ ثانی فرماتی ہیں کہ حضرت صاحب اکثر اوقات شام کے وقت اپنے حجرہ پاک کی ٹیرس میں آکر کچھ دیر تشریف فرما ہوتے اور یہیں شام کی چلے نوش فرماتے۔ حضرت صاحب کے حجرہ پاک کی ٹیرس کے سامنے والے درخت پر کوؤں کے ایک گروہ نے بسیرا کیا ہوا تھا اور جب حضرت صاحب ٹیرس میں باہر آکر تشریف فرما ہوتے، تو یہ کوئے اُدھم مچاتے اور بیٹھنا محال کر دیتے۔

کچھ عرصہ تک تو حضرت صاحب خاموشی سے ان کوؤں کی حرکتیں برداشت کرتے رہے اور ان کو نظر انداز کرتے رہے۔ ایک روز ایسا ہوا کہ شام کو حضرت صاحب ٹیرس میں تشریف لائے اور آتے ہی آپ نے ایک گہری نگاہ ان کوؤں پر ڈالی اور پھر اپنی نشست پر تشریف فرما ہو گئے۔ قلندرہ صاحبہ فرماتی ہیں کہ اس دن ہم نے ایک عجیب نظارہ دیکھا کہ سب کے سب کوئے ڈر کے مارے دور ایک قطار بنائے خاموش، باادب بیٹھے تھے۔ نہ کوئی شور نہ کوئی شرارت، اور نہ ہی کسی کوئے نے کوئی حرکت کی۔ ہم یہ نظارہ دیکھ کر حیران ہوئے تو اس پر حضرت صاحب

فرمانے لگے کہ راجہ، آج ہم نے کوؤں کے بادشاہ سے کہہ دیا کہ اگر آج
کے بعد ہمیں پریشان کیا تو تمہارے ساری نسل کرۂ ارض سے ہمیشہ کے
لئے ختم کر دی جائے گی۔ وہ دن اور آج کا دن کوئے بیچاے اپنی کانیں
کانیں کرنا بھول گئے۔



باب مکوڑا

حضرت صاحب کے کراچی ہجرت فرمانے کے شروع کے ایام کے دور میں، جو ان دنوں حضرت صاحب کی مسند نشینی میں محفل میلاد، ذکر اور مراقبے ہو کرتے تھے، وہ سب حضرت صاحب کے حجرہ پاک کے عین سامنے والے بیرونی کمرے میں ہوتے۔ اس وقت مریدین کی تعداد بھی مختصر تھی۔ یعنی قلندرہ صاحبہ کا گھرانہ، ڈاکٹر حسام ترمذی صاحب اور چند اور افراد محفل میں شرکت کیا کرتے تھے۔

ابھی دنوں کا ایک واقعہ بیان کرتے ہوئے قلندرہ رابعہ ثانی فرماتی ہیں کہ محفل ہو رہی تھی کہ کیا دیکھتے ہیں کہ ایک بڑا سا مکوڑا محفل کے کمرے میں داخل ہوا۔ ابھی حاضرین محفل اس مکوڑے کو باہر نکالنے ہی والے تھے کہ حضرت صاحب نے اپنے دست مبارک کے اشارے سے منع فرمایا۔

یہ مکوڑا عین کمرے کے بیچ رنگتا ہوا آیا، سات مرتبہ طواف کیا اور آرام سے باہر چلا گیا۔

آج بھی اگر محفل میں کوئی مکوڑا داخل ہو جائے، تو اسے مارنے یا باہر نکالنے کی اجازت نہیں۔

باب

مٹھائی

طارق بھائی فرماتے ہیں کہ جس دن حضرت صاحب فیصل آباد سے کراچی ہجرت فرما کر آستانہ مرکز تجلیات تشریف لائے اور اپنے حجرہ پاک میں وارد ہوئے تو اس وقت قلندر صاحبہ نے مجھے مٹھائی کا ایک ڈبہ دیا کہ جا کر حضرت صاحب کی خدمت میں پیش کرو۔ طارق بھائی مٹھائی لئے ادب سے حضرت صاحب کے حجرہ میں داخل ہوئے۔ حضرت صاحب اس وقت اپنے حجرہ پاک میں اپنی مسند پر تشریف فرما آنکھیں بند کئے اپنے مخصوص انداز میں تسبیح پڑھ رہے تھے۔ جب حضرت صاحب تسبیح پڑھا کرتے تو تسبیح آپ کے دائیں دست مبارک میں ہوتی، اور بائیں ہاتھ سے دائیں ہاتھ کی (Wrist) کلانی تھامے ہوتی۔ حضرت صاحب مزے سے اپنی آنکھیں بند کئے اور اپنے سر کو مراقبہ میں جھکائے تسبیح پڑھ رہے تھے۔ طارق بھائی آپ کے سامنے مٹھائی کا ڈبہ لئے منتظر تھے کہ کب حضرت صاحب متوجہ ہوں اور آپ کو مٹھائی پیش کی جائے۔ دس منٹ گزر گئے مگر حضرت صاحب نے کوئی توجہ نہیں دی۔ اتنے میں کیا ہوا کہ حجرے میں باہر سے ایک چیونٹی رینگتی ہوئی داخل

ہوتی۔ اور مٹھائی کی خوشبو سونگتے ہوئے مٹھائی کے ڈبہ میں جانے کی کوشش کرنے لگی۔ کبھی ایک رخ سے داخل ہونے کی کوشش کرتی اور کبھی دوسری طرف سے داخل ہونے کی کوشش کرے۔ جس راستے سے یہ بیوی آتی۔ اس راستے کو طارق بھائی اپنے ہاتھ سے روک دیتے۔ یہ سلسلہ کافی دیر تک چلتا رہا۔

طارق بھائی فرماتے ہیں کہ اس بیوی کے آنے جانے کے کھیل میں پورے پینتالیس منٹ گزر گئے۔ نہ تو بیوی جانے کا نام لیتی اور نہ اس بیوی کو میں حضرت صاحب کے سامنے کچھ کہہ سکتا۔ آخر کار حضرت صاحب نے اپنی آنکھیں کھولیں، بیوی کو دیکھا اور انگلی کے اشارے سے اور زبان سے ہیش ہیش کرتے ہوئے جانے کا حکم دیا۔ حضرت صاحب کا اشارہ کرتے ہی بیوی شرافت سے حجرہ پاک سے باہر چلی گئی۔

طارق بھائی فرماتے ہیں کہ یہ میری حضرت صاحب سے پہلی ملاقات کا واقعہ ہے۔



باب ۵۲ جذب

فقیر جب حالتِ جذب میں ہوتا ہے، تو وہ بے اختیار ہوتا ہے۔ اور اگر اس بے اختیاری کے عالم میں کوئی دانستہ یا نادانستہ طور پر فقیر کے سامنے آجائے، تو اس وقت کوئی بھی غیر معمولی اور ناگہانی واقعہ پیش آسکتا ہے۔ اور اس ناگہانی حادثہ کا زمرہ دار فقیر نہیں ہوتا، کیونکہ اس وقت وہ بے اختیاری کے عالم میں مبتلا ہوتا ہے۔ اور فقیر کی حالت کو چلانے والا کوئی اور ذات ہوتا ہے۔ اس بے اختیاری کی حالت میں احتیاط برتناسب پر لازم ہے۔

قلندرہ رابعہ ثانی فرماتی ہیں کہ جب بھی حضرت صاحبِ پر حالتِ جذب وارد ہوتی، تو کسی کی مجال نہ ہوتی کہ وہ حضرت صاحب کا سامنا کر سکے۔ حالتِ جذب میں جلالی کیفیت آپ پر رونا ہو جاتی۔

ایک بار قلندرہ صاحبہ حضرت صاحب کے حجرہ پاک کی صفائی کر رہی تھیں اور حضرت صاحب واش روم میں وضو تازہ فرما رہے تھے۔ اور آپ پر استغراقی کیفیت کا زور تھا۔ جب آپ واش روم سے باہر تشریف لائے تو اس وقت آپ کی آنکھیں ایک دم سُرخ ہو رہی تھیں طبیعت میں ایک عجیب بے چینی اور مستی تھی۔ آپ فرماتے لگے ”رابعہ! آج

واش روم میں ایک لال بیگ ہمارے جذب کی شدت کی تاب نہ لا کر
 جان دے بیٹھا۔ جاہیں اور جا کر اس کی لاش کو احترام سے دفنادیں،
 قلندرہ صاحبہ فرماتی ہیں کہ جب ہم واش روم میں داخل ہوئے
 تو دیکھا کہ ایک بڑا سا چمک دار لال بیگ زمین پر مڑا ہوا پڑا ہے۔ اس
 کو دیکھ کر ہمیں اس وقت کسی قسم کی کوئی کراہت، نفرت یا گھٹن محسوس
 نہ ہوئی۔ ہم نے اس کو ایک صاف ٹشو پیپر میں اٹھا کر لپیٹا اور حضرت
 صاحب کے حکم کے مطابق دفن کر دیا۔



ڈیوٹی درویش ”مقرر کردہ درویش“

حضرت صاحب فرماتے ہیں کہ فقیر وہ ذات ہے کہ جس کا سر انور ہر وقت دربار آقا احمد مجتبیٰ محمد مصطفیٰ صلی اللہ علیہ وسلم کے درپے اپنے پیارے آقا کے قدموں میں موجود ہے۔ اور درویش وہ ہوتا ہے کہ جس کی کبھی پیارے آقا صلی اللہ علیہ وسلم کے دربار میں حاضری ہوتی ہے اور کبھی حاضری نہیں ہوتی۔ فقیر کو جس وقت بھی کوئی معاملہ درپیش آتا ہے، وہ اس کی تصدیق فوراً اپنے پیارے آقا صلی اللہ علیہ وسلم سے طلب کر لیتا ہے۔ حضرت صاحب فرماتے ہیں کہ اللہ تعالیٰ نے اس کائنات کا نظام چلانے کے لئے الگ الگ مقامات پر علیحدہ علیحدہ ڈیوٹی درویش مقرر کر رکھے ہیں۔ جو بڑی خوبی، خاموشی اور رازداری سے اپنے ذمہ لگائے ہوئے خدمت سرانجام دے رہے ہیں۔ اور ہر درویش سے اس کے روحانی مرتبے اور ظاہری و پوشیدہ صلاحیتوں کے مطابق ان سے کام لیا جاتا ہے۔ قلندرہ رابعہ ثانی فرماتی ہیں کہ ایک ڈیوٹی درویش ہمارے علاقہ میں بھی مقرر تھا۔ یہ درویش ہمارے گھر سے آنے جانے کے راستے (ٹیپو سلطان روڈ)

پر رہا کرتا تھا۔ دیکھنے میں یہ درویش بہت سخت اور کزخت مزاج نظر آتا، مگر اندر سے بالکل موم کی طرح نرم۔ اگر کوئی شخص ان درویش کو کچھ بدیہ بطور نذرانہ پیش کرتا، تو یہ غصے سے جھڑک دیتے۔ اور نذرانے کو دور پھینک دیتے۔ نہ کسی سے کچھ قبول کرتے اور نہ ہی کسی کی بات کا صحیح جواب دیتے۔ لوگ اکثر ان کے پاس جانے سے گھبراتے اور کتراتے۔ یہ اکیلے سا کیلے رہا کرتے۔ اپنی دنیا میں مست و آست۔

قلندرہ صاحبہ کا روزانہ گزراسی راستے سے ہوتا جہاں ان درویش کا بسیرا تھا۔ ایک دن آپ نے ارادہ کیا کہ ان درویش سے ملاقات کی جائے۔ قلندرہ صاحبہ اپنی فیکٹری جا رہی تھیں۔ ڈرائیور سے کہا کہ ہمیں اس درویش کے پاس لے چلو۔ ڈرائیور عرض کرنے لگا کہ بیگم صاحبہ، اس درویش کے پاس مت جائیں۔ یہ تو کسی سے سیدھے منہ بات بھی نہیں کرتا، آپ ان سے مت ملیں۔ قلندرہ صاحبہ نے ڈرائیور کی بات سنی ان سنی کر دی اور اس سے کہا کہ گاڑی کو ادب سے درویش کے پاس روک دو۔ گاڑی رکنے کے بعد قلندرہ صاحبہ ادب سے گاڑی سے اتریں اور درویش کے پاس چلی آئیں۔ بڑے احترام کے ساتھ آپ نے درویش کو سلام کیا اور کچھ نذرانہ خلوص نیت سے پیش کیا۔ درویش صاحب نے بخوشی نذرانہ قبول کیا، اور شکرانے کے طور پر قلندرہ صاحبہ کے سر اور چہرے پر شفقت سے ہاتھ پھیرا۔

قلندرہ صاحبہ فرماتی ہیں کہ ان درویش کے ہاتھوں میں ریگ مال (Sand Paper) کا سا کھردرہ پن تھا۔ مگر آنکھوں اور قلب میں مٹھل کی سی نرمی اور ملائمت تھی۔ اور رویہ میں شگفتگی اور شائستگی تھی اس کے بعد درویش نے اپنی ٹوٹی ہوئی تسبیح قلندرہ صاحبہ کو دکھائی۔

قلندرہ صاحبہ کچھ دیر تک ان کے پاس رُکی رہیں، مگر دونوں جانب سے مسلسل پراسرار خاموشی کا عالم برقرار رہا۔ اور اسی خاموشی کو برقرار رکھتے ہوئے قلندرہ صاحبہ رخصت ہو کر اپنے آستانہ چلی آئیں۔

قلندرہ صاحبہ نے ان درویش کے لئے ایک نئی موٹے دانے والی لکڑی کی تسبیح تیار کروائی اور درویش کی خدمت میں حاضر ہو کر پیش کر دی۔ درویش صاحب تسبیح کا تبرک پا کر بہت خوش ہوئے۔ شکرانہ کے طور پر آسمان کی طرف نگاہوں اور ہاتھوں کو بلند کیا اور خاموشی سے دعا کرنے لگے۔ پھر تسبیح کو بوسہ دیا اور اس کے بعد اپنے سر کو جھکا کر مراقبہ کی حالت میں بیٹھ گئے اور اپنی آنکھوں کو بند کر لیا۔

ایک روز قلندرہ صاحبہ نے حضرت صاحب سے ان ڈیوٹی درویش کا ذکر کیا۔ حضرت صاحب نے اپنی روحانی توجہ اور نورانی نگاہ سے ڈیوٹی درویش کا جائزہ لیا۔ اور کچھ دیر بعد فرمانے لگے، رابعہ ڈیوٹی درویش فرماتے ہیں کہ رابعہ کے حق میں دعا کریں۔ تو ہم نے کہہ دیا کہ اگر آپ رابعہ سے محبت و عقیدت رکھتے ہیں تو آپ خود رابعہ کے حق میں دعا کریں۔

قلندرہ صاحبہ فرماتی ہیں کہ جب بھی کبھی حضرت صاحب کو ڈینٹسٹ کے کلینک جانا ہوتا تو آپ ایک گولی ویلیئم بطور احتیاط لے لیتے، تاکہ ڈینٹسٹ اپنا کام سکون و آرام کے ساتھ کر سکے۔ ایک دن حضرت صاحب کا ڈینٹسٹ کے پاس دانت نکلوانے (Dental Extraction) کا اپوائنٹمنٹ تھا۔ حضرت صاحب نے معمول کے مطابق اپنی دوائی اور قلندرہ صاحبہ کے ساتھ ڈینٹسٹ کے کلینک روانہ ہو گئے۔ اتفاق سے اس دن راستے میں گزرتے ہوئے ڈیوٹی درویش صاحب کا اور حضرت صاحب کا آنا سامنا ہوا اور روحانی رابطہ قائم ہو گیا۔ اس رابطے کے قائم ہوتے ہی حضرت صاحب کی طبیعت کچھ غیر ہو گئی۔ اور ایسی کیفیت وارد ہوئی کہ اب جو آپ نے دوائی ہونی تھی کہنے لگے: ”یا اللہ میں کہاں پہنچ گیا“ اور بجائے دوا کے حضرت صاحب کی کیفیت کا اثر دوا پر ہو گیا۔ خیر ڈینٹسٹ صاحب کے کلینک پہنچے تو حضرت صاحب کی حالت غیر برقرار تھی بے چارے ڈینٹسٹ صاحب نے ایک ایک کر کے سات سن کرنے کے انجکشن دیئے، مگر کچھ بھی اثر ہونے کا نام و نشان تک ظاہر نہ ہو رہا تھا۔ اور ادھر بے چارے ڈینٹسٹ صاحب کی حالت خراب سے خراب تر ہوتی جا رہی تھی کہ اب وہ کیسے اپنا کام کریں۔ بہر حال اسی کیفیت میں حضرت صاحب نے اپنا (Dental Extraction) کروالیا۔ اپنے پورے ہوش و حواس میں اور پورے درد کی شدت کو

محسوس کرتے ہوئے جب حضرت صاحب اپنے حجرے میں تشریف
لائے تو فرمانے لگے:

”رابعہ، آج ہم نے اپنا دانت اپنے پورے ہوش میں نکلوا لیا،
اس لئے کہ دوا کا ہم پر کوئی اثر نہیں ہو رہا تھا، اور بے چارے ڈنٹسٹ
صاحب کی بے بسی ہم سے دیکھی نہیں جا رہی تھی۔ ہم نے سوچا چلو آج
دانت ایسے ہی نکلوا لیتے ہیں بغیر کسی سُن کرنے والی دوا کے۔“



باب ۵

مشکل کشا

قلندرہ رابعہ ثانی فرماتی ہیں کہ ایک دن صبح سویرے حضرت صاحب نے ہمیں ایک خوبصورت وظیفہ عطا کرتے ہوئے فرمایا کہ اس وظیفہ کے ورد و برکت سے اللہ تعالیٰ مشکل کشائی فرماتا ہے۔ وظیفہ یہ ہے۔

مشکل جو سر پہ آن پڑی

تیرے ہی نام سے ٹلی

مشکل کشا ہے تیرا نام (صلی اللہ علیہ وسلم)

تم پہ درود اور سلام

اسی دن تمام کو حضرت صاحب اپنے ڈینٹسٹ کے پاس

Dental Crowning (دانت کی اوپری سطح پر ایک حفاظتی

خول چڑھانا) کے لئے تشریف لے آئے حضرت صاحب ڈینٹسٹ

کی کرسی پر آرام سے اپنی آنکھیں بند کر کے تشریف فرما ہوئے اور مزے سے

تسیج پڑھنے لگے۔ ڈینٹسٹ صاحب نے Crown لیا اور اس

کا ناپ Size Check کرنے کے لئے حضرت صاحب کے

دندان مبارک پر لگا دیا۔ ہوا یوں کہ کراؤن جا کر حضرت صاحب کے دندان

مبارک پر لگ کر پھنس گیا اور واپس کسی صورت نہیں اتر رہا تھا ڈینیٹسٹ صاحب کافی دیر تک اپنی کوشش میں لگے رہے کہ کسی طرح کراؤن نکل آئے، مگر کراؤن اپنی جگہ جوں کاتوں لگا رہا۔ آخر کار ڈینیٹسٹ صاحب نے مایوسی کے عالم میں قلندرہ صاحبہ کی طرف مدد کے لئے دیکھا۔ قلندرہ صاحبہ نے فوراً حضرت صاحب کا عطا کردہ مشکل کشائی کے وظیفہ کا ورد شروع کر دیا، اور ڈینیٹسٹ صاحب کو اشارہ کیا کہ آپ اپنا کام جاری رکھیں اس وظیفہ کی برکت سے ایسا گرم ہوا کہ کچھ بار پڑھنے سے ہی کراؤن آرام سے دندان مبارک سے نکل گیا اور ڈینیٹسٹ صاحب کی جان میں جان آئی۔

اس سارے واقعے کے دوران حضرت صاحب آرام سے اپنی آنکھیں بند کئے تسبیح پڑھتے رہے، اور بالکل غیر متعلق ہونے کا مظاہرہ کرتے رہے۔

جب حضرت صاحب واپس اپنے حجرہ پاک میں تشریف لے آئے، تو کیا فرماتے ہیں:

”رابعہ! کون سے وظیفہ کا ورد کیا، وہی جو ہم نے صبح عطا فرمایا“



ٹریفک سگنل

فلنڈرہ رابعہ ثانی فرماتی ہیں کہ حضرت صاحب کے ڈینیٹسٹ کا کلینک کلفٹن میں واقع تھا۔ ایک روز بعد از ڈینیٹل چیک اپ، ہم گزری روڈ سے اپنے آستانہ کی طرف آرہے تھے۔ جب ہماری گاڑی گزری کے مین سگنل سے گزری، تو ٹریفک پولیس نے ہمیں گارڈی روکنے کا اشارہ کیا۔ ہم نے گاڑی روڈ کے ایک طرف روک دی ٹریفک پولیس لایا اور کہنے لگا کہ میڈم آپ نے سگنل کی خلاف ورزی کی ہے۔ اور آپ نے گاڑی کو سرخ بتی پر گزارا ہے۔ ہم اس کی یہ بات سن کر حیران ہوئے۔ ایک تو حضرت صاحب ہمارے ساتھ تشریف فرما تھے، دوسرے ہم گاڑی آہستہ اور احتیاط سے چلا رہے تھے۔ اور حضرت صاحب کی موجودگی میں ہم کسی ایسی خلاف ورزی کے بارے میں سوچ بھی نہیں سکتے تھے۔

خمیر، ٹریفک پولس بے وجہ بحث میں اُبھنے لگا حضرت صاحب یہ سارا ماجرا خاموشی سے دیکھ رہے تھے۔ اور جب یہ ٹریفک پولیس بدتمیزی سے پیش آنے لگا، تو حضرت صاحب نے اس ٹریفک پولیس

کو اپنے پاس آنے کا اشارہ کیا۔ ٹریفک پولیس حضرت صاحب کے پاس آکر کھڑا ہو گیا۔ حضرت صاحب کہنے لگے کہ بیگم صاحبہ جو فرما رہی ہیں وہ ٹھیک فرما رہی ہیں۔ انہوں نے کسی ٹریفک سگنل کی خلاف ورزی نہیں کی۔ جب حضرت صاحب ٹریفک پولیس سے بات کر رہے تھے تو اتنے میں ایک تین پھولوں والا ٹریفک سارجنٹ یہ سارا ماجرا دیکھ کر دوڑتا ہوا حضرت صاحب کی خدمت میں حاضر ہوا۔

حضرت صاحب سارجنٹ سے ٹریفک پولیس کی شکایت کرتے ہوئے فرمانے لگے کہ ابھی فیصلہ کرو کہ تمہیں اپنی وردی میں رہنا ہے یا اس کو راتوں رات اتروادیا جائے۔ سارجنٹ ہاتھ جوڑ کر معافی مانگنے لگا کہ سر ہمیں معاف کر دیجئے، ہم سے نادانی میں غلطی ہو گئی۔ آپ تشریف لے جائیں۔ میں آپ سے معافی چاہتا ہوں۔



گول گپے

قلندرہ رابعہ ثانی فرماتی ہیں کہ چٹ پٹی خورد و نوش کی اشیاء میں حضرت صاحب کو گول گپے بے حد پسند تھے۔ اور خاص کر کے گول گپوں کا کھانا مکین اہلی والا مزیدار پانی تو حضرت صاحب کو بے حد پسند تھا۔ قلندرہ صاحبہ فرماتی ہیں کہ ہمارا جب کبھی بھی حضرت صاحب کے ساتھ آستانہ سے باہر جانا ہوتا، تو ہماری یہ کوشش ہوتی کہ حضرت صاحب کو لمبی سیر و تفریح کروائی جائے۔ اور آپ کی من پسند خورد و نوش کی اشیاء آپ کو پیش کی جائیں۔ ایک صبح قلندرہ صاحبہ حضرت صاحب کو بعد از ڈینٹل چیک اپ کلفٹن کے ساحل سمندر کی سیر کو لے آئیں۔ حضرت صاحب فرمانے لگے: ”رابعہ، آج گول گپے کھانے کو بڑا جی چاہ رہا ہے۔“

آپ فرماتی ہیں کہ حضرت صاحب کی خواہشات کی تکمیل ہمیشہ سے ہماری زندگی کا اولین مقصد رہا۔ اس وقت صبح کے ساڑھے دس گیارہ بج رہے تھے۔ اور ساحل سمندر پر کوئی آدم زاد بھی مشکل سے نظر آ رہا تھا۔ ہم نے ادھر ادھر اپنی نگاہ دوڑائی کہ کہیں سے کوئی گول گپے والا مل جائے۔ مگر جدھر دیکھتے کوئی نظر نہ آتا۔ ہم نے گاڑی کو آہستہ آہستہ چلانا شروع کیا، اور

دل ہی دل میں دعا کرنے لگے کہ اے میرے پیارے اللہ، ہماری مدد فرما اور کوئی گول گیتے والا بھیج دے۔

ابھی ہم اپنے خیالوں میں دعا کر ہی رہے تھے کہ دیکھا دُور سے ایک گول گیتے والا اپنا ٹھیلا لئے چلا جا رہا ہے۔ ہم نے گاڑی اس کے پاس لاکر روکی۔ آہستہ سے گاڑی سے اترے، اور خاموشی سے جتنے پیسے ہمارے پاس موجود تھے سب اس گول گیتے والے کو دے دیئے اور کہا ”تمہارے پاس جتنے گول گیتے ہیں سب جلدی سے لے آؤ۔“

یہ گول گیتے والا ایک پراسرار نورانی شخصیت کا مالک تھا۔ عمر سے ضعیف، صاف سفید کپڑے، سفید نورانی دائرہ، معصوم چہرہ۔ حیرت کی بات یہ ہے کہ یہ شخص اس پورے واقعے کے دوران خاموش رہا۔ اور ہم نے اس کی آواز تک نہ سنی۔ خیر یہ شخص گول گیتے بنا کر لے آیا، اور سارے کا سارا اہلی والا نمکین مصالحہ دار پانی ایک بڑے سے ڈونگے میں لے آیا۔

ابھی ہم نے چند ہی گول گیتے حضرت صاحب کو پیش کئے تھے، کہ حضرت صاحب نے گول گیتے کے پانی کا بھرا ہوا ڈونگا اٹھایا اور سارے کا سارا پانی آپ نے مزے لے لے کر نوش جان فرمایا، اور فرمانے لگے: ”رابعہ، آج تک ہم نے ایسا مزیدار پانی نہیں پیا۔“ جب حضرت صاحب اپنے حجرے میں تشریف لے آئے تو فرمانے لگے: ”رابعہ، گول گیتے والے کو آپ نے کتنے پیسے دیئے؟“ اور پھر خود ہی مسکرانے لگے۔

باب ۵

فقیری و طیفہ

حضرت صاحب فرماتے ہیں کہ وظیفے کئی اقسام کے ہوتے ہیں۔
کچھ جلالی وظیفے ہوتے ہیں اور کچھ جمالی۔ اور کچھ خاص الخاص فقیری
وظائف ہوتے ہیں۔

قلندرہ رابعہ ثانی فرماتی ہیں کہ جب بھی کبھی حضرت صاحب کو
سر درد کی شکایت ہوتی، تو آپ اس فقیری وظیفہ کا دم فرماتے۔

بابا صاحب کی گولی وہی اندھیری رات
رابعہ کے سر کا درد کہیں بھی جائے

وہیں لگی میری آس

ایک روز قلندرہ صاحبہ کو شدید آدھے سر کا درد ہوا۔ قلندرہ صاحبہ
نے اپنی حالت کا ذکر حضرت صاحب سے کرتے ہوئے عرض کی کہ:۔
حضور، ازراہ کرم، وہ داتا صاحب والا وظیفہ ہمارے سر پر دم کر دیں۔
اس پر حضرت صاحب فرماتے لگے کون سا داتا صاحب والا وظیفہ؟ اور
پھر خود ہی فرمانے لگے: اچھا وہ ”بابا صاحب کی گولی“ والا وظیفہ۔ اگر
آپ ”داتا صاحب“ فرماتی ہیں، تو آج سے ہم بھی اس وظیفہ کو داتا صاحب کے

نام کے ساتھ پڑھیں گے اور اُس وقت سے حضرت صاحب
یوں دم فرماتے:

دانا صاحب کی گولی
وہی اندھیری رات
رابعہ کے سر کا درد
کہہ میں بھی جائے
وہیں لگی میری آس!

حضرت صاحب فرماتے ہیں کہ بیماری میں دُعا کے ساتھ دوا بہت
ضروری ہے، حضرت صاحب کے حجرے میں بہت سے فقیری نسخوں کی
ادویات (جڑی بوٹیاں اور معجون وغیرہ) موجود رہتیں، جو کہ ہر فقیر
کے پاس ہوا کرتی ہیں۔ آپ کو ہومیوپیتھک طریقہ علاج پر کمال کی دسترس
حاصل تھی۔ اور فرماتے تھے کہ ہومیوپیتھی کے علم طب کا خزانہ ہمارے
پاس موجود ہے، جو ہم نے رابعہ تک منتقل کر دیا ہے۔ اور آپ کا عطا کردہ
پانی شفا ئے امراض اور دفع بلیات کا بے پناہ تاثیر رکھتا ہے۔

حضرت صاحب فرماتے ہیں کہ دوا دیتے وقت میرا تصور کرو،
اور یہ کلمات پڑھو: "اللہ شافی! اللہ کافی! اللہ معافی"، آگے
پیچھے درود شریف۔ انشاء اللہ شفا ضرور ہوگی۔ (آمین)



جس کو سنبھال نہ سکو اسکے نزدیک مت جاؤ

قلندرہ رابعہ ثانی فرماتی ہیں کہ اکثر جمعہ کے روز ہم خریداری کی غرض سے بہادر آباد چلے جاتے۔ ایک روز ہمارے ساتھ ایسا ہوا کہ ایک گداگر ہمارے پاس آیا اور ہمیں بزرگ ہستیوں کا واسطہ دے کر سوال کرنے لگا۔

کہنے لگا کہ آپ کو فلاں مبارک ہستی کا واسطہ، مجھے تین سو روپے دے دیں۔ قلندرہ صاحبہ فرماتی ہیں کہ اس مانگنے والے نے ایسی ایسی بزرگ ہستیوں کا نام لیا کہ ہم نہ تو کر ہی نہیں سکتے تھے اس لئے گداگر کو تین سو روپے بنا نام بزرگان دے دیئے۔ اس کے بعد ہم فوراً اپنے آستانے واپس آگئے۔

پھر دوسرا جمعہ آیا، ہم دوبارہ خریداری کی غرض سے بہادر آباد گئے پھر دوبارہ سے وہی گداگر ہمیں نظر آیا۔ جونہی اس گداگر نے ہمیں دیکھا، فوراً دوڑتا ہوا ہمارے پاس آیا، اور پھر سے بزرگ ہستیوں کا واسطہ اختیار کیا۔ اور پھر سے اس بار نو سو (۹۰۰) روپے کا سوال کیا۔ قلندرہ صاحبہ نے پھر سے اس گداگر کا نو سو (۹۰۰) روپے کا سوال پورا کیا، پھر آستانے

واپس آکر سارا ماجرا حضرت صاحب کی خدمت میں پیش کر دیا اس پر حضرت صاحب فرمانے لگے ”جس کو سنبھال نہ سکو اس کے نزدیک مت جاؤ“

انسان کو فطری طور پر اللہ نے کمزور پیدا کیا ہے۔ اور حضرت انسان کی یہ کبھی خوبی ہے کہ وہ اپنے ذاتی مفادات حاصل کرنے کے لئے دوسرے انسانوں کی کمزوریوں اور مجبوریوں کا بھرپور فائدہ اٹھاتا ہے۔ ہر انسان کو کم از کم اپنے آپ کو اتنا مضبوط تو ضرور کر لینا چاہیے کہ کوئی خود غرض، مطلب پرست اس کی کمزوریوں اور مجبوریوں کو اپنے ہاتھ کا ہتھیار نہ بنا سکے۔ آج کل ان لٹیروں کا بازار گرم ہے، کوئی کسی کے نام پر لوٹ رہا ہے۔ کوئی کمزور انسانوں کو مجبور بنا کے لوٹ رہا ہے۔ اللہ تعالیٰ اپنے لاعلم اور لاچار بندوں کو ان شر پسندوں کے شر سے محفوظ فرمائے اور ان کے شر کو سمجھنے کی توفیق بھی عطا فرمائے۔

ان کی فطرت میں ہے بے وفائی
 جانتی ہے یہ ساری خدائی
 اچھے اچھوں کو دیتے ہیں دھوکا
 دھوکے بازوں سے اللہ بچائے
 قلندرہ رابعہ ثانی فرماتی ہیں کہ ایک مرتبہ ہم نے حضرت صاحب

کے ساتھ حضرت عبداللہ شاہ غازی بابا رحمۃ اللہ علیہ کے مزار شریف پر
 حاضری دی۔ جب مزار شریف سے ہم واپس آرہے تھے، تو کافی
 سارے گداگروں نے ہمیں گھیر لیا۔ حضرت صاحب ان میں کچھ
 پیسے تقسیم کرنے لگے۔ تو اس پر قلندرہ صاحبہ نے عرض کی کہ حضورؐ
 یہ سب لوگ جھوٹے ہیں۔“

حضرت صاحب نے جواباً ارشاد فرمایا: ”والعہ اللہ تعالیٰ
 کے سامنے ہم سب جھوٹے ہیں۔“



باب ۵۹

سیر نور علیہ وسلم

یا صاحب الجمال، حضرت صاحب۔
السلام علیکم!

بعد از دست بوسی و قدم بوسی پیش خدمت ہے میرا یہ خواب! میں آپ کی کرم نوازی اور آپ کی عطا کردہ نور نگاہِ باطن سے دیکھ رہا ہوں کہ میں اور میرے بہن بھائی اور میری انی جان ہیں۔ ہم سب مدینہ منورہ شریف میں ہیں۔ اور ہم سب بڑی ہی محبت و عقیدت سے اپنے پیارے آقا محمد مصطفیٰ صلی اللہ علیہ وسلم کے روضہ اقدس کے اندر آپ کے مزار پر انوار کے عین سامنے حاضر ہیں، آپ صلی اللہ علیہ وسلم کے روضہ پر انوار کی زیارت کا شرف ہمیں بخشا جا رہا ہے۔ ہم جذبہ عقیدت و محبت سے آپ کے روضہ پاک کو بوسے رہے ہیں، اپنے سینوں کو آپ کے روضہ اقدس سے منور کر رہے ہیں۔ آپ صلی اللہ علیہ وسلم کے روضہ پر انوار سے پھولوں کی چادریں اور غلاف اتارے جا رہے ہیں، اور تبرکاً ہمیں عطا کئے جا رہے ہیں۔ جب تمام کے تمام غلاف اور تبرکات روضہ انور سے اتار

لئے گئے، تو روضہ رسول پر نور صلی اللہ علیہ وسلم صاف و شفاف نظر آنے لگتا ہے۔ آپ صلی اللہ علیہ وسلم کی قبر مبارک سفید دودھ میں نہلائے ہوئے چودھویں کے چاند کی مانند روشن و پرنور ہے، اور بے حد حسین ہے۔ اس کے بعد ہمیں ایک اور خوشخبری دی جاتی ہے کہ آج ہمیں روضہ رسول صلی اللہ علیہ وسلم کی اصل قبر مبارک کی زیارت کرائی جائے گی۔

اس فرمان کے بعد نبی پاک صلی اللہ علیہ وآلہ وسلم کی سفید سنگ مرمر کی قبر پاک کو بھی کھول دیا جاتا ہے اور زمین کی اندونی تہہ میں ایک کچی مٹی کی بنی ہوئی قبر نور ظاہر ہوتی ہے، اور اس قبر نور کے سرہانے ایک شکاف نظر آ رہا ہے، جس میں سے سفید رنگ کی تجلیات نمودار ہو رہی ہیں، اور چاروں طرف پھیلتی جا رہی ہیں۔ اور اس نور کے ظہور سے روح و قلب کے اندر ایک لطیف اور ایمان افروز احساس بیدار ہو رہا ہے۔ اس وقت ہم سب حاضرین کا ورد لب و قلب و روح و وجود، درود و سلام کے ترانے و نذرانے جاری و ساری ہیں۔ اس نوری تجلیات کے قبر نبی صلی اللہ علیہ وسلم سے نمودار ہونے پر ایسا محسوس ہو رہا ہے جیسے آقلے نامدار صلی اللہ علیہ وسلم از خود اپنی قبر مبارک سے باہر تشریف لا رہے ہیں۔

ہم آپ صلی اللہ علیہ وسلم کے روضہ پر انوار کے سرہانے
 باادب و محبت، دست بستہ کھڑے درود و سلام کے نذرانے پیش
 کر رہے ہیں کہ اتنے میں دکھائی دیتا ہے کہ دو عظیم و عالی شان
 جنازے لائے جاتے ہیں اور انہیں بڑے ادب و احترام سے
 روضہ نور صلی اللہ علیہ وسلم کے سرہانے رکھ دیا جاتا ہے۔ مجھے ان
 مبارک جنازوں سے اپنائیت کے نور کی مہک آرہی ہے، اور
 ایک عجیب سی بے چینی محسوس ہو رہی ہے۔

جب میں نے ان مبارک ہستیوں کے قریب آکر زیارت کی
 تو اس وقت میری خوشی کی انتہا نہ رہی۔ اس لئے کہ یہ مبارک
 ہستیاں ہمارے آقائی، مولائی، مرشدی حضرت صاحب اور قلندر
 رابعہ ثانی صاحبہ ہوتی ہیں۔ اور آپ آقائی، مولائی، مرشدی بابرکت
 ہستیوں کو روضہ رسول صلی اللہ علیہ وسلم میں سپرد نور کرنے کے لئے
 لایا گیا ہے۔ آپ مرشدین کے زخ ہائے نور چمک رہے ہیں، اور
 محسوس ہو رہا ہے جیسے سکون کی نیند سو رہے ہیں۔

پھر میں نے دیکھا کہ روضہ رسول صلی اللہ علیہ وسلم نور کے ظہور
 سے کھلتا گیا، اور وسیع سے وسیع تر ہوتا گیا۔ روضہ رسول صلی اللہ
 علیہ وسلم کے اندر دو قبریں نور کی ظاہر ہوئیں۔ یہ منظر کچھ یوں ہے
 کہ جیسے ہمارے پیارے حضور صلی اللہ علیہ وسلم نے اپنی محبت کے

اظہار میں ہمارے آقائی، مولائی، مرشدی کو اپنے نور کی آغوش میں لے لیا ہے۔ اور آپ صلی اللہ علیہ وسلم نے اپنی نوری کھلی کا مبارک سایہ ہمارے آقائی مولائی مرشدی پر ڈال دیا، اپنی خصوصی نظرِ کرم کے صدقے، اور اپنے جذبہٴ محبت کے اظہار میں۔

میں دیکھ رہا ہوں کہ میں نے اپنے ہاتھوں سے اپنے آقائی مولائی مرشدی کو قبرِ رسول صلی اللہ علیہ وسلم میں سپردِ نور محمدی صلی اللہ علیہ وسلم کر دیا اور پھر قبرِ محمد صلی اللہ علیہ وآلہ وسلم بند ہوئی گئی اور دوبارہ سے اپنی اصل حالت اختیار کر لیتی ہے میں نے دیکھا کہ نورِ رسالت اور نورِ ولایت یک جان ہو گئے ہمیشہ ہمیشہ کے لئے فقیرِ محمدی، حقیقتِ محمدی بن گئے اور روضہٴ رسول صلی اللہ علیہ وسلم، توحیدِ ولایت کا سرچشمہ و منبع بن گیا۔



باب

مسجد عارفین

مسجد عارفین اللہ تعالیٰ کی عبادت کا وہ پاک و پیارا اور بابرکت گھر ہے جس کو حضرت صاحب نے اپنے عارفی، افضلی بچوں، عقیدتمندوں اور بندگانِ خدا کے لئے، برائے عبادتِ الہی قائم کیا۔ حضرت صاحب کو مسجد عارفین سے گہری روحانی اور قلبی وابستگی رہی۔ اور آپ کی خصوصی نظر عنایت آج بھی اسی طرح اس مسجد پر قائم و دائم ہے، اور انشاء اللہ تعالیٰ حشر تک رہے گی۔ (آمین)

حضرت صاحب جمعۃ المبارک کی نماز مسجد عارفین میں ادا کرنے تشریف لاتے۔ اور آپ کی مسجد تشریف آوری سے مسجد کی نورانیت اور رونق کو چار چاند لگ جاتے۔ مسجد میں آنے والے ہر دل اور ہر آنکھ حضرت صاحب کی تشریف آوری کی منتظر رہتی۔ سب کی نگاہیں مسجد کے دروازے پر لگی رہتیں، جہاں سے آپ تشریف آور ہوتے۔ درحقیقت حضرت صاحب سے ملاقات کرنا اللہ سے ملنا لگتا۔ اور آپ کی ملاقات کا اثر اور نشہ پورے ہفتہ بھر تک چھایا رہتا۔ اور پھر دل سے دعا نکلتی کہ اے اللہ، دوبارہ سے جلدی جمعۃ المبارک آئے اور حضرت صاحب کی زیارت ہو،

اور آپ کی قدم بوسی، اور دست بوسی کی بابرکت سعادت حاصل ہو اور آپ کے دیدار کا شرف حاصل ہو۔ اور قلب اور رُوح کو چین ملے۔ حضرت صاحب کی مسجد تشریف آوری سے ہر عاشق دل جھوم اٹھتا نماز میں لذت محسوس ہوتی اور نماز میں حقیقتاً معراج کا درجہ حاصل ہوتا یہ سب آپ کے مبارک وجود کے باطنی فیوض و برکات ہیں۔

مسجد عارفین کراچی میں شاہراہ فیصل پر واقع ہے۔ اور یہ مسجد کراچی کے مشہور تاج محل ہوٹل، جسے ریجنٹ پلازمہ کے نام سے بھی پکارا جاتا ہے، اس کے بالکل سامنے اپنی بھرپور شان و شوکت کے ساتھ قائم ہے۔ اس مسجد میں نماز جمعہ کی جماعت ۲:۱۵ بجے ہوتی ہے۔ نماز کے بعد درود و سلام کا نذرانہ حبیب پاک صلی اللہ علیہ وسلم کی بارگاہِ افضلیہ میں پیش کیا جاتا ہے، جس میں نمازیوں کی ایک کثیر تعداد شرکت کرتی ہے۔ حضرت صاحب کا یہ معمول تھا کہ وہ قلندرہ رابعہ ثانی کے بڑے صاحبزادے طارق اکرام عارفی افضلی صاحب کے ساتھ مسجد تشریف لاتے۔ طارق بھائی گاڑی چلاتے، حضرت صاحب ان کے ساتھ اگلی نشست پر تشریف فرما ہوتے، اور ڈاکٹر حامد بھائی، حضرت صاحب کے پیچھے تشریف فرما ہوتے۔ جب حضرت صاحب مسجد میں تشریف لاتے، تو ایک طرف سے حامد بھائی اور دوسری طرف سے طارق بھائی یا آپ کے چھوٹے بھائی، عارف بھائی حضرت صاحب کے دست مبارک تھامے مسجد میں داخل

ہوتے۔ حضرت صاحب کے لئے مسجد میں کوئی خاص نشست مقرر نہ
 تھی۔ آپ کو جہاں بھی جگہ مل جاتی، آپ کی جلے نماز وہیں بچھا دیے
 جاتی۔ جس شخص کو حضرت صاحب کے برابر کھڑے ہو کر نماز پڑھنے کا شرف
 حاصل ہوتا، اس کے لئے تو جیسے عرش فرش پر ہونے کا احساس ہوتا۔
 حضرت صاحب مسجد میں تشریف آوری کے دوران کسی سے نہ
 ملتے اور نہ ہی بات کرتے۔ آپ خود کو صرف اور صرف اللہ کے ذکر و عبادت
 میں مائل رکھتے۔ جب آپ نماز ادا کر لیتے، تو آپ مسجد کے باہر گاڑی
 میں آ کر تشریف فرما ہوتے۔ اور تمام حاضرین، عقیدت مندوں، دردمندوں،
 حاجت مندوں اور اپنے روحی بچوں سے باری باری شفقت سے ملاقات
 کرتے۔ حضرت صاحب ہر ایک سے محبت سے ملتے، ہر پر شفقت
 کا ہاتھ پھیرتے۔ سب کی ضروریات اور معاملات تحمل مزاجی سے سماعت
 فرماتے، اور حاجت روائی کرتے۔ کوئی بھی، کیسا بھی سائل آپ کے در
 پر سے کبھی خالی نہ گیا۔ آپ فرماتے ہیں کہ فقیر کا دربار سب کے لئے کھلا
 ہے۔ وہ یہ نہیں دیکھتا کہ کون کیسا ہے، کس نیت سے آیا ہے۔ فقیر تو
 سخاوت کا دریا ہے۔ جو بھی چاہے آئے اور اپنی پیاس بجھائے۔ فقیر یہ
 نہیں دیکھتا کہ آنے والا با وضو ہے یا نہیں۔ فقیر کی ذات تو صرف عطا
 ہی عطا ہے۔ جب بھی فقیر کے دربار میں حاضر ہو تو اپنے دل کو ایک خالی
 پیالے کی طرح فقیر کی خدمت میں پیش کرو۔ پھر دیکھو کہ پیالہ بھرتا ہے

کہ نہیں۔ فقیر اپنے دربار سے کسی کو مایوس نہیں لوٹاتا۔ چاہے وہ کتنا ہی گناہگار کیوں نہ ہو۔ اور اس کے ساتھ آپ یہ شعر پڑھا کرتے: س
 گرم رکھتے ہیں ملاقات بد اور نیک سے ہم
 تیرے ملنے کی خاطر ملتے ہیں ہر ایک سے ہم
 جب آپ کے رُوحی عارفی افضلی بیٹھے آپ کی خدمت میں حاضر
 ہوتے تو آپ خوب محبت فرماتے، اپنی باطنی توجہ عطا فرماتے۔ اور ذکر
 جہر ذکر اللہ اللہ عطا فرماتے۔ روحی بچوں کو ذکر کرتا دیکھ کر اکثر حاضرین
 مسجد کچھ حیرت میں مبتلا ہوتے۔ حضرت صاحب سے ملاقات اور ان
 کی ایک جھلک پانے والے لوگوں کا ہجوم شمار سے باہر ہوتا۔ ہر ایک سے
 باری باری ملاقات کرتے کرتے حضرت صاحب کو دو تین گھنٹے لگ
 جاتے۔ حضرت صاحب سے ملاقات کے دوران ہر ایک کی یہ دلی خواہش
 ہوتی کہ کاش مجھے حضرت صاحب اپنی خدمت میں کھوڑی سی زیادہ دیر
 رہنے کا شرف عطا فرمائیں۔

حضرت صاحب سے ملاقات کرنے کے بعد آپ سے رخصت ہونے
 کا بالکل دل نہ چاہتا۔ جب حضرت صاحب مسجد سے باہر آکر گاڑی میں
 تشریف فرما ہوتے، تو ڈاکٹر حامد ترمذی صاحب، حضرت صاحب کے
 ساتھ گاڑی کے دروازے ہم رخ کھڑے ہوتے۔ اور دوسری طرف محترم فہیم
 مغل عارفی صاحب باادب کھڑے رہتے۔ فہیم مغل صاحب سے جتنی محبت

حضرت صاحب فرماتے تھے، یہ کوئی چھپی ہوئی بات نہیں ہے۔ حضرت صاحب، فہیم صاحب کے گھر سالانہ میلاد شریف کے موقع پر تشریف لے جاتے اور از خود مسند نشین ہوتے۔ یہ تو نظرِ کرم کی بات ہے، جس پر ہو جائے۔

بہر حال جب حاضرین حضرت صاحب سے ملاقات کرنے آتے تو ڈاکٹر حامد ترمذی صاحب ایک ایک شخص کا نام لے کر حضرت صاحب سے متعارف کرواتے۔ حضرت صاحب اپنی خدمت میں حاضر ہونے والے خوش نصیبوں کو دعائیں دیتے خصوصاً یوں فرماتے:

”سر سبز و شاداب رہو“

حضرت صاحب کی بے شمار یادیں ہیں، باتیں ہیں، ادائیں ہیں۔ جو راہِ حق پر چلنے والوں کی زندگی کی سانسیں اور دلوں کی دھڑکن بن کر زندہ و تابندہ، اور ہمیشہ قائم و دائم رہیں گی۔ انشاء اللہ
(آمین! یارب العالمین)



باب

آداب مسجد

مُرشد پاک فرماتے ہیں کہ محبت کی پہلی سیڑھی ادب ہے جس نے ادب کو پالیا، اس نے اپنی منزل مقصود کو پالیا۔ حضرت صاحب آداب مسجد اور مسجد کی تعظیم و تکریم کے بے حد پابند رہے۔ ایک مرتبہ کسی صاحب نے حضرت صاحب سے مسجد کے پیش امام کے متعلق کچھ شکایت کرنا شروع کی۔ حضرت صاحب کو ان صاحب کا یہ انداز گفتگو پسند نہ آیا اور فرمانے لگے: ”جب میں مسجد میں آتا ہوں تو اپنا سارا دنیوی گند باہر چھوڑ آتا ہوں۔ اور خالصتاً اللہ تعالیٰ کی رضا اور ایمان کے اس جذبہ کے ساتھ مسجد میں داخل ہوتا ہوں کہ اپنے مالک و خالق کے دربار میں حاضری کے لئے آیا ہوں۔ جب مسجد میں داخل ہو تو دنیا کی یاد چھوڑ دو اور صرف اللہ کی یاد میں مشغول رہو۔“

اذانِ حُرُم

قلندرہ رابعہ ثانی فرماتی ہیں کہ جب ہم حضرت صاحب سے

ملاقات کرنے فیصل آباد آپ کے آستلنے جایا کرتے تھے، تو ایک دن ہم نے عرض کی کہ حضور خانہ کعبہ اور مسجد نبوی صلی اللہ علیہ وسلم میں کیسی روح پرور اور ایمان افروز اذانیں دی جاتی ہیں۔ ہمارا جی چاہتا ہے کہ ایسی ہی دلفریب، جاں سوز اذانیں ہماری مسجدوں میں بھی دی جائیں۔ اس بات پر حضرت صاحب نے ڈاکٹر حامد ترمذی صاحب کو طلب فرمایا اور حکم دیا کہ جب بھی رابعہ ثانی تشریف لائیں، تو اوقات نماز میں اذان ڈاکٹر حامد صاحب دیں گے۔

ڈاکٹر حامد ترمذی صاحب کو اللہ تعالیٰ نے حضرت صاحب کے کرم سے بہت پیاری آواز سے نوازا ہے۔ اور پھر اس کے بعد قلندرہ صاحبہ جب بھی حضرت صاحب کے آستانے حاضری دیتیں، تو اوقات نماز میں ڈاکٹر حامد ترمذی اذان دیتے، جو کہ اذانِ حرم سے موسوم ہوئی۔



مقدس وادی

میں دیکھ رہا ہوں کہ جمعۃ المبارک کا دن ہے۔ ہم سب بہسن بھائی جمعہ کی محفل اور نماز کی تیاریاں کر رہے ہیں۔ اور تیار ہو کے اپنی کار میں مکہ شریف کی جانب روانہ ہو گئے۔ اور مجھے یوں محسوس ہوا ہے کہ جیسے ہم ہمیشہ سے مکہ شریف نماز پڑھنے اور حضرت صاحب کی محفل میں حاضر ہونے مرکز تجلیات جاتے ہیں۔

جب ہم مکہ شریف پہنچے تو دیکھا کہ شہر مکہ میں ایک اور بے حد حسین دل نشین جنت نظیر وادی ہے، اور یہ وادی جنت الفردوس کا ٹکڑا ہے۔ جہاں کا موسم نہایت پُر فضا اور تروتازہ ہے۔ چاروں طرف آسمان پر بادل چھلٹے ہوئے ہیں۔ ٹھنڈی ٹھنڈی معطر ہوائیں چل رہی ہیں۔ اس حسین وادی کے دو حصے ہیں۔ اس وادی پاک کا دایاں حصہ ایک پہاڑی علاقہ ہے۔ جو کہ سرسبز و شاداب درختوں اور پھولوں سے بھرا ہوا ہے۔ بس ہر طرف ہریالی ہی ہریالی۔ پھولوں کی رنگینیاں اور دلفریب مُشک و عنبر کی سی خوشبوئیں پھیلی ہوئی ہیں۔ اور اس وادی پاک کی بائیں جانب ایک صاف شفاف ٹھنڈے پانی کا کشادہ چشمہ ہے۔

جو بہت روانی اور فراوانی سے بہہ رہا ہے اور ساری وادی کو سیراب کر رہا ہے۔ اور ان دونوں وادیوں کے دلکش حصوں کے بیچوں بیچ ہماری پیاری بابرکت ”مسجد عارفین“ ہے۔ اس طرح جس طرح کسی نایاب انگوٹھی کے عین بیچ میں ایک بیش قیمت نادر نگینہ۔ اس مقدس وادی کا نام بھی وادی عارفین ہے۔

میں دیکھ رہا ہوں کہ حلقہ چشتیہ صابریہ عارفیہ، افضلیہ کے تمام افراد اس وادی پاک میں واقع مسجد عارفین میں نماز جمعہ ادا کرنے آئے ہوئے ہیں۔ اور مسجد کے اندر اپنی نشستوں پر باادب بیٹھے ہوئے ہیں۔ اور حضرت صاحب کی آمد کلبے چینی سے انتظار کر رہے ہیں اللہ تعالیٰ کا خصوصی کرم ہوتا ہے اور حضرت صاحب مسجد میں جلوہ افروز ہوتے ہیں۔ حضرت صاحب کے ساتھ طارق بھائی، حامد بھائی اور عارف بھائی بھی موجود ہیں۔ حضرت صاحب ہمیشہ کی طرح اپنے پوسے نور کامل، شان و شوکت اور روحانی وقار کے ساتھ، سب سے زیادہ حسین اور بڑے دل نشین اور منفرد نظر آ رہے ہیں۔

نماز جمعہ ادا کرنے کے بعد حضرت صاحب اپنے معمول کے مطابق اپنے سارے روحی بچے اور بچٹیوں سے ملاقات فرماتے ہیں اور اپنا فیض عام تقسیم فرماتے ہیں۔ اللہ تعالیٰ ہمارے آقائی، مولائی، مرشدی کے درجات، مراتب، رتبات اور فیوض و برکات کو بلند و بالا فرمائے۔ آمین ثم آمین۔

نماز کی توفیق

مرشد پاک فرماتے ہیں کہ انسان اس وقت تک عبادت کے قابل نہیں ہوتا جب تک اللہ تعالیٰ سے قلبی تعلق پیدا نہیں کرتا۔ قلب وہ مقام ہے جہاں رحمان کا بسیرا ہے اور یہاں سے نیکی جنم لیتی ہے۔ انسانی قلب اللہ کی محبت کا برتن ہے۔ قلب کی غذا اللہ کا نور ہے۔ اور یہ نور صحبتِ شیخ، عبادت اور ریاضت سے حاصل ہوتا ہے۔ قلب کی طاقت اللہ کے ذکر میں اور نبی پاک صلی اللہ علیہ وسلم پر درود و سلام پڑھنے، پیش کرنے میں ہے۔ اور یہ طاقت صرف فقیر کی روحانی توجہ سے قائم رہ سکتی ہے۔

قلندرہ رابعہ ثانی فرماتی ہیں کہ اکثر اوقات لوگ آتے ہیں اور کہتے ہیں کہ ”جی نماز کی طرف، عبادت کی طرف دل مائل نہیں ہوتا۔ کوشش تو بہت کرتے ہیں اور دل بھی چاہتا ہے، لیکن عین نماز کے وقت ایک عجیب سی سُستی اور کاہلی طاری رہتی ہے۔ بس اسی کشمکش میں نماز قضا ہو جاتی ہے کہ ابھی کچھ وقت ہے، ابھی نماز پڑھتے ہیں۔ آپ ہی بتائیں کہ ہم کیا کریں۔ ہمارے لئے دعا کریں کہ ہم بیخ وقتہ نمازی ہو جائیں۔“ قلندرہ رابعہ ثانی فرماتی ہیں کہ ہماری بڑی صاحبزادی روبینہ عارفی، فضلی صاحبہ

ہم سے نماز کی ترغیب کے متعلق عرض کرنے لگی۔ ہم نے روبینہ بیٹی کی گزارش حضرت صاحب کی خدمت میں پیش کر دی۔ اس پر حضرت صاحب فرمانے لگے کہ ”روبینہ سے کہہ دو کہ چلتے پھرتے اپنے لئے اللہ سے نماز کی ترغیب کی توفیق کی دُعا مانگے۔ یعنی چلتے پھرتے سوتے جاگتے، گویا ہر وقت اسی دعا پر قائم ہو جاؤ۔ پھر دیکھو کہ اللہ تعالیٰ صحیح وقت پر نماز پڑھنے کی توفیق عطا فرماتا ہے کہ نہیں۔“

روبینہ باجی حضرت صاحب کے اس فرمان پر کار بند رہیں۔ اور الحمد للہ ان کا پہلے کا سا نماز اور اوراد سے لا پرواہی والا معاملہ ختم ہو گیا۔ اور اب تو ماشاء اللہ آپ کبھی نماز، ورد و اوراد قضا نہیں کرتیں۔

حضرت صاحب فرماتے ہیں کہ اپنی جائے نماز سیدھی کر لو، باقی سب خود بخود ٹھیک ہو جائے گا۔ جب نیت صحیح ہوگی، تو عمل صحیح ہو گا۔ جب عمل صحیح ہوگا تو فیض و کرم کے دروازے اللہ اپنے بندے پر کھول دے گا۔

حضرت صاحب یہ بھی فرماتے ہیں کہ جب بھی کوئی مشکل یا حاجت درپیش ہو تو کبھی کسی کے آگے ہاتھ نہ پھیلا نا، اللہ کے حضور دو رکعت نماز نفل ادا کرنا، پھر سجدے میں جل کے مانگنا، اور پھر دیکھنا کہ جو مانگا وہ ملتا ہے کہ نہیں۔

حضرت صاحب فرماتے ہیں کہ تم سب پر لازم ہے کہ ہر وقت

اپنی زندگی کی کشمکش کی جنگ خود لڑنے کے لئے تیار رہو۔ بے شک
حضرت صاحب ہمارے شامل حال ہیں۔ وہ ہمارے مشکل کشا،
دستگیر اور داتا ہیں۔ دو جہانوں کی کامیابیاں اور کامرانیاں ضرور
ہمارے قدم چومیں گیں۔ اور ہم سب حضرت صاحب کے کرم سے
دونوں جہانوں میں سرخرو ہوں گے۔

انشاء اللہ، آمین!



تنبیہ ۶

قلندرہ رابعہ ثانی فرماتی ہیں کہ ایک جمعۃ المبارک کو حضرت صاحب مسجد عارفین نماز ادا کرنے تشریف لائے ہوئے تھے ابھی نماز شروع نہیں ہوئی تھی حضرت صاحب مسجد کے اندر تشریف فرما تھے کہ اتنے میں مسجد کے مؤذن نے حضرت صاحب کی طرف اشارہ کرتے ہوئے کہا کہ آپ عامہ پہن لیجئے۔ حضرت صاحب خاموش رہے۔ تھوڑی دیر بعد مؤذن نے دوبارہ یہی حرکت دہرائی۔ اس بار بھی حضرت صاحب خاموش رہے۔ اس لئے کہ کچھ ہی دیر میں نماز کے لیے جماعت کھڑی ہونے والی تھی۔

حضرت صاحب نے نماز جمعہ ادا کی اور پھر مسجد کے پیش امام کو طلب کیا اور فرمانے لگے کہ کیا پوری مسجد میں صرف ایک ہم ہی نظر آئے ہیں اور کوئی نظر نہیں آیا جس کو تم مسلمان بنانے چلے ہو۔ آج جو اُمتِ مسلمہ کا حال ہے، وہ تم لوگوں کی وجہ سے ہے۔ آج مسلمان سمندر کے کنارے پہنچ گئے ہیں، اور آگے صرف سمندر ہی سمندر ہے۔

حضرت صاحب یہ بھی فرماتے ہیں کہ اگر پاکستان میں اسلام ہے تب تو ہمیں پاکستان سے محبت ہے اور اگر پاکستان میں اسلام نہیں، تو پھر کچھ بھی نہیں۔

دُنیا کی حالت

آج اگر کوئی بھی صاحبِ نظر ایک پل کیلئے بھی دُنیا کے بگڑتے ہوئے حالات کا جائزہ لے، تو وہ جس طرف بھی نظر اٹھائے گا، اُسے نفسا نفسی کا عالم نظر آئے گا۔ لوگ ایک دوسرے کو کلٹنے کے چکر میں لگے ہوئے ہیں۔ کوئی کسی کا نہیں۔ دُنیا میں آدمیوں کا ہجوم تو نظر آتا ہے مگر انسان بمشکل دکھائی دیتے ہیں۔ اس دُنیا کے روز بہ روز بگڑتے ہوئے حالات کے ذمہ دار کے متعلق کسی شخص نے حضرت صاحب سے دریافت کیا، تو اس پر حضرت صاحب فرماتے ہیں کہ اللہ تعالیٰ نے انسان کے دل سے محبت اٹھا لی ہے۔ اور اگر ہماری درس گاہوں، اسکولوں اور تعلیمی اداروں سے بوستان اور گلستان جیسی نایاب ادبی و اخلاقیات پر مبنی کتب پڑھانا بند نہ کی جاتی تو نہ ہاتھ سے ادب جاتا اور اگر ہاتھوں سے ادب نہ جاتا تو نہ کبھی دل سے اللہ اور اس کے رسول صلی اللہ علیہ وسلم کی محبت جاتی۔

ادب بڑی شے ہے، ادب ہر مشکل تلے کی صحیح چابی ہے۔ جس کے پاس ادب ہے، اس کے پاس محبت ہے۔ اور جس کے پاس محبت ہے، اس کے پاس رسائی ہے۔ اور اہل محبت کی رسائی دربارِ الہی اور بارگاہ رسالت (صلی اللہ علیہ وسلم) میں ہے۔

خوش نصیبؑ

حضرت صاحب فرماتے ہیں کہ ”خوش نصیب وہ ہے جس کے ہاتھ میں تسبیح ہے۔ یاد رکھو ہمیشہ اپنے خیالات اور دل کو عبادت کی طرف مائل کرو۔ اس لئے کہ جب بڑھاپا آتا ہے، تو بڑھاپا کھانے کو آتا ہے، اور انسان وقت کی گرفت میں پھنس کر رہ جاتا ہے۔ مگر جس کے ہاتھ میں تسبیح ہوتی ہے، وہ وقت کو اپنی گرفت میں لے لیتا ہے، اور وہ آگے کی منزل کے بارے میں سوچتا رہتا ہے۔ حضرت صاحب فرماتے ہیں کہ ”حمد روح کی غذا ہے اور نعت اس کا نمک“۔

اوراد شریفؑ

مرشد پاک فرماتے ہیں کہ: ”انسان کو چاہیے کہ اپنے جسم کو دنیاوی کاموں میں مصروف رکھے۔ اور اپنے قلب کو ہر وقت ذکر الہی اور یادِ رسول صلی اللہ علیہ وسلم میں مشغول رکھے“۔

حضرت صاحب فرماتے ہیں مریدوں کو جو اوراد و اوراق شریف

پڑھنے کے لئے دیئے جاتے ہیں، ان کو جمع کر کے سلسلہ کے بزرگوں کی بارگاہ میں بہ وسیلہ خدائے پاک اور رسول صلی اللہ علیہ وسلم پیش کیا جاتا ہے۔ اور یہ اوراد و اوراق جن بزرگوں کو پیش کیے جاتے ہیں وہ بزرگ اُن اوراق کو آگے تقسیم کر دیتے ہیں جو کہ مشکل زدہ اور مصیبت زدہ ارواح ہوتی ہیں۔ اور یہ اوراد حل مشکلات و نجات کا کام کرتے ہیں۔

حضرت صاحب فرماتے ہیں کہ جب بھی فقیر اپنا سر عالم ارواح کی طرف اٹھاتا ہے، تو اسے بے شمار ارواح اور ادکا سوالیہ نشان لئے منتظر نظر آتی ہیں۔ اور اگر فقیر اوراد تقسیم کرنا شروع کرے تو صبح سے رات اور رات سے صبح ہو جائے۔

حضرت صاحب فرماتے ہیں کہ اوراد و اوراق کو کثرت سے پڑھنے والے کو دربار الہی اور خواجگان سے دو خصوصی انعام و اکرام عطا کئے جاتے ہیں۔ اول تو اوراد، ورد و وظائف کا بے پناہ ذاتی اجر و ثواب، اور دوم یہ کہ جو اوراد جن بزرگ کو پیش کئے جاتے ہیں، وہ بزرگ اس اوراد پڑھنے والے کے حق میں ہمیشہ دعا گو اور مددگار رہتے ہیں۔ ان کی دینی و دنیاوی مشکلات میں ان کی دست رسانی کرتے ہیں۔ اور غیبی بلیات کے نزول ہونے سے پہلے ہی ان کو نفع کر دیا جاتا ہے۔ اور جب مریدوں کے اعمال نامے بڑے دربار میں پیش کئے جاتے ہیں، تو ان مریدوں کے ساتھ نرمی اور صلہ رحمی کا سلوک کیا جاتا ہے۔

احوالِ پیکار

مرشد پاک فرماتے ہیں کہ اللہ تعالیٰ اپنا ذکر اس بندے کو عطا کرتا ہے جس سے وہ راضی ہو گیا۔ اگر راضی نہ ہوتا، تو اپنا نام لینے کی توفیق نہ دیتا۔ انسانی قلب کی غذا اللہ کا ذکر ہے۔ ذکرِ الہی سے قلب تندرست و توانا ہو جاتا ہے۔ اور رُوح قوی ہو جاتی ہے، اور جب قلب و رُوح قوی ہو جاتے ہیں، تو اللہ اپنے بندے کو نوری معرفت عطا فرماتا ہے۔ نوری معرفت سے مُراد قلب کی وہ آنکھ جس سے بندہ اپنے رب کی تجلیات کا مشاہدہ کرتا ہے۔ جس کے پاس ظاہری بینائی نہیں، اس کی دُنیا اندھیرے میں ہے چلے سورج نکلے یا نکلے۔ اور جس کے پاس قلب کی آنکھ نہیں اس کی آخرت خطرے میں ہے اور جس کے پاس یہ بینائیاں ہیں، اس کی دنیا و آخرت بخیر۔

قلب کی آنکھ سے مُراد وہ نوری معرفت ہے جو اللہ اپنے ان بندوں کو عطا فرماتا ہے، جن کو وہ اپنا دوست رکھتا ہے۔ اور پھر یہ نور اپنے رب کو پکارتا ہے۔ یعنی نور نور کو پکارتا ہے۔ اور پھر یہ نور اس بندے کو اپنے مقام سے آشنا کر دیتا ہے۔ قلب کی اس نورانی پکار کا نام ذکر ہے ذکر

قلب کی روشنی کو تیز کر دیتا ہے۔ اور قلب کی روشنی فقیر کی توجہ سے قائم رہ سکتی ہے۔ فقیر اللہ کی پُکار کو سُننا اور اللہ فقیر کی پُکار کو سُننا ہے۔ اور اللہ اپنے فقیر کو پُکارنے والے کی بھی پُکار کو سُننا ہے۔ اور اس پُکارنے والے کو پُکارنا ہے۔ اور اس پُکار کا تعلق ایک دوسرے کو پُکارنے سے قائم رہتا ہے۔

فقیر کی سب سے بڑی کرامت مُردہ دلوں کو اللہ کی پُکار سے زندہ کرنا اور انہیں حیاتِ ابدی اور بقا عطا فرمانا ہے۔ قلب کی آنکھ اس وقت عطا ہوتی ہے، جب نفس مُردہ ہوتا ہے۔ اور جوں جوں قلب قوی ہوتا ہے، توں توں چشمِ باطن (قلب کی آنکھ) کی بینائی اور بھروسے زیادہ تیز ہوتی جاتی ہے۔ اور جوں جوں قلب کی بینائی تیز ہوتی جاتی ہے، توں توں قلب میں نورِ بصیرت پیدا ہوتا ہے۔ اور انسان نورِ بصیرت سے اپنے معبود کو دیکھتا اور پہچانتا ہے۔ جس قلب میں اللہ کی یاد ہوتی ہے، وہ قلب زندہ ہوتا ہے، بیدار ہوتا ہے۔ جو قلب بیدار ہوتا ہے، اس قلب میں سُننے، دیکھنے اور بولنے کی قوت ہوتی ہے۔ چنانچہ یہ قلب اپنے معبود کو پُکارتا ہے۔ اس پُکار کا نام ذکر ہے۔

اللہ تعالیٰ فرماتا ہے کہ جب میرا بندہ مجھے اپنے دل میں یاد کرتا ہے، میں بھی اسے اپنے دل میں یاد کرتا ہوں۔ اور جب وہ مجھے محفل میں یاد کرتا ہے، تو میں بھی اسے اپنے ملائکہ کی محفل میں یاد کرتا ہوں۔ یعنی

بندے کا ذکر کروایا جاتا ہے۔ ذکر وہ رحمت ہے جو اللہ اپنے اُن بندوں کو عطا فرماتا ہے، جو اس سے قلبی رابطہ پیدا کرتے ہیں۔ اللہ تعالیٰ فرماتا ہے کہ جو ذکر کی جتنی کثرت کرے گا اتنا ہی امن میں رہے گا۔ اس لئے کہ ذکر سے قلب کو تقویت ملتی ہے، پھر لذت، پھر ہلکان، پھر الہامی کیفیات پیدا ہو جاتی ہیں۔

راہِ طریقت میں اللہ تعالیٰ کا اپنے بندے پر پہلا کرم توبہ کی توفیق عطا کرنا ہے۔ پھر ذکر کے دروازے اس پر کھول دیئے جلتے ہیں، اہل ذکر کو کبھی مایوسی کے عالم میں ایسی بات نہیں کرنی چاہیئے، جس سے باری تعالیٰ کا گلہ ہوتا ہو۔ اہل ذکر پر اللہ تعالیٰ کے شکر کی بڑی ذمہ داری ہے۔ معبود نے جو دیا اس کا کرم ہے۔ گلے شکوے سے حالت نہیں بدلتی۔ ہاں شکر سے بدلتی ہے۔

ذکر لطیف سے قلب پر سکون کا نزول ہوتا ہے۔
جو دم غافل، سو دم کافر!



احوالِ عالمِ ذکر

مُرشدِ پاک فرماتے ہیں: دوست کے ذریعہ دوست کی رسائی ہوتی ہے۔ اور دوست دوست کی پکار سنتا ہے، اور پکار کا جواب پکار سے دیا جاتا ہے۔

ذاکر جب ذکر کی کثرت کرتا ہے، اور اس میں استحکام سے مشغول رہتا ہے، تو اس پر عالمِ ذکر کے دروازے کھول دیئے جاتے ہیں۔

ذکر کا پہلا عالم ”عالمِ ناسوت“ ہے۔ یعنی بندہ اپنی زبان سے ذکر کرتا ہے۔ ذکر کی پہلی منزل ”ذکرِ زبان“ لا لا لا الہ ہے۔

جب قلبِ ذاکر ہو جاتا ہے، تو اس کی رسائی عالمِ ملکوت میں ہوتی ہے۔ یہ ملائکہ کا عالم ہے۔ یہیں ملائکہ بندے کے ساتھ مل کر ذکر کرتے ہیں۔ پھر اس کے بعد عالمِ جبروت میں، اور پھر اس کے بعد عالمِ لاہوت میں جہاں ماسوائے ذاتِ باری تعالیٰ کچھ نہیں پھر عالمِ استغراق ہوتا ہے، جو بے اختیار ہوتا ہے۔

ان عالموں کے احوال کی چار کیفیات ہیں۔ پہلی حالتِ زوال ہے۔

اس میں بندہ مخلوق کی طرح رجوع کرتا ہے۔

• دوسری حالت ذکر کا کمال ہے۔ اس میں بندہ ملائکہ کے ساتھ ہوتا ہے۔

• تیسری حالت اس کی وصال ہے۔ یہاں اولیاء عظام کی محفلیں ہوتی ہیں اور انبیاء علیہم السلام کی زیارت۔

• چوتھی حالت احوال ہے۔ اس میں بندہ زمین کے مخفی خزانے دیکھتا ہے۔

پھر دید لامکاں کا مرتبہ حاصل ہو جاتا ہے۔ اور تو فینق دیدار اُسے عطا کی جاتی ہے، جو دیکھنے کے بعد برداشت بھی کر سکے، اور راز کو راز بھی رکھ سکے۔ راز کو حاصل کرنا کوئی آسان کام نہیں۔ مگر اس سے بھی زیادہ مشکل ہے راز کو راز رکھنا۔

دید لامکاں کی بھی چار حالتیں ہیں۔

پہلی حالت بنکر۔

دوسری حالت: محویت۔ اس عالم میں بندہ اللہ تعالیٰ

کی تجلیات کا اپنی آنکھوں سے مشاہدہ کرتا ہے۔ پھر اس میں

غرق ہو جاتا ہے۔ اور تجلیات کی دو کیفیات ہیں۔ ایک

جلالی اور دوسری جمالی۔

وحد: یہ ایک مقام توحید ہے۔ وجد اور استغراق کا درمیانی مقام،

مقامِ محویت کہلاتا ہے۔ اس مقام میں انسان ٹڑپتا، غرق ہو جاتا ہے۔ اور
باقی سب سے بیگانہ ہو جاتا ہے۔

تمیسری حالت لامکال ہے استغراق۔ (یہ عالم بے اختیار ہے۔)
چوتھی حالت رضا ہے۔

یہ ہیں اللہ تعالیٰ اپنے بندے سے راضی ہو جاتا ہے، اور اس کی
توبہ قبول فرماتا ہے، اور بندے کو اپنا، اور خود کو بندے کا بنا دیتا ہے۔

ہم گناہگاروں پر رحمت کا پانی چاہیے
سب گناہ دھل جائیں گے رحمت کا پانی چاہیے
ہم نہیں بنتے تیرے، اپنا بنائے تو ہمیں

خواجگانِ چشت اہل باصفا کے واسطے! (آمین)

فقیر کی محبت قلب کی روشنی کو تیز کر دیتی ہے، جس سے ایمان کو
تقویت اور ذات کو بقا حاصل ہوتی ہے۔ بقاء کی محبت بقاء ہے، اور
فنا کی محبت فنا ہے۔ جو فنا سے محبت کرتے ہیں، وہ اندھیرے میں
رہتے ہیں۔ اور جو اہل بقاء (اہل اللہ) سے محبت کرتے ہیں، وہ روشنی
سے محبت کرتے ہیں، اور روشنی میں سکون و قرار ہے اور ابدی اطمینان
ہے۔ جس کے ہونے سے کسی قسم کا کوئی خوف لاحق نہ ہوگا۔ (انشاء اللہ)



بابا بشیر

قلندرہ رابعہ ثانی فرماتی ہیں کہ بابا بشیر، حضرت صاحب اور ہم سے بے پناہ عقیدت و محبت رکھنے والے ایک نفس بزرگ تھے۔ آپ بڑی پیاری طبیعت اور نورانی شخصیت کے مالک تھے۔ آپ ان صوفیان کرام میں سے تھے، جو آستانہ تجلیات پر باقاعدگی سے حاضری دیا کرتے۔ آپ کی والہانہ محبت کا انداز اور اس سب صوفیان کرام سے منفرد اور نرالی تھی۔ بابا بشیر جب حضرت صاحب سے ملاقات کرنے ان کے حجرہ پاک کی طرف جاتے، تو تمام راستے کو جھک کر چوم کے، اپنی داڑھی سے صاف کرتے ہوئے جلتے۔ حضرت صاحب کے حجرہ کے بیرونی راستے سے لے کر حجرہ پاک کے اندر داخل ہونے تک۔ اپنے محبوبان کی راہوں میں پلکیں بچھانے کا انداز وادابا بشیر کو خوب آتا تھا۔

قلندرہ صاحبہ فرماتی ہیں کہ جو باقاعدگی سے حاضری دیتا ہے، ان سے ایک آس و یاس کا رشتہ قائم ہو جاتا ہے۔ ہوا یوں کہ کافی عرصہ تک بابا صاحب نے حاضری نہ دی اور ان کی طرف سے کوئی خیر خبر بھی نہ آئی حضرت صاحب کافی فکر مند ہوئے۔ آپ نے بابا صاحب کا اپنی نوری نگاہ سے جائزہ لیا۔

اور قلندرہ صاحبہ کو طلب کر کے فرمانے لگے: ”رابعہ! بابا بشیر کے گھر جا کر مزاج پُرسی کیجئے۔ اُن کو آپ کی مدد کی ضرورت ہے۔“

قلندرہ صاحبہ حضرت صاحب کے فرمان کے مطابق بابا بشیر کی رہائش گاہ تشریف لے گئیں، تو پتہ چلا کہ بابا بشیر بہت بیماری کی حالت میں ہیں۔ بابا بشیر ذیابیطس (Sugar) کے مریض تھے، اور خون میں شکر کی زیادتی کی وجہ سے کافی بیمار تھے، اور کمزور بھی کافی ہو گئے تھے۔ قلندرہ صاحبہ نے بابا بشیر کو فوراً ہسپتال میں علاج کے لئے داخل کروا دیا اور باقاعدگی سے اُن کی بیماری کے دوران مزاج پُرسی اور حتی الامکان تیمارداری کی۔ تقریباً ایک ہفتہ ہسپتال میں زیرِ علاج رہنے کے بعد بابا صاحب کی طبیعت سنبھلی اور آپ اللہ کے کرم سے صحتیاب ہو کر اپنے گھر تشریف لے آئے۔ اور حضرت صاحب اور قلندرہ صاحبہ کو خوب دُعا میں دیتے رہے۔

حضرت صاحب فرماتے ہیں: رابعہ، زندگی میں ایک کام کرنا، دُعا میں اکٹھا کرنا، مانگنا نہیں۔

قلندرہ صاحبہ فرماتی ہیں کہ جب ہم حضرت صاحب سے اُن کے آستانے جھنگ ملنے جاتے، تو حضرت صاحب کی خدمت میں کثیر تعداد میں صوفیائے کرام، بزرگانِ دین، علماءِ حق کا میلانگاہ تھا۔ اور جب ہم حضرت صاحب سے ملاقات کرتے تو حضرت صاحب

ہم سے فرماتے: رابعہ، ان صوفیائے کرام سے شریعت و طریقت و معرفت کے موضوعات پر تبادلہ خیالات کریں، اور پیچیدہ نکات پر سوال جواب کریں، اور اپنا اظہار خیال فرمائیں۔ تاکہ شمع علم کا نور اور بھی زیادہ بڑھ جائے۔ اور اس کی روشنی اور بھی زیادہ تیز ہو جائے۔

حضرت صاحب فرماتے ہیں کہ نور کی یہ صفت ہے کہ بڑھانے سے اور بڑھتا ہے۔ نہ تو اس میں کوئی کمی واقع ہوتی ہے، اور نہ ہی کسی قسم کی کوئی تخصیص ہوتی ہے۔ اس نور کو نورِ اعلیٰ نور کہتے ہیں، جو خود سے روشن ہو اور دوسرے کو بھی روشن رکھے۔ بغیر کسی کمی یا تخصیص کے۔



باب

مسز کٹھیان

قلندرہ رابعہ ثانی فرماتی ہیں کہ مسز کٹھیان ہمارے پُرانے جانتے والوں میں سے ایک نہایت باادب اور باسلیقہ خاتون تھیں۔ آپ کا گھرانہ اندرون سندھ دارو میں آستانہ نشین ایک بزرگ، جو سائیں بابا کے نام سے مشہور تھے، ان کے سلسلہ میں بیعت تھا۔ مگر مسز کٹھیان حضرت صاحب اور ہم سے زیادہ عقیدت رکھتی تھیں۔ سارے گھرانے کے سائیں بابا کے سلسلہ میں بیعت کے باوجود بھی وہ اس سلسلہ میں بیعت نہ تھیں۔

حضرت صاحب فرماتے ہیں کہ جو اپنے دلوں کو ہمیشہ جائز دُعاؤں سے شاد و آباد رکھتے ہیں، اللہ ان کی دُعا میں ضرور قبول فرماتے ہیں اور کرم الہی ہو کر رہتا ہے۔ مسز کٹھیان کا جب آخری وقت آیا تو ان کو شدید لیبہ کا مرض لاحق ہو گیا، جسے (Acute Pancreatitis) کہتے ہیں۔ اور آپ کی حالت اتنی خراب ہو گئی کہ ڈاکٹروں نے جواب دے دیا۔ مسز کٹھیان کو سول ہسپتال کے میڈیکل وارڈ III کے انتہائی نگہداشت کے کمرے (ICU) میں داخل کیا گیا۔

جس کی نسبت صحیح ہوئی ہے، اس کی مدد ضرور کی جاتی ہے۔

قلندرہ صاحبہ فرماتی ہیں کہ حضرت صاحب نے ہمیں طلب کیا اور فرمانے لگے کہ ہم نے مسنر کٹھیان کو غائبانہ بیعت عطا کر دی ہے۔ اب وہ ہماری بیٹی ہے۔ آپ اسی وقت ہسپتال جائیں، مسنر کٹھیان کو پاک و صاف کریں، اور ماحول کو معطر کریں، اس لئے کہ مُرشد پاک رحمۃ اللہ علیہ وہاں تشریف لے گئے ہیں، اور انہیں اس ماحول سے تکلیف ہو رہی ہے۔

قلندرہ صاحبہ حضرت صاحب کے فرمان کے مطابق فوراً مسنر کٹھیان کے پاس ہسپتال پہنچ گئیں۔ انہیں پاک و صاف کیا، خوب خوشبو لگائی اور ماحول کو بھی معطر کیا۔ اس کے بعد مسنر کٹھیان کا ذکر اللہ شروع ہو گیا۔ اور شام ۵ بجے سے لے کر رات ۹ بجے تک عالم بے اختیاری میں ذکر کرتی رہیں۔ ہسپتال کے عملے کو کچھ سمجھ میں نہیں آ رہا تھا۔ اور آخر کار مسنر کٹھیان ذکر اللہ کرتے کرتے عارفیہ سلسلہ کی نسبت کا توشہ لے لے اللہ تعالیٰ کو پیاری ہو گئیں۔



احوالِ سفر

مُرشدِ پاک فرماتے ہیں کہ جو فقیر سے محبت کرتا ہے، وہ فقیر کے خیال میں رہتا ہے۔ اور فقیر کا خیال عالمِ ناسوت (دُنیا) سے لے کر عالمِ لاہوت تک کی سیر کر دیتا ہے۔ ہر فانی شے کی محبت فانی ہے۔ اور اس میں سکون نہیں پریشانی ہے۔ دنیا دارِ فانی ہے، اور فانی سے محبت اندھیرا ہے، دھوکا ہے۔ فقیر کی محبت باقی ہے، نور ہے۔ اور نور میں قرار ہی قرار ہے، سکون و اطمینان ہے۔ دنیا ایک بازار ہے جو بہت جلد بند ہونے والا ہے۔ اور جو لوگ بازار بند ہونے سے پہلے اپنے گھر کی ضروریات خرید لیتے ہیں، وہ ایک بہت بڑی پریشانی اٹھانے سے بچ جاتے ہیں۔ اور جو لوگ بازار بند ہونے کے بعد اپنی ضروریات کا احساس کرتے ہیں، وہ محروم رہتے ہیں۔ اور وقت پڑنے پر پریشانیوں کا سامنا کرتے ہیں۔ جن کے پاس سامانِ سفر یا زادِ راہ ہوتا ہے، وہ سفر سے گھبراتے نہیں۔ اور جن کے پاس سامان نہیں، وہ تو سفر سے ڈرتے ہیں۔ ہر انسان کو دو سفر کی حالتیں درپیش آتی ہیں۔

یہ پہلی حالت سفر دنیاوی زندگی۔

دوسری حالت موت کے بعد آخرت کا سفر درپیش آتا ہے۔

اہل اللہ کی محبت اور صحبت سے آخرت کا سامان اس دنیا سے اکٹھا کیا جاتا ہے۔ ہر انسان کا اپنا سفر، اپنا سامان مگر سب کی ایک منزل مقصود، یعنی اس کا حقیقی محبوب۔

جب تک انسان کے اندر خلوص پیدا نہیں ہوتا، راستہ نہیں ملتا۔ اس راہ میں جس نے طمع کو ترک کیا، زبان پر قدرت حاصل کی اور نفس کے خلاف جہاد شروع کیا، اللہ اس پر ضرور کرم فرماتے ہیں اور وہ اپنی منزل کو جا پہنچتا ہے۔



باب

سائیں بابا

قلندرہ رابعہ ثانی مسز کٹھیان کے گھرانے کے بزرگ سائیں بابا کا واقعہ بیان کرتے ہوئے فرماتی ہیں کہ سائیں بابا سے ہماری اور حضرت صاحب کی ملاقات مسز کٹھیان کی وجہ سے ہوئی۔ سائیں بابا ایک عجیب رومانی طاقت کے مالک بزرگ تھے۔ سائیں بابا کو معدے کا اسر اور پتے کی پھری کی شکایت تھی۔ ان بیماریوں کی وجہ سے ان کی طبیعت بگڑ جایا کرتی تھی۔ ایک دن خبر آئی کہ سائیں بابا کی طبیعت کافی ناساز ہے، اور انہیں کراچی کے ایک ہسپتال میں داخل کر دیا گیا ہے۔ اور ڈاکٹروں کا کہنا ہے کہ ان کی جان بچانے کے لئے فوری طور پر آپریشن کرنا پڑے گا۔

سائیں بابا نے حضرت صاحب کی بارگاہ میں التجا پیش کی کہ میری صحتیابی کے لئے دعا فرمائیں۔ اور اگر مناسب سمجھیں تو قلندرہ صاحب کو میرے آپریشن کے وقت میرے ساتھ موجود رہنے کی اجازت عطا کر دیں۔ حضرت صاحب نے سائیں بابا کی گزارشات قبول کر لیں اور قلندرہ صاحبہ کو سائیں بابا کے پاس آپریشن کے وقت موجود رہنے کا حکم دیا۔ سائیں بابا کا آپریشن ہو رہا تھا اور قلندرہ صاحبہ سارا وقت آپریشن تھمیر

کے باہر موجود رہیں۔ آپ فرماتی ہیں کہ جب سائیں بابا کو آپریشن کے بعد باہر لایا گیا، اور آپ ابھی غنودگی کی حالت میں تھے، اس وقت سائیں بابا نے کچھ پل کے لئے آنکھیں کھولیں، ہمیں دیکھا، اور کہنے لگے: ”قلندرہ صاحبہ، آج آپ کے مرشد پاک نے ہماری جان بچالی۔“ اور پھر دوبارہ اپنی آنکھیں بند کر لیں اور گہری نیند سو گئے۔

جب قلندرہ صاحبہ حضرت صاحب کی خدمت

میں سائیں بابا کا احوال پیش کرنے آئیں، تو حضرت صاحب فرمانے لگے کہ آپریشن کے وقت ہم آپریشن ٹھیٹر میں موجود تھے اور ڈاکٹروں کو ہدایت دے رہے تھے کہ اس طرح آپریشن کرو۔ کیونکہ ڈاکٹر یہ فیصلہ نہیں کر پا رہے تھے کہ کیا کرنا چاہیے۔ اگر ہم نہ ہوتے تو آج سائیں بابا آپریشن ٹیبل سے زندہ بچ کر نہ آتے۔“



سمندری بزرگ

حضرت صاحب فرماتے ہیں کہ جو سمندری بزرگ ہوتے ہیں، وہ بہت طاقت کے مالک ہوتے ہیں۔ سمندر کا سارا اندرونی اور بیرونی نظام جس میں سمندر کا اتار چڑھاؤ، موجوں اور لہروں کی روانی، پانی کا ٹھہراؤ اور طوفان سب سمندری بزرگوں کے اختیار میں ہوتا ہے۔

قلندرہ رابعہ ثانی فرماتی ہیں کہ کچھ دن پہلے ہمارا بڑا نواسہ محمد جسے سب پیار سے جمودی پکارتے ہیں، اپنے اسکول سے آیا اور کہنے لگا کہ مجھے اسکول کے ایک دوست نے بتایا ہے کہ کراچی کے ساحل سمندر کلفٹن پرائیک ویرانہ میں یہاں ایک چٹیل (Lafayette) رہتی ہے یہ بہت خطرناک ہے سب اس سے ڈرتے ہیں اور دور رہتے ہیں۔ اور اس کا یہ معمول ہے کہ آدھی رات کے بعد سمندر میں چلی جاتی ہے اور دیر گئے تک کچھ جاؤ کرتی ہے۔ جمودی کی اس نا سمجھی کی بات کو درست کرتے ہوئے قلندرہ صاحبہ نے اسے اس طرح سمجھایا کہ بیٹا، وہ عورت کوئی چٹیل یا جن نہیں ہے، وہ ایک سمندری بزرگ ہیں۔ اور سمندری بزرگ کافی جلالی طبیعت کے مالک ہوتے ہیں۔ اور رات کو وہ اس لئے سمندر میں کھڑے ہو کر ورد کرتے ہیں۔

کہ جو وظیفہ وہ کرتے ہیں اس کا اثر جلالی ہوتا ہے۔ اور جلالی وظیفہ
پڑھنے سے جسم میں آگ جلنے کی سی کیفیت محسوس ہوتی ہے۔ اور اس
وظیفہ کے جلالی اثر کی شدت کو کم کرنے کے لئے اسے آدھی رات کے ٹھنڈے
وقت ٹھنڈے پانی میں کھڑے ہو کر پڑھا جاتا ہے۔

قلندرہ صاحبہ کا اس طرح ایک پیچیدہ نکتے کو سہل انداز میں
بیان کرنے سے نا سمجھ جمودی کے ذہن میں ایک مشکل بات آسانی
سے سمجھ آگئی۔



شبیبہ والے بزرگ

قلندرہ رابعہ ثانی فرماتی ہیں کہ ہمیں اپنے ایک قریبی ملنے والے سے پتہ چلا کہ کراچی میں ایک بزرگ قیام پذیر ہیں جن کے آستانہ پر حضرت صاحب کی شبیبہ مبارک لگی ہوئی ہے۔ قلندرہ صاحبہ یہ بات سُن کر کافی حیرت زدہ ہوئیں، اس لئے کہ قلندرہ صاحبہ ان تمام بزرگوں اور درویشوں کو پہلے سے جانتی تھیں۔ جو حضرت صاحب سے عقیدت و محبت رکھتے تھے۔ اس لئے کہ ان سب صوفیاء کرام کا یہ معمول رہا کہ اکثر اوقات حضرت صاحب کی خدمت میں حاضر ہونے آتے۔

قلندرہ صاحبہ فرماتی ہیں کہ ہم نے ان شبیبہ والے بزرگ کا ذکر حضرت صاحب سے کیا اور اجازت چاہی کہ اس معاملے کی صداقت کی تصدیق کی جائے۔

حضرت صاحب کی رضا مندی سے قلندرہ صاحبہ ان بزرگ کے آستانے پہنچ گئیں۔ آپ فرماتی ہیں کہ واقعی ان بزرگ کے آستانے کے ایک بڑے سے کمرے میں حضرت صاحب کی شبیبہ لگی ہوئی

تھی۔ اور اُس وقت وہ بزرگ اُس کمرے میں اپنی مسند پر تشریف فرما تھے۔ جونہی ان بزرگ نے ہمیں دیکھا تو فوراً باادب کھڑے ہو گئے اور ہمیں سلام کیا۔

قلندرہ صاحبہ ان بزرگ کے اس غیر معمولی تعظیمانہ رویہ پر حیرت زدہ ہوئیں۔ یہ بزرگ قلندرہ صاحبہ سے فرمانے لگے ”میں اس لئے آپ کی تعظیم میں کھڑا ہو گیا کہ جب آپ تشریف لارہی تھیں تو آپ کے قلب میں مجھے آپ کے مُرشد کی شبیہ نظر آئی۔ اس لئے میں آپ کے مُرشد کے احترام میں باادب سلام پیش کرنے کے لئے کھڑا ہو گیا۔“

قلندرہ صاحبہ کی ان بزرگ کے ساتھ کچھ دیر ملاقات جاری رہی۔ دورانِ ملاقات ان بزرگ نے حضرت صاحب کی خدمت میں حاضر ہونے کا اظہارِ خیال کیا اور اجازت چاہی۔ ان بزرگ کی گزارش حضرت صاحب نے قبول فرمائی اور جب یہ بزرگ حضرت صاحب کی خدمت میں حاضر ہوئے، تو عرض کرنے لگے کہ حضور کافی برسوں سے میرا ذکر بند ہو گیا ہے۔ ازراہِ کرم حضور آپ اپنی باطنی توجہ سے میرا ذکر دوبارہ شروع کر دیں۔ قلندرہ صاحبہ فرماتی ہیں کہ حضرت صاحب نے ان بزرگ کو تقریباً آدھے گھنٹہ تک خصوصی توجہ دی، تب جا کر ان بزرگ کا ذکر دوبارہ جاری ہوا۔

کون جیتتا

طارق بھائی کا بیٹا صابر عارفی افضلی شرمیلا، کم گو، لوگوں سے کم گھٹنے ملنے والا، بالکل ایسا نہیں ہے، بلکہ صرف ایک بار اس نیچے سے دوستی ہونے کی دیر ہے، پھر دیکھئے کہ صابر کیسے کھل کر آپ کے سامنے آتا ہے۔ ابھی پچھلے دنوں صابر کے اسکول کی گرمیوں کی چھٹیاں چل رہی تھیں۔ تقریباً روزانہ صبح طارق بھائی کے ساتھ صابر سے ملاقات ہوتی۔ اور ہماری دوستی گہری سے گہری ہوتی چلی گئی۔ میرا اور صابر کا روزانہ کسی بات پر کھیل ہی کھیل میں ایک مقابلہ ہوتا۔ اور میں روزانہ ہان بوجھ کر صابر سے ہار جاتا۔ مجھ سے مقابلہ میں جیت کر صابر بڑا خوش ہوتا۔ میں ہر روز کہتا صابر کی جیت کی خوشی منانی جائے گی۔

نیچے کا دل پہلانے کی خاطر میں نے ایک انوار کو اس کی من پسند جگہ (Dunkin Donuts) ریسٹوران میں اُسے ناشتہ کرنے کی دعوت دی۔ ہم دونوں انوار کی صبح بعد از محفل (Dunkin Donuts) چلے گئے۔ جانے سے پہلے میں صابر کو اپنے ساتھ گھر لے آیا۔ کپڑے تبدیل کئے اور اپنے کمرے کی دراز کے خانہ سے ایک مخصوص قم صابر کی دعوت کے لئے

اٹھائی۔ اس کے بعد ہم دونوں (Dunkin Donuts) چلے گئے خوب مزے
 مزے کی چیزیں کھائیں خوب گھومے پھرنے عیش کیا، تفریح کی۔ اور تقریباً
 دوپہر ساڑھے بارہ بجے صابر کو اس کے گھر چھوڑ کر اپنے گھر چلا آیا۔ اور اپنے
 کمرے میں آکر اپنی دراز کو کھولا اور بقیہ پیسے واپس رکھنے لگا۔ تو اس وقت
 جو دیکھا اس کو دیکھ کر حیران رہ گیا کہ جتنے پیسے میں اپنے ساتھ لے کر نکلا
 تھا، میں اتنی ہی رقم میرے دراز کے خانے کے سامنے رکھی ہوئی تھی۔ میں
 خود پر ہنسا اور پھر سوچا آج صابر واقعی مجھ سے جیت گیا۔

جب صابر کی ولادت ہوئی تو حضرت صاحب نے صابر کا نام
 رکھا اور اپنے دست مبارک سے بیعت فرمائی۔ صابر میرے سامنے پیدا
 ہوا، بڑا ہوا، دوست بنا، اکثر چپ رہنے والے، شرمیلے والے چھوٹے
 سے بچے نے کھیل ہی کھیل میں مجھے جیت کا ایک نیا مطلب سکھایا۔ پھر
 مزے کی بات یہ کہ صابر سے کھیل میں جیتے ہوئے پیسوں سے میں نے
 اپنے اہل و عیال کو شام کے وقت دوبارہ اسی ریسٹوران میں جیت
 کی خوشی میں ایک اور دعوت دی۔ اس کو کہتے ہیں ڈبل خوشی ڈبل جیت۔
 اور اس پر یہ کہ میرے گھر والے پوچھنے لگے پیسے کہاں سے آئے، کیا بتانا کہاں سے آئے۔ اور کس کی سمجھ
 میں آتا اگر بتاتا بھی۔ صابر مجھ سے کہتا ہے۔ ”یو آر مائی بیسٹ فرینڈ ان حلقہ“
 (You are my best friend in Halqa) (حلقہ میں تم میرے بہترین
 دوست ہو۔) بیشک صابر! ہم زندگی بھر کیلئے بہترین دوست ہیں۔ (آمین)

باب

توبہ

قلندرہ رابعہ ثانی فرماتی ہیں کہ جب ہمارے چھوٹے صاحبزادے عارف اکرام عارفی افضلی اپنی اعلیٰ تعلیم کے لئے امریکہ گئے ہوئے تھے تو ایک دن عارف بیٹے کا فون آیا اور عرض کرنے لگا کہ مٹی کل میرے امتحان کا پرچہ تھا۔ اور امتحان سے ایک رات پہلے میں رات دیر گئے تک پڑھائی میں مشغول رہا۔ پڑھتے پڑھتے ایک وقت ایسا آیا کہ مجھے محسوس ہوا کہ میرا دماغ ایک دم خالی ہو گیا ہے۔ سر بھاری ہونے لگا اور پھر ایسا لگ رہا تھا کہ میں سب کچھ بھول گیا ہوں۔ جیسے دماغ بالکل خالی ہو گیا ہو۔ ابھی میں اسی کشمکش میں تھا کہ مجھے ایک چکر سا آیا، دوبارہ سے میرا سر ہلکا ہو گیا، اور مجھے اپنی کتاب اور سبق آسانی سے ذہن نشین ہو گیا اور آج میرا امتحانی پرچہ بہت اچھا ہوا۔ مٹی آپ ازراہ کرم حضرت صاحب کی خدمت میں میری یہ گزارش پیش کر دیں کہ کیا وہ اس وقت میرے لئے دعا کر رہے تھے جب میں پڑھائی کر رہا تھا۔ قلندرہ صاحبہ نے عارف بھائی سے ٹیلی فون پر بات کرنے کے بعد حضرت صاحب کی خدمت میں عارف بھائی کی گزارش پیش کر دی۔ حضرت صاحب

عارف بھالی کی بات سن کر مسکرائے، کامیابی کی دعائیں دیں اور فرمانے لگے کہ اس بے وقوف سے کہہ دو کہ میں اس وقت اس کو اپنی توجہ دے رہا تھا تاکہ عارف کو اس کا سبق اچھی طرح ذہن نشین ہو جائے۔ اور اس کا امتحان اچھا ہو جائے۔

مُرشد پاک فرماتے ہیں کہ بڑا ہی کوئی خوش نصیب ہے وہ جو فقیر کے خیال میں ہے۔ فقیر کا خیال عالم ناسوت (یعنی دنیا سے لے کر عالم لامکاں تک کی سیر کرادیتا ہے۔ اور خیال کا تعلق ظاہر کی آنکھ سے نہیں بلکہ تصور سے ہوتا ہے۔ تصور شیخ ایک نعمت عظیم ہے۔



باب

دسترس

حضرت صاحب فرماتے ہیں کہ فقیر کی نگاہ میں ہر عالم ہر وقت
بیشتر نظر ہوتا ہے۔ فقیر زمان و مکان کی زنجیروں کا پابند نہیں ہوتا۔
بلکہ اللہ تعالیٰ نے زمان و مکان کو فقیر کے دستِ قدرت میں دے دیا
ہے۔ اور فقیر جب چاہے جہاں چاہے، وہاں اس کی دست رس
ہوتی ہے۔ فقیر کو اللہ تعالیٰ کی طرف سے مکاشفہ غیبی عطا ہوتی ہے۔
وہ اس عالم میں رہتے ہوئے بھی عالمِ آخرت کی خبر رکھتا ہے۔

فلندہ رابعہ ثانی فرماتی ہیں کہ یہ واقعہ ان دنوں کا ہے کہ جب
ہماری بڑی بیٹی روبینہ عارفی اپنے اہل و عیال کے ساتھ امریکہ کے
شہر لنکیانہ میں رہا کرتی تھی۔ ایک دن صبح سویرے ہمیں روبینہ بیٹی کا
امریکہ سے فون موصول ہوا اور روبینہ کہنے لگی کہ ممی لنکیانہ میں ایک
بہت بڑا خطرناک طوفان آنے والا ہے۔ اور اس طوفان کا رخ عین
ہمارے شہر کے اس حصہ کی طرف ہے جہاں میری رہائش گاہ ہے۔
سارے شہریوں کو شہر خالی کرنے کو اور محفوظ مقامات پر منتقل ہو جانے
کا اعلان بار بار کیا جا رہا ہے۔ سب لوگ شہر چھوڑ کر ایک زمین

محفوظ مقام پر پناہ گزین ہو گئے ہیں۔ مگر ہم لوگ اپنا گھر چھوڑ کر نہیں جا رہے ہیں۔ ہم نے اپنے گھر کو چاروں طرف سے بالکل اچھی طرح سیل بند کر دیا ہے۔

روبینہ باجی اس وقت فون پر بہت گھبرائی ہوئی تھیں، اس لئے کہ آپ کے تینوں بچے سہیلہ، محمد اور ولید حضرت صاحب کی بیعت میں نہیں تھے۔ روبینہ باجی نے قلندرہ صاحبہ سے درخواست کی کہ حضرت صاحب کی خدمت میں بچوں کی بیعت ہی گزارش پیش کر دیجئے، اور طوفان کے ٹل جانے کی دعا کی عرض بھی پیش کر دیں۔ اس لئے کہ اس مشکل گھڑی میں ہمارا اللہ تعالیٰ اور حضرت صاحب کے سوا کوئی اور مددگار نہیں۔

قلندرہ صاحبہ فرماتی ہیں کہ طوفانی ہواؤں کی زوردار گھڑ گھڑاہٹ کی آوازیں ہمیں صاف فون پر سنائی دے رہی تھیں۔ قلندرہ صاحبہ نے فوراً روبینہ باجی کی گزارشات حضرت صاحب کی خدمت میں پیش کر دیں۔ حضرت صاحب نے غائبانہ طور پر روبینہ باجی کے بچوں کو ہارنی افضلی بیعت عطا فرمائی۔ اس کے بعد قلندرہ صاحبہ اپنے معمول کے مطابق نسکیٹری تشریف لے گئیں، اور جب دوپہر کو واپس آستانہ لوٹیں تو پہلے حضرت صاحب کے حجرہ پاک کی طرف تشریف لے گئیں۔ اس وقت حضرت صاحب کے حجرے کا دروازہ اندر سے بند تھا، اور

خلافتِ توقع حضرت صاحب کی گہری نیند سونے کی آوازیں اندر سے
باہر تک صاف سنائی دے رہی تھیں۔

قلندرہ صاحبہ کافی حیران و پریشان ہوئیں، اس لئے کہ اس سے
پہلے حضرت صاحب کو کبھی گہری نیند سوتے نہیں دیکھا تھا۔ حضرت
صاحب تو بعد نماز فجر تلاوتِ کلامِ پاک اپنے ورد و اوراد پڑھنے کے بعد
صرف تھوڑی دیر کے لئے اپنی آنکھیں بند کر لیا کرتے تھے تاکہ تھکاوٹ
کا زور ٹوٹ جائے۔ کبھی نہ سونے والے حضرت صاحب آج گہری نیند
سو رہے تھے۔ قلندرہ صاحبہ بار بار حضرت صاحب کے حجرہ پاک کی
طرف مانتی رہیں مگر ہر بار حضرت صاحب کو گہری نیند سوتا پاتیں اور
واپس لوٹ جاتیں۔ اس کشمکش کے عالم میں دوسرے دن صبح
سویرے تقریباً ساڑھے تین بجے روبینہ باجی کا امریکہ سے خیر خیریت
کا فون آیا کہ طوفان تو آیا، مگر اس کا رخ اللہ کے کرم سے مٹ گیا، اور شہر
کے باہر سے ہوتا ہوا گزر گیا۔ حضرت صاحب کی نگاہِ کرم سے ہمارے
گھر کا ایک گملا تک نہیں ٹوٹا۔ حضرت صاحب کی خدمت میں
ہمارے اہل و عیال کی جانب سے دلوں کی گہرائیوں کے ساتھ شکرانہ
پیش کر دیئے۔

قلندرہ صاحبہ یہ خوشی کی خبر سنانے حضرت صاحب کے حجرہ
پاک تشریف لے آئیں، دیکھا کہ اس وقت حجرہ کا دروازہ کھلا تھا۔

اندر سے نعت شریف کی آوازیں آرہی تھیں۔ اور حضرت صاحب آرام سے بیٹھے مسکرا رہے تھے۔ جب قلندرہ صاحبہ آپ کی خدمت میں حاضر ہوئیں اور روبینہ باجی کا شکرانہ پیش کیا، تو حضرت صاحب فرمانے لگے: ”رابعہ، آج تک ہمیں اتنی محنت کبھی نہیں کرنی پڑی۔ طوفانِ کارخ موڑنا کوئی آسان کام نہیں۔ روبینہ بیٹی نے اپنے گھر کو اس مضبوطی کے ساتھ بند کر رکھا تھا کہ اندر داخل ہونا مشکل تھا۔“ اور طوفانِ کارخ موڑتے ہوئے آپ اپنے کندھا مبارک کو بھی ہلاتے جاتے، جیسے آپ نے اپنے کندھوں کے زور سے طوفان کو واپس دھکیلا ہو۔ حضرت صاحب فرمانے ہیں کہ فقیر کبھی نہیں سوتا، اور جب اس کی آنکھیں بند ہوتی ہیں، تو اس کا قلب جاگ رہا ہوتا ہے۔

قلندرہ رابعہ ثانی فرماتی ہیں کہ حضرت صاحب کے آرام فرمانے کا ایک مخصوص و منفرد انداز تھا۔ آپ دائیں کندھے کی جانب قبلہ رخ لیٹتے اور آپ کا دایاں ہاتھ بائیں کندھے پر ہوتا اور آپ کا بائیں ہاتھ سیدھا آپ کے پاؤں مبارک پر رکھا ہوتا۔ اور آپ کے چہرہ پہ ہلکی سی مسکراہٹ نورانیت اور معصومیت کے اثرات صاف نمایاں ہوتے۔



باب

قیام گاہ

فلندره رابعہ ثانی فرماتی ہیں کہ حضرت صاحب نے فرمایا:
”رابعہ، جب تم اس دنیا سے پردہ فرمالیں، تو پریشان مت ہونا۔
صرف چار آدمیوں کا انتظام کرنا، جو تم کو ہماری آرام گاہ تک چھوڑ آئیں،
پھر وہاں میں اپنے رب سے سوال کروں گا کہ اے میرے اللہ! تیرے
اس فقیر نے اپنی ساری زندگی تیری راہ میں گزار دی، اب میں تیرے
حضور میں حاضر ہوں۔ بتا اب تیرے پاس میرے لئے کیا ہے۔“
فلندره رابعہ ثانی، اشک بار آنکھوں، زخمی دل اور تڑپتی رُوح
کو قابو میں رکھتے ہوئے فرماتی ہیں کہ حضرت صاحب نے اپنی
حیات مبارکہ میں اپنی آخری آرام گاہ کی جگہ منتخب کر لی تھی جو کہ
حضرت عبداللہ شاہ غازی بابا رحمت اللہ علیہ کے مزار پر الوار کے سایہ
میں ہے۔

فلندره صاحبہ فرماتی ہیں کہ بہت عرصہ پہلے ہی اس جگہ جہاں
حضرت صاحب کی آخری آرام گاہ ہے۔ ہم نے قانونی طور پر ہدیہ ادا

کر کے اپنے نام مخصوص کرائی تھی۔ اس جگہ کا باقاعدہ معاوضہ کرنے اور جائزہ لینے حضرت صاحب بذاتِ خود قلندرہ صاحبہ کے ساتھ تشریف لائے۔ حضرت صاحب نے اپنی آخری آرام گاہ کو پسند فرمایا۔ پھر قلندرہ صاحبہ سے فرمانے لگے کہ ”راجہ! اس زمین کے برابر والی زمین کو آپ اپنے لئے ہمارے ساتھ مخصوص کروالیں۔“

آج جہاں حضرت صاحب کا مزار پاک قائم ہے، اس جگہ دراصل دوزمینیں ہدیہ کی گئیں تھیں۔ ایک حضرت صاحب کے لئے اور دوسری قلندرہ راجہ ثانی کے لئے، حضرت صاحب کے فرمان کے مطابق قلندرہ صاحبہ نے حضرت صاحب کے مزار پر انوار کے واسطے فراہم کرنے کے لئے اپنی جگہ سے دست برداری اختیار کر لی، تاکہ مزار پر انوار پرانے والے عاشقین، محبتیں اور حاضرین کو آسانی و آرام مہیا کیا جائے۔ اور حضرت صاحب آرام اور شان و شوکت کے ساتھ اپنے مزار پر انوار مرکز تجلیات میں ایک متعین وقت تک قیام پذیر رہیں

محترمہ قلندرہ صاحبہ کی ذات پاک وہ دل پذیر اور نور نظیر ہستی ہیں، جنہوں نے اپنی زندگی، اور یہاں تک کہ اپنی آرام گاہ حضرت صاحب کی نذر کر دی۔

حضرت صاحب فرماتے ہیں کہ ”فقیر ایک پرندہ ہے، جو اپنی پرواز کرنے والا ہے جب وہ پرندہ اڑ جائے گا، تو پھر فقیر کو یاد کرو گے۔“

اسے جذبہ دل گر میں چاہوں ہر چیز مقابل آجائے
 منزل کے لئے دو گام چلوں اور سامنے منزل آجائے
 ہاں یاد مجھے تم کر لینا، آواز مجھے تم سے لینا
 اس راہِ محبت میں کوئی درپیش جو مشکل آجائے
 اسے رہبرِ کامل چلنے کو تیار تو ہوں، پر یاد رہے
 اس وقت مجھے پہنچا دینا جب سامنے منزل آجائے
 کشتی کو خدا پر چھوڑ بھی دو کشتی کا خدا خود حافظ ہے
 مشکل تو نہیں ان موجوں میں، بہتا ہوا ساحل آجائے
 اس جذبہ دل کے بارے میں اک مشورہ تم سے لیتا ہوں
 اس وقت مجھ کو لازم ہے، جب تم پہ میرا دل آجائے
 اس زخمِ جگر کو سی ٹوں گائیں انسکوں کو بھی پی ٹوں گا
 اس نالہ غم کا کیا میں کروں ہونٹوں پہ میرے جو آجائے
 اسے دل کی خلیق چل یونہی ہی چلنا تو ہوں ان کی محفل میں
 اس وقت مجھے چوز کا دینا جب رنگ پہ محفل آجائے!
 اسے جذبہ دل گر میں چاہوں، ہر چیز مقابل آجائے
 منزل کے لئے دو گام چلوں، اور سامنے منزل آجائے



باب مُتَلَشِّی

دل، زندگی کی تپتی ہوئی دُھوپ میں ایک سلگتا ہوا صحرا ہے۔
 اور اہل اللہ کی محبت ایک ٹھنڈا سایہ۔ اے اہل محبت، میرے دل
 کے صحرا پر اپنے عشق کا سایہ ڈال دے۔ میرے سینے کی آتشِ قلب
 کی جلن اور روح کی ٹرپ کو قرار بخش دو، سکونِ دل عنایت کر دو، اور
 راحتِ ایمان عطا کر دو۔ اپنے عشق کی دولت میں کبھی نہ ختم ہونے والا
 خزانہ عطا کر دو۔ (آمین)

کچھ اس طرح تیرے خیالوں میں گم ہو جاتا ہوں
 اکثر میں، میں نہیں رہتا تم ہو جاتا ہوں!
 اہل ظاہر کی محبت اور ہے۔ وہ ناسوتی ہے۔ یعنی زبانی،
 جھوٹی محبت۔ اہل اللہ کی محبت صادق ہے، یعنی قلبی محبت۔
 اہل ظاہر کی عبادت جسمانی اور ظاہری ہیں۔ اور اہل محبت کی عبادت
 اور ہیں۔ دیدارِ باہل باطن کی عبادت عظیم ہے۔ اور قدمِ بوسی اہل محبت
 کا وضو، اور بغیر وضو کے عبادت جائز نہیں۔ اہل محبت اپنی معصوم
 اوڑوں سے انسان کی آنکھوں کے راستے سے ان کے دل تک کا سفر طے

کر لیتے ہیں۔ دل کا تعلق محبت سے ہے، اور محبت کا تعلق محبوب سے۔ دل محبت کا پیاسا ہے اور روح محبوب کی متلاشی۔ محبت کو ایک ایسے ریسر کی تلاش ہے کہ جس کی نگاہوں کے اشارے سے دل کی دنیا بدل جاتی ہے۔ محبت ایک اونچی نیچی گھائی ہے جو اس اونچ نیچ کی تکالیف صبر و شکر اور استقامت سے جھیل جلتے ہیں، وہ اس راہ محبت میں صادق ہوتے ہیں۔ اور ثابت قدمی کے ساتھ رہ سکتے ہیں۔

کوئی کیا جانے راہ محبت کی ہے۔ اس محبت کا سفر حرف میم (م) سے شروع ہوتا ہے اور ”ت“ پر ختم ہوتا ہے۔ اس میم سے مراد مطلوب اور ”ت“ سے مراد تعلق ہے۔ جو طالب و مطلوب کے بیچ ہے۔ اور اس ظالم محبت کے میم اور ”ت“ کے بیچ کا تعلق حرف ”و“ یعنی وہ ذات ہے جو واہد اور موت سے پاک ہے۔ یعنی معبود جو باقی ہے۔ اور بقا کی سرزمین کا مالک ہے۔ اور جو کوئی معبود سے محبت کرتا ہے، وہ اپنے حقیقی محبوب اور معبود کی ذات کے سوا کسی اور ذات کو نہیں پہچانتا۔ اس میم، و، اور ”ت“ کی حقیقت ہے موت۔ یہ محبت کا اصل نام ہے۔ یعنی وقت سے پہلے مرجانا۔ (فنا فی اللہ) بقا باللہ۔

اہل ظاہر کو اس وقت موت آتی ہے جب ان کے فانی جسم سے

روح قبض کر لی جاتی ہے۔ یہ ظاہری موت ہے۔ اور جب کسی کے دل میں اہل اللہ، رسول اللہ صلی اللہ علیہ وسلم اور اللہ تعالیٰ کی محبت کی روح بھونکی جاتی ہے، تو وہ دل جو بقاء کا شیدائی ہے، جامِ عشق پی کر شہید ہو جاتا ہے۔ شہادت اس موت کا نام ہے جو موت کو مار کر باقی رہتی ہے۔ اہل محبت ظاہری زندگی رکھتے ہوئے، قلبی جامِ شہادت کے گھونٹ خوب مزے لے لے کر پیتے ہیں۔

محبت ایک جامِ موت ہے جس کو فنا نہیں جو فنا فی اللہ ہو گیا، اس کو بقاء باللہ کر دیا گیا۔ اور یہ اپنے معبود کے دربار میں زندہ ہیں اور انہیں رزقِ محبت ملتا رہتا ہے جس کا اہل دنیا کو شعور نہیں۔

محبت کے متلاشیوں، یعنی طالب و مطلوب، محب و محبوب کے ظاہری مزارات تو اس کرۂ ارض پر موجود ہیں، مگر حقیقت میں ان کے وجود اور ذات کے مزارات سر زمین بقاء میں قائم ہیں۔ ان سے محبت کے متلاشیوں کا وجود سر زمینِ معبود میں دفن ہے۔ معبود محبت کے ساگر کا وہ انمول سیپ ہے کہ جس کے سینہ پاک کے قلب میں اہل محبت ایک موتی کی طرح دفن ہیں۔ اہل ظاہر کیا جانے کہ سینہٴ سیپ میں کون سی ذات چھپی ہوئی ہے۔ یہ اہل محبت کے موتی طالب کے باطنی حسن کا زیور ہیں کہ جس کے پہننے سے طالب کی قدر و منزلت اور بھی زیادہ بڑھ جاتی ہے اور اس کے ظاہری و باطنی حسن

میں اور بھی زیادہ نکھار لئے جاتے ہیں، اور طالب کی ذات سنورتی جاتی ہے۔
 کمال تو اس معبود کی ذات میں ہے جو اپنے محبوب کا محبوب ترین ہے۔
 اہل ظاہر معبود کو پکارتے ہیں، یہ معبود کی نگاہ ایمان میں جائز ہے۔
 (بے شک)۔ مگر ذرا معبود کو تو دیکھئے، وہ اپنے محبوب کو پکارتا ہے اور
 معبود اپنے محبوب کو دیکھ کر اپنا ایمان تازہ کر لیتا ہے۔ معبود کے لئے سب
 جائز ہے۔ وہ ہر شے سے پاک و بے نیاز ہے۔

ایمان کی اگر دو حالتیں ہو جائیں تو یہ کفر ہے۔ کوئی تعظیم کرے
 تو کس کی، نفی کرے تو کس کی۔ ایمان کی دو حالتیں ہو ہی نہیں سکتیں،
 اس لئے کہ اہل ظاہر جانتے ہیں کہ دو آنکھوں سے مل کر ہمیشہ ایک
 ہی نظارہ دکھائی دیتا ہے۔ آنکھیں دو، نظارہ ایک۔ دل ایک، محبوب
 ایک، مطلوب ایک، معبود ایک۔ یہ ایک مکمل یک جا ایت کا عالم
 ہے۔ نہ کسی کی ذات میں اضافہ اور نہ کسی کے وجود میں تخصیص۔ دل
 زندگی کی تپتی ہوئی دھوپ میں ایک سلگتا ہوا صحرا تو ہے، مگر ان کے لئے
 نہیں کہ جن کے دل کو اہل محبت کے عشق کے سایہ کا سہارا ہے۔

میرا دل ایک صحرا ہے یا اللہ، اپنے وجود کی محبت اور اپنے محبوب
 کے ذات عشق کا سایہ میرے قلب میں ڈال دو۔ (آمین) مجھے بچا
 لو، اپنا ہمیشہ کے لئے بنا دو۔ میرے دل کے صحرا میں اپنی محبت کا
 مینار قائم کر دو۔ اور اس مینار محبت کی روشنی سے میرے ذات و

وجود کو ہمیشہ کے لئے اور سارے محبت کے مثلانیوں کے ذات و
 وجود کے لئے روشن کر دو۔ اور اس نور سے نور کا سفر آسان کر دو۔ منزل
 مقصود یعنی معبود اپنا قرب عطا کر دو۔ (آمین ثم آمین، بحق محبت و
 اہل محبت)

کس چیز کی کمی ہے مولا تیری گلی میں
 جتنا حسن محبت کے رخ سے پردہ اٹھا جائے گا
 اتنا ہی عاشق کا عشق زور آور ہوتا جائے گا

The more Beauty is displayed,
 the more Over-powering is the Love,
 the more Love is displayed
 the more Over-powering is Beauty

محبت ایک ایسے رہبر کی تلاش ہے، جس کی
 نگاہوں، اشاروں سے دل کی دنیا سرسبز و شاداب
 ہو جاتی ہے۔



باب

پرده

پرده کیا ہے؟ پردہ ایک حسین دھوکہ ہے، نظر کا، سمجھ کا، عقل کا۔ اس پردہ کے حسین فریب میں مت آنا۔ پردہ ایک جان لیوا راز ہے، اور کوئی صاحبِ راز و نیاز ہی پردے کی حقیقت کو پاسکتا ہے۔ پردے کی پانچ ایمانی حالتیں ہیں:

پہلا نظر، سمجھ اور عقل کا پردہ۔ جس انسان کو یہ پردہ نظر آتا ہے، اس شخص کو دنیا ایک حسین انسانوں کا میلہ نظر آتی ہے۔ چاروں طرف حسین مناظر، دلکش نظارے۔ انسان دنیا کے اس ظاہری پردہ کے حسن کو دیکھ کر اُس کے اُس میں مبتلا ہو جاتا ہے۔ اُس محبت کی پہلی حالت ہے۔ جو اس سیڑھی پر قدم رکھتا ہے اُس دنیا کے جامِ اُس کا پہلا نشہ چڑھ جاتا ہے۔ اور انسان یہ نشہ انجانے میں دنیا کی ظاہری خوبصورتی دیکھ کر، کر بیٹھتا ہے۔ اور اس کے دل میں ایک طلب جاگتی ہے۔ اس دنیا کو حاصل کرنے والی۔ طالبِ دنیا سوائے ایک ظاہری تماشبین کے اور کچھ بھی نہیں۔ وہ تو بس ظاہری آنکھ سے تماشا کرتا ہے۔ اور وقتی طور پر لطف اندوز ہوتا رہتا ہے۔ اس کیفیت میں انسان کو

کچھ سمجھ نہیں آتا، اُسے کچھ دکھائی نہیں دیتا۔ اور اگر کسی شخص کے دل میں اللہ اپنی محبت ڈال دے، تو ایسے طالب کو طالبِ حق کہتے ہیں۔

طالبِ حق پردہ تو اپنی آنکھوں سے دیکھتا ہے، مگر وہ اس دُنیا میں رہتے ہوئے پردہ کے دھوکے میں نہیں آتا۔ اور وہ پردہ کے دوسرے پار بھی دیکھنا چاہتا ہے۔ اور وہ اپنے مطلوب کی تلاش میں مارا مارا پھرتا ہے۔ مطلوب، طالب کے قلب کی آنکھ پر پڑے ظاہری پردہ کو چاک کرنا جانتا ہے۔ اور پردے کے پیچھے کا نظارہ دیکھنا جانتا ہے۔

جب یہ بے صبر، جلد باز تڑپتا صادق طالب اپنے انس کی منزل میں کامیاب ہو جاتا ہے، تو صاحبِ عطا اپنی نگاہِ کرم سے طالب کے دل کی کیفیت کو دیکھتے ہوئے اس کی نظر کے سامنے سے ظاہری پردہ ہٹا دیتا ہے، اور طالبِ حق کو اس پردے کے پیچھے ایک باریک حلیم نظر آتا ہے۔ پردہ ایک راز ہے اور طالب بھی ایک راز ہے۔

جب طالبِ حق کی نظروں سے دنیاوی پردہ ہٹا دیا جاتا ہے، تو اُسے اپنے وجود پر پڑا ہوا پردہ حلیم نظر آتا ہے۔ حلیم پردے کے دوسری حالت ہے۔ ظاہر کا پردہ موٹے کپڑے سے بنایا جاتا ہے تاکہ باہر والے اندر کا نظارہ نہ کر سکیں۔ اور حلیم ایک باریک حلیم نما پردہ ہوتا ہے، جو اندر کے نظارے کو اندر سے دیکھنے والوں کے درمیان حائل کرتا ہے۔ حلیم کی یہ خصوصیت ہوتی ہے، اس کے آ پار ایک دُھندلا نظارہ دیکھا جا

سکتا ہے۔ چلمن کے درمیانی پردے کے ہونے سے یہ احساس ہوتا ہے کہ چلمن کے اُس پار کوئی رہتا ہے، کوئی صاحبِ حُسن۔ جب آنکھوں سے ظاہری پردہ ہٹنے لگتا ہے، تو دل پر پڑا میل کوئی دھونے لگتا ہے۔ اور جب دل پر پڑا میل دھلنے لگتا ہے، تو دل پر کسی کے حُسن کا دلکش عکس پڑتا ہے۔ طالبِ حق صاحبِ چلمن کے عکس کو اپنے دل میں دیکھ دیکھ کر محبت کی دوسری حالت ”پیار“ میں مبتلا ہو جاتا ہے۔ اور اس پیار کا تعلق قلب سے ہے، اور قلب پیار کا اقرار کر بیٹھتا ہے۔ پیار کی اس حالت میں انسان کو پیار کے نشہ کا پہلا خمار چڑھنے لگتا ہے۔ یعنی کوئی چپکے سے آنکھوں کے راستے دل میں اترنے لگتا ہے۔ اور نشہ کے بعد انسان کو خمار اس وقت چڑھتا ہے جب کوئی نشہ آور مادہ اس کے خون میں شامل ہونے لگتا ہے، تو پھر ایک عجیب پر کیف سُور چڑھنا شروع ہو جاتا ہے۔ یہ سُور ابتدا ہے ایک بربادی کی اور ایک آبادی کی۔

جب انسان کی ظاہری عقل، سمجھ اور نظر پر پردہ پڑا ہوا ہوتا ہے، تو اُسے دُنیا آباد نظر آتی ہے۔ اور وہ یہ نہیں جانتا کہ وہ دل ویران کا مالک ہے۔ اور پھر ظاہری پردے کے ہٹتے ہی اور چلمن کے نظر آتے ہی دل کی دُنیا آباد ہونے لگتی ہے، اور بیرونی دُنیا برباد اور ویران نظر آتی ہے۔ طالب، دُنیا کی ویرانی سے گھبرا کر قلب کی آبادی کی طرف

رُخ کمرتا ہے۔ یہ صاحبِ حلیم کی تلاش میں رگارتہا ہے طالب ایک راز ہے، مطلوب کا۔ اور مطلوب بھی ایک راز ہے۔ ایک راز پر دوسرے راز کا پردہ پڑا ہوا ہے۔

جب حلیم ہٹایا جاتا ہے، تو حلیم کے پیچھے پردے کی تیسری حالت کا نظارہ عطا ہوتا ہے۔ یعنی کوئی صاحبِ نقاب نظر آتا ہے۔ حلیم ہٹا اور کریم الہی سے قلب کو قوت دیدار عطا ہوئی۔ قوت دیدار میں اس وقت ابھی برداشت کا مادہ نہیں ہوتا۔ اس لئے کوئی اپنے رُخ پر نقاب کا پردہ ڈالے صاف دکھائی دیتا ہے۔ اور نظارہ پہلے سے زیادہ حسین نظر آنے لگتا ہے۔ اس صاحبِ نقاب کے نظارے کو دیکھ کر مطلوب محبت کی تیسری کیفیت ”چاہت“ میں مبتلا ہو جاتا ہے۔ چاہت کا مطلب ہے انکار۔ یعنی انکار تیرے سوا ہر ایک کو۔ یہ ایک وحدانی کیفیت ہے۔ اور اس کیفیت کا حاصل مطلوب کی نظر سے ہوتا ہوا قلب تک اور قلب کے رستے گزرتے ہوئے، رُوح تک پہنچتا ہے۔ اور اس حالت میں رُوح مدہوش ہو جاتی ہے۔ اس کے ہوش میں، جس کا ہوش اسے رہتا ہے۔ یہ مدہوشی باہوشی سے افضل ہے۔

طالب راز ہے مطلوب (پس حلیم) کا۔ اور مطلوب راز ہے محبت (صاحبِ نقاب) کا۔ اور مطلوب بھی ایک راز ہے۔

صاحبِ نقاب (محب) اس وقت بے نقاب ہو کر طالب کے سامنے آتا ہے، جب اس کی روح میں برداشت کی قوت پیدا ہوتی ہے۔ اور جو برداشت کرنے کی طاقت رکھتا ہے، وہی رُخِ یار دیکھ سکتا ہے۔ جب صاحبِ نقاب بے نقاب ہو جاتا ہے، تو رُخِ یار، یعنی رُخِ محبِ مطلوب کو صاف صاف نظر آتا ہے۔ اور رُخِ مطلوب کے وجود پر بھی ایک پردہ پڑا ہوا ہے۔ اور یہ پردے کی چوتھی حالت ہے اور اس کا نام ہے ”حجاب“۔

حجاب ایک شرم کا پردہ ہے، ایک جیسا کہ پردہ ہے بندہ اور اس کے رب کے درمیان۔ یعنی محبوب اور معبود کے درمیان۔ ہر محب کے وجود اور محبوب کے یار کی حقیقت کے درمیان۔ رُخِ محبوب دیکھ کر محب سراپا محبت سے محبت کر بیٹھتا ہے۔ اور محبت کا مطلب ہے انتظار۔ اور جو کسی کے انتظار میں ہے، وہ بیدار ہے۔ اس میں احساسِ ذمہ داری ہے۔ اور وہ اس عظیم ذمہ داری کی اہمیت کو سمجھتا ہے۔ انتظار ایک بے ہوشی کی کیفیت ہے، جس میں انسان دُنیا سے بے ہوش اور محبوب کے انتظار میں ہر وقت باہوش یعنی بیدار رہتا ہے کہ نہ جانے کب محبوب کے یار کے دربار سے نفسِ مطمئنہ کو دُنیا سے اپنے خالق کی طرف پلٹنے کا حکم آجائے۔ اور پھر اپنے رب کی ایک پُکار پر پلٹنا اپنے بس میں نہیں ہوتا۔ محبوب بھی ایک راز ہے،

اور یہ راز انتہا ہے معبود کا۔ اور معبود خود پردے کے انتہا ”جلوہ“ میں ظہور پذیر ہے۔ اور جلوہ پردے کی انتہا اور پردے کی پانچویں حالت ہے۔ پردے کی حقیقت کا راز خود معبود ہے۔ جو پردہ نشین اور بے حد دل نشین ہے۔

پردہ ایک حسین دھوکا ہے، ایک فریب ہے، مگر دلفریب بھی، جو اہل عشق کے ہاتھوں اس پردے کا اٹھنا عشق و محبت کی انتہا ہے۔ اور عشق کا معاملہ تو بے اختیاری اور درست برداری ہے۔ خود سے خدائے پاک کی ذات کی خوشنودی اور خالصتاً اس کی رضا کے لئے (اور معبود کی رضا تو محبوب کی رضا میں شامل ہے۔ جو اپنے محبوب سے ایسے معاملہ رکھتے ہیں وہ ایک نہ ایک دن اس دل نشین پردہ نشین کو اپنے ظاہر و باطن کے آئینہ میں دیکھ لیتا ہے، یعنی صرف تو ہی تو دکھائی دیتا ہے۔ اندر بھی تو، باہر بھی تو۔ اور اب تو ظاہر بھی آباد اور قلب بھی شاداب، رُوح ماہتاب اور ذات آفتاب بن جاتی ہے۔ اور اس آفتابی ذاتِ پاک کا جلوہ تو جان لیوا ہے۔ تیرا حُسن جان لیوا، تیرا پردہ جان لیوا، تیری ذات جان لیوا، تیری روشنی جان لیوا۔ اور اس جان لیوا جلوے کا منظر کسی بڑے ہی خوش نصیب کو نصیب ہوتا ہے۔ جو صاحبِ کریم چاہے۔

جب پردہ کی حقیقت کو سمجھ لیا، تو سمجھ میں آ گیا کہ پردہ کیا، اور جلوہ کیا۔ پردہ زندگی بخش ہے، اور جلوہ جان لیوا ہے۔ اگر محبوب

نہ ہوتا، تو معبود بھی نہ ہوتا۔ اور اگر پردہ نہ ہوتا تو جلوہ بھی نہ ہوتا۔

جزاک اللہ

اہل دنیا کا سلام ناسوتی ہے، یعنی زبانی۔ اور اہل پردہ (اہل محبت) کا سلام قدم بوسی ہے۔ اور قدم بوسی ہر پردے کو شوق کر دیتی ہے۔ اور پھر پردہ نشینی جلوہ گری بن جاتی ہے۔ سمجھ میں آئے تو، نہ آنے تو، حضرت صاحب فرماتے ہیں ”آئی سمجھ میں“۔

دیدارِ باطنی نماز ہے اور قدم بوسی باطنی وضو۔ اور بغیر وضو کے نماز جائز نہیں۔ اہل دنیا (نا سمجھ) اس سمجھ کو نہیں سمجھ سکتے، اس لئے کہ ان کی عقل، آنکھ اور سمجھ پر ظاہر کا برقعہ پڑا ہوا ہے۔ اور اس برقعے کے دھوکے اور فریب میں مت آنا۔

اہل دنیا کی سمجھ سے برقعہ اٹھانے کے لئے یہ مقام کافی نہیں کہ اس دنیا پر سے روزانہ کتنے پروے اٹھائے جاتے ہیں۔ اس دنیا کو روشن کرنے والے آفتاب کے رُخ پر جب پردہ ڈال دیا جاتا ہے، تو اسے سُبہانی رات کہتے ہیں۔ اور جب چلین ہٹایا جاتا ہے، تو سُبہانی صبح (فجر)، اور جب نقاب اٹھایا جاتا ہے، تو دوپہر (ظہر)، اور جب بے حجاب ہوتا ہے، تو شام (عصر)۔ بے حجاب حالت مغرب۔ اور سورج

کا جلوہ اس کے پردہ نشین کا جلوہ رات میں ہے۔ جب سارے آسمانوں، اور کائنات، کہکشاؤں کا نظارہ صاف دکھائی دیتا ہے۔ پردہ اور جلوہ اللہ تعالیٰ کی شان ہے۔ اور برقعہ اہل دُنیا کا دھوکہ اور یہ اہل دُنیا تو آج تک برقعے کی حد کا تعین بھی نہیں کر سکے ہیں۔ اور خود کو دھوکے پر دھوکا دیئے جا رہے ہیں۔

اے اہل محبت، پردہ ایک پاکیزہ راز ہے صاحب ایمان اور رحمن کے درمیان۔ پردہ اور برقعہ دو متضاد اشیاء ہیں، جس طرح عقل اور سمجھ جو چاہے جس سے کام لے۔ دونوں حالتیں جائز ہیں۔ ایک ظاہر کے لئے، ایک باطن کے لئے۔ جس طرح رُوح جسم کے پردے میں، اور جسم دُنیاوی برقعے میں۔ پردہ نشین اور برقعہ آواری متضاد ہیں۔ پردہ ایک نشہ ہے، کوئی کر کے تو دیکھے۔ جان لیوا، جھوٹ ایک برقعہ ہے، اور سچ ایک پردہ، اور جان لیوا۔ برقعہ کے پیچھے ایک خفت چھپی ہوتی ہے، اور لیس پردہ ایک حقیقت کو پوشیدہ رکھا جاتا ہے۔ اور حقیقت جان لیوا۔ اہل شریعت کی قضا ایک طرف ہے، طالب کے مطلوب کی طرف مگر اہل طریقہ کی قضا، دوطرفہ ہے۔ اور یہ ایک جان لیوا پردہ ہے۔ یعنی محبوب بھی واجب القضا اور معبود بھی واجب القضا ہے۔ یہ حقیقت بھی حقیقت میں جان لیوا۔ اللہ معافی تو ہی کافی، میری جان تجھ میں، اور تیری شان جان لیوا۔

باب

ظاہر

قلندرہ رابعہ ثانی فرماتی ہیں کہ فقیر کے ظاہر و باطن کو کوئی نہیں سمجھ سکتا۔ یہ معاملہ انسانی عقل و فہم کی سمجھ سے بالا ہے یہاں تک کہ فقیر کے ظاہر کو دیکھ کر بھی اس کے ظاہر کا اندازہ نہیں لگایا جاسکتا۔ جب تک انسان کی ظاہری آنکھ سے پردہ نہیں اٹھ جاتا انسان دیکھنے کے قابل نہیں ہوتا۔ وہ دھوکہ میں رہتا ہے۔ دیکھنے کے باوجود بھی اندھا رہتا ہے۔

مُرشدِ پاک فرماتے ہیں کہ جسم اور عقل سے دنیاوی منزلیں طے ہوتی ہیں، اور رُوح و قلب سے انسان معرفت کی راہیں طے کرتا ہے۔ انسان جسم، قلب اور رُوح کی آمیزش کا ایک حسین امتزاج ہے۔ فقیر اپنے جسم کو دنیاوی کاموں میں مصروف رکھتا ہے، اپنے قلب کو اللہ کے ذکر میں ہر وقت مشغول رکھتا ہے۔ اور اپنی رُوح کو اللہ اور اس کے صیب صلی اللہ علیہ وسلم سے جوڑے رکھتا ہے۔

قلندرہ صاحبہ فرماتی ہیں کہ ایک روز حضرت صاحبِ اپنے حجرہ پاک کے واش رُوم میں وضو فرما رہے تھے، اور ہم حضرت صاحب کے

حجرہ کی صفائی کر رہے تھے۔ اتنے میں واش روم کی گیلی زمین پر حضرت صاحب کے قدم پاک پھسلے اور آپ گر پڑے۔ حضرت صاحب نے مدد کے لئے قلندرہ صاحبہ کو پکارا۔ اور جب قلندرہ صاحبہ تشریف لائیں، تو حضرت صاحب نے اپنا دست پاک بڑھا کر قلندرہ صاحبہ کو سہارا دینے کے لئے فرمایا۔ قلندرہ صاحبہ فرماتی ہیں کہ اس وقت ہم ایک پل کے لئے سوچ میں پڑ گئے، اس لئے کہ ایک تو حضرت صاحب کی ماشاء اللہ تندرست جسمت اور دوسرا ان دنوں ہمیں شدید درد کمر کی شکایت رہا کرتی تھی۔ اور رد کا یہ حال تھا کہ ایک سوئی اٹھانا ایک پہاڑ اٹھانے کے برابر محسوس ہوتا۔ خیر ہم نے اللہ کا نام لیا اور اپنے ہاتھوں کے سہارے سے حضرت صاحب کو اٹھالیا۔ اس وقت ہم اپنے گمان پر اتنا حیران ہوئے کہ حضرت صاحب کا ظاہری وزن تو ایک پرندہ کے پر سے بھی زیادہ ہلکا تھا۔ اور حضرت صاحب تو ایک ہلکے پھلکے ہوا کے جھونکے کی طرح اٹھ کر کھڑے ہو گئے۔ فقیر کا ظاہر اس کے ظاہری وجود سے بھی زیادہ عجیب ہے۔ اور اس عجیب حالت کو کوئی نہیں سمجھ سکتا۔

ظاہر کی آنکھ سے نہ تماشہ کرے کوئی
دید کا شوق، ہو تو دیدہ من واکرے کوئی

بِقَعْدِ نُورِ

یا حضرت صاحب! السلام علیکم ورحمۃ اللہ وبرکاتہ؛
 کل رات جس طرح آپ نے اس بندہ فقیر پر اپنی نوری فقیری
 کرم نوازی فرمائی، اور جس طرح مجھ پر سے اسرار کے پردے اٹھائے
 گئے اور سب سے بڑھ کر آپ کی بندہ پروری یہ کہ جو آپ کے حقیقی
 جلوہ نور کی زیارت عطا کی گئی، یہ خوش نصیبی دیدارِ یارِ پاک آپ کی
 خدمت اقدس میں پیش کرنے کی جسارت کر رہا ہوں۔ امید ہے آپ
 اسے قبول و مقبول فرمائیں گے۔ اور میری گناہگار آنکھوں کی زیارت کی
 تصدیق فرمائیں گے۔

سہر محفل کرم اتنا میرے فضل سرکار ہو جائے

نگاہیں منتظر رہ جائیں اور دیدار ہو جائے

کل رات جب آپ (حضرت صاحب) محفل تجلیات میں
 ارشادات بیان کرنے کے لئے تشریف لارہے تھے۔ تو جیسے ہی میری
 پہلی نگاہ آپ کے رُخِ النور اور دست مبارک پر پڑی، تو اس وقت مجھے
 آپ کے حقیقی جلوہ کا مشاہدہ عطا کیا گیا آپ کی نظر کرم کے صدقے اس

وقت آپ اپنے جسمِ خاکی سے پاک تھے اور آپ سراپا نور مجسمِ مشعل
 ایک بقیۂ نور کے روپِ اطہر میں نظر آئے۔ آپ کے وجود ذاتِ پاک،
 اور دستِ مبارک سے پرل و ہائٹ نورانی تجلیات، ایک نور کے
 آتشِ فشاں فوارے کی طرح پھوٹ پھوٹ کر نکل اور بکھر رہی تھیں۔
 اور سارے ماحول میں پھیلتی جا رہی تھیں، جیسے کوئی نور کا آتش فشاں
 پھٹ پڑا ہو۔ اور اس میں سے جمالی تجلیات کا لالوانکل رہا ہو۔ اور جیسے
 جیسے آپ قریب سے قریب تر تشریف لاتے جا رہے تھے، آپ کا
 نوری جلوہ انتہا کی انتہا کے آخری سے آخری حدوں کو پار کرتا جا رہا تھا۔
 آپ کے دیدار سے میرے قلب و روح کا ہر گوشہ آپ کے نور سے لمبریز
 ہوتا جا رہا تھا اور وجود کے ہر گوشے گوشے میں سے یہ ہی ایک صدا
 گونجتی سنائی دیتی کہ نور، نور، نور۔

تصور میں تیرے ہر نشے پر یوں نظریں جماتا ہوں

نہ جانے کون سی نشے میں تیرا دیدار ہو جائے!

یہ تمام منظر دیکھ کر مجھے اپنا ایک خواب یاد آ گیا کہ جس میں آج
 کے آپ کے حقیقی روپ کی تمام باطنی حقیقتیں عیاں تھیں۔ اور جس میں
 آپ سراپا نور مجسم بنے جلوہ گر تھے۔ اور اس وقت بھی آپ کی ذات و
 وجود پاک سے ایسے ہی پاکیزہ نور کا ظہور ہو رہا تھا۔ میں نے آپ کا دیدار
 نور کا مشاہدہ کر کے فوراً شکرِ الہی ادا کیا، اور خود پہ نازاں ہوں کہ آج خود

حضرت صاحب نے مجھے اپنی کھلی آنکھوں سے اپنے باطنی جلوہ کا دیدار عطا فرمایا، اور میری ذات پر پڑے ہوئے تمام دُنیاوی پردے ہٹا دیئے۔ اور بے حجاب ہو کر اپنے حقیقی جلوے سے میری ذات و وجود کو منور فرمایا۔ ابھی میں آپ کے نُورانی جلوے میں غرق تھا کہ آپ نے محفل میں آ کر کیا خوب ارشاد فرمایا:

”نور سے تو نور ہی نکلے گا“

حق فرمایا آپ نے، سچ فرمایا آپ نے۔

پھر جب میں آپ کی محفل کے بعد اپنے گھر آیا، اور عشاء کی نماز ادا کرنے کے بعد ذکر اللہ کے مراقبہ کے لئے اپنی آنکھیں بند کیں، تو دیکھا کہ ایک بار پھر آپ اسی آب و تاب کے ساتھ میرے قلب و روح کے حجرے میں جلوہ گر ہیں۔ اور آپ کی نگاہوں سے نیلے رنگ کی تجلیات کا ظہور ہو رہا ہے۔ اور ان تجلیات میں سکون اور ٹھنڈک کا احساس ہے۔ اور پھر ذکر اللہ سے فارغ ہونے کے بعد سورہ ملک تلاوت کرنے کے لئے، قرآن پاک کھولا، تو اس وقت قرآن پاک کی آیات و حروف میں سے سفید نُوری لہریں نکل رہی تھیں، جیسے کوئی سفید رنگ کا فانوس جل گیا ہو۔

اس کے بعد جب میں نے شجرہ شریف پڑھنا شروع کیا، تو پھر وہی نُورانی لہروں والا معاملہ پیش آیا۔ اور اس کے ساتھ ساتھ ایسی

تیز معطر مُشکِ فضاؤں میں پھیل گئی کہ جس نے میرے قلب و روح کے
 سارے ماحول کو اپنے بس میں کر لیا۔ مجھ پر نہ جانے ایک عجیب مدہوشی
 کا نشہ چڑھ گیا۔ اور پھر جب میں نے گھر سے باہر نکل کر رات کے ستاروں
 اور کہکشاؤں سے بھرے آسمان کی طرف دیکھا تو، آسمان دودھ کی طرح
 سفید نور سے نہلایا ہوا نظر آیا۔ جب چاند پر نظر پڑی تو آج چاند بھی اپنی
 چاندنی کے روپ پر اتر رہا تھا۔ اس لئے کہ آج چاند پر چاندنی نہیں،
 بلکہ روپ نورِ افضلی کا عکس پڑ رہا تھا۔

غرض ساری رات میں نور میں غسل کرتا رہا۔ اور میرا یہی حال
 رہا۔ یہاں تک کہ اذانِ فجر کا سلسلہ جاری ہو گیا۔ ساری رات میرے
 دل میں ایک ہی شعر گونجتا رہا۔

نورِ امیاں جانبِ افضل ہے
 فضلِ رحمن جانبِ افضل ہے
 بقعہ نور بن کے رہتے ہیں
 حُسنِ ساماں جانبِ افضل ہیں
 نورِ امیاں جانبِ افضل ہیں
 فضلِ رحمن جانبِ افضل ہیں



دل میں سودا

قلندرہ رابعہ ثانی فرماتی ہیں کہ محترم ابدال قاضی علیم اللہ عارفی افضلی صاحب رحمت اللہ علیہ اس عظیم ذات پاک کا نام ہے، جو ہمیشہ سے شمع نور محمدی کے ایک منفرد جان نثار پروانے رہے۔ آپ حضرت صاحب کے نام کے ساتھ جیتے رہے اور حضرت صاحب کے نام پاک کا جام وحدت پی کر اپنے خالق و مالک حقیقی سے جا ملے۔ اور اس جہاں میں حضرت صاحب کی محفل کے سمنشین ہو گئے۔ اللہ تعالیٰ آپ کے درجات، مراتب، ورتبات میں دن دگنی اور رات چوگنی ترقیاں اور منزلات عطا فرمائے۔ (آمین)

محترم قاضی علیم اللہ عارفی افضلی کو ذیابیطس (شکر کی زیادتی) اور دل کا مرض لاحق تھا۔ اور اکثر و بیشتر آپ کی طبیعت ناساز رہتی۔ جب آپ کی طبیعت زیادہ بگڑنے لگی، تو ڈاکٹروں نے آپ کو دل کے بانی پاس آپریشن کرانے کا مشورہ دیا۔ اور پھر جب قاضی صاحب نے بیرون ملک آپریشن کروانے کا ارادہ فرمایا، تو وہ حضرت صاحب اور قلندرہ صاحبہ کی خدمت میں اجازت اور دعائیں لینے کے لئے

کراچی آستانہ مرکز تجلیات پر حاضر ہوئے قاضی صاحب نے حضرت صاحب اور قلندرہ صاحبہ سے ملاقات کی اور دل کے بائی پاس آپریشن کیلئے اجازت طلب کی۔ اس پر قلندرہ صاحبہ نے قاضی صاحب کو دعائیں دیتے ہوئے فرمایا کہ بے شک آپ اپنے علاج کے سلسلے میں بیرون ملک تشریف لے جائیں، اپنا اچھی طرح معائنہ کروائیں۔ اور اگر پھر بھی ڈاکٹر صاحبان آپریشن کروانے کا مشورہ دیں، تو ان سے اتنا کہہ دیجئے گا کہ کیا میرے لئے آپریشن لازمی ہے۔ اس پر حضرت صاحب فرماتے لگے کہ فقیر کے دل پر کوئی ہاتھ نہیں ڈال سکتا۔ قاضی صاحب اپنے آقائی، مولائی، مرشدی کی نگاہِ کرم اور پر خلوص دعاؤں کے سائے میں بیرون ملک علاج کے لئے روانہ ہو گئے۔

قافی دنوں تک ڈاکٹر صاحبان نے قاضی صاحب کے دل کے مختلف اور جدید ترین ٹیسٹ کئے اور پھر اس نتیجہ پر پہنچے کہ قاضی صاحب کے دل کا آپریشن ہوگا۔ قاضی صاحب نے اپنے آقائی، مولائی، مرشدی کے فرمان کے مطابق ڈاکٹر صاحبان سے دل کی حالت پر ایک بار پھر نظر ثانی کو کہا۔ دوبارہ سے ڈاکٹر صاحبان کی ٹیم کا ایک پینل بٹھایا گیا۔ اور پھر خوب غور و فکر کرنے کے بعد سب ڈاکٹر صاحبان اس نتیجہ پر متفق ہوئے کہ قاضی صاحب کو دل کے آپریشن کی کوئی ضرورت نہیں۔ قاضی صاحب کافی خوشی سے اپنے وطن واپس تشریف لے

آئے اور کئی سالوں تک اللہ کے فضل و کرم اور مُرشدان کی نگاہِ کرم سے شاد و آباد رہے۔

جس کے دل میں اللہ تعالیٰ اور اس کے حبیبِ پاک صلی اللہ علیہ وسلم اور مرشدین کے نام کا سودا ہوتا ہے، اس دل پر کوئی ہاتھ نہیں ڈال سکتا۔

دل میں سودا ہے تیرے نام کا اے رب کریم
سر پہ سرمایہ نعلین جنابِ افضل!



احوال تجلیات

مُرشدِ پاک، صابر تانی، عارفِ لاثانی رحمت اللہ علیہ فرماتے ہیں۔
 ”اللہ تعالیٰ جن بندوں پر رحم و کرم فرماتے ہیں، ان کے قلب
 کو اپنی جلوہ گاہ بناتے ہیں۔ اور ان کے قلوب پر اپنی تجلی فرماتے ہیں۔“
 تجلی کی دو حالتیں ہیں۔ ایک جمالی اور ایک جلالی۔

جمالی تجلی کے ساتھ محبت نصیب ہوتی ہے۔ اور رب کی اس
 محبت کی پرکار کا نام ذکر ہے۔

جلالی تجلی کے ساتھ دہشت اور خوف کی کیفیات وارد ہو جاتی
 ہیں۔ اللہ تعالیٰ ڈرنے والوں کو بھی پسند فرمایتے ہیں (اور وہ اپنی
 مُراد کو پہنچ جاتے ہیں۔

تلاش حق میں جو نہ کلا وہ کھو گیا آخر
 خدا کو ڈھونڈنے والا اسی کا ہو گیا آخر

ہر تجلی کا اپنا رنگ ہے، اور اس رنگ کی اپنی ایک حقیقت
 اور ایک کیفیت ہے۔ تجلیات کا نزول رب کی طرف سے اپنے

بندے کی قلب و رُوح کی کیفیت کے مطابق ہوتا رہتا ہے۔
 جب تجلیات انسانی قلب پر اثر انداز ہوتی ہیں، تو قلب
 کی روشنی کی حالت بدلتی رہتی ہے۔ مرشد پاک فرماتے ہیں کہ
 قلب کی پہلی حالت بالکل سفید براق (Pure White) ہے۔
 پھر سخت سُرخ (Dark Red) پھر گہرا سبز (Dark Green)
 ہوتا ہے۔ اور پھر جب تجلیات کا نزول رُوح پر ہوتا ہے، تو ان
 تجلیات کا عکس رُوح پر پڑتا ہے اور رُوح سے کام لیا جاتا ہے۔ پھر
 ایسا رنگ چڑھتا ہے کہ جس رنگ کی کوئی مثال نہیں۔ پھر سورج کی
 شعائیں ہوتی ہیں۔ پھر قرنی مشاہدے ہوتے ہیں۔ لیکن اس مقام
 پر پہنچتے پہنچتے گھٹنوں کا عرق نکل جاتا ہے۔

میں تیری خوشی میں خوش ہوں تجھے انتظار کیا ہے
 تیرے پاس تجلیاں ہیں، میرے پاس آشیانہ
 میرے ظرف کو سمجھ کر ذرا تجلیاں گرا نا
 مجھے تاب ہو جہاں تک وہیں تک نقاب اٹھانا

جوں جوں تجلیات تجلی گاہ پر پڑتی جاتی ہیں، تو توں قلب
 رُوح حیاتِ ابدی حاصل کرتے رہتے ہیں۔ اور جب قلب حقیقی زندگی
 حاصل کرتا ہے، تو پھر رُوح کے آنے اور جانے کا پورا احساس ہوتا ہے۔

تین چیزیں اگر صحیح ہو جائیں، تو دنیا بدل جائے۔ ایک قیام،
ایک رکوع، ایک سجدہ۔

جس شخص کو اس راہِ حق کی تلاش ہے، اُسے چاہیے کہ پہلے
اپنی جھولی یا دل کے برتن تیار کرے۔ اور پھر گدائی کے لئے نکل جائے۔

بن کے گدا شاہِ افضل کا جب میں گیا درِ مصطفیٰ (صلی اللہ علیہ وسلم)
افضل ہی افضل میں کہتا گیا، جب میں گیا درِ مصطفیٰ (صلی اللہ علیہ وسلم)
کیسا کرم یہ مجھ پہ ہوا، رزگاریا درِ مصطفیٰ (صلی اللہ علیہ وسلم)
نورِ خدا کا ہر رنگ ملا، جب میں گیا درِ مصطفیٰ (صلی اللہ علیہ وسلم)
ہر رنگ مجھ کو رنگا گیا، جب میں گیا درِ مصطفیٰ (صلی اللہ علیہ وسلم)



میرے آقائی، مولائی، مُرشد

اپنے مالک و خالق کو گواہ بنا کر، حبیبِ پاک کی بارگاہ میں آکر اور اپنے آقائی، مولائی، مُرشدی کے قدموں پہ اپنا سر، قلب اور رُوح رکھ کر میں اس امر کا اعتراف و اقرار کرتا ہوں کہ اے میرے پیارے آقائی، مولائی، مُرشدی، آپ کی نشان و صفات کو بیان کرنا میرے ناقص فہم، ناکارہ سمجھ، اور محدود گمان و الفاظ کے حدود سے باہر ہے، اس لئے کہ ذرہ صحر کی وسعت کی حقیقت کو نہیں بیان کر سکتا۔ قطرہ سمندر کی گہرائی تو نہیں ناپ سکتا اے میرے آقا، آپ جانتے ہیں کہ مجھ کو بے پناہ خامیوں کی مٹی صلیبی سے بنایا گیا ہے، اور آپ کی ذاتِ پاک و خاص کو نورِ محبت سے تخلیق کیا گیا ہے۔ آپ اللہ کا راز ہیں۔ اس کا لازوال خزانہ ہیں۔ آپ کی دید سے میری آنکھیں چند یا جاتی ہیں۔ آپ کے وجود کے احساس سے میری رُوح لرز جاتی ہے، قلب بے اختیار ہوجاتا ہے، زبان لڑکھڑا جاتی ہے، قدم بہک جاتے ہیں، اور ہوش اڑا دیئے جاتے ہیں۔ بے قراری بڑھادی جاتی ہے، آنکھ نہ جانے کیوں بار بار بھرتی ہے۔ کبھی کبھی یہ جانتے ہوئے بھی کہ میری حقیقت آپ کی ذاتِ پاک کے سوا کچھ نہیں، مگر پھر

بھی میں آپ سے محبت کرنے کا۔ سارا الزام اپنے سر پر لیتا ہوں میرا
 وجود آپ کے عشق کے رنگ سے رنگا ہوا ہے، اور میں رنگے ہاتھوں
 آپ سے محبت کرنے کے جرم میں گرفتار کیا گیا ہوں۔ میں اقبالِ جرم
 کرتا ہوں آپ سے بے پناہ عشق کرنے کا۔ اب فیصلہ آپ کے اختیار
 میں ہے۔ میرے جرم کی سزا صرف اور صرف عمر بھر قیدِ با محبت
 با مشقت کے سوا اور کچھ بھی نہیں ہو سکتی۔ آپ جانتے ہیں کہ میں نے
 آپ سے محبت کرنے کا سنگین جرم جان بوجھ کے نہیں کیا۔ یہ تو مجھ
 سے میرے معبود نے کروایا ہے۔ مگر پھر بھی میں سزا کے لئے تیار ہوں اور
 سزا میں کسی قسم کی نرمی یا کمی کا بھی طلبگار نہیں۔ آپ جانتے ہیں کہ اگر
 ابھی مجھ کو آپ کی محبت کی زنجیروں میں نہ جکڑا گیا اور مجھے ہمیشہ کے
 لئے آپ کی محبت کے روشن حجرے میں بند نہ کیا گیا، تو میرے جسم کی
 شدت روز بہ روز اور بھی زیادہ سنگین ہوتی جلتے گی۔ اور پھر میں خود
 اپنے لئے اور سب مخلوقِ خدا کے لئے عشقِ الہی، عشقِ رسول اور عشقِ
 مرشداں کا ایک خطوبن جاؤں گا۔

میں آپ کی عدالتِ عشق میں یہ گزارش پیش کرتا ہوں کہ خدارا
 مجھ پر بالکل کسی قسم کا کوئی رحم نہ کیا جائے۔ اور نہ ہی رحم کی کوئی گنجائش
 باقی چھوڑی جائے۔ میں عمر بھر محبتِ با مشقت کی چکی پیسنے کے لئے
 تیار ہوں۔ مجھے فوراً اپنے دل کے عشق و محبت کے قید خانے میں بھیج

دیکھئے۔ آپ جتنا چاہیں محبت کا خام مادہ مجھے دیتے جائیں۔ میں چپ چاپ، صبر و شکر اور خاموشی سے اُسے پیسٹا جاؤں گا۔ اور مشقتِ عشق کو اپنی خوش قسمتی اور خوش بختی جان کر اس پر ناز اور رشک کرتا رہوں گا۔ انشاء اللہ۔ میرے مولا آپ اللہ اور اس کے پیارے رسول کے عشق کا خزانہ ہیں۔ میری حقیقت ایک لیٹرے کی ہے یا خزاچی کی، میں نہیں جانتا۔ نہ تو میرے پاس وہ ظرف ہے جو آپ کے شایانِ شان ہے اور نہ ہی میرا وہ دل جو آپ کی محبت کے قابل ہو اور نہ ہی مجھ میں کوئی ایسی خوبی ہے جس کو پسند کیا جائے۔ یہ تو صرف آپ کی کرم نوازی ہے، اور آپ کا ظرف تو اعلیٰ و بالا ہے۔ اور آپ کی شان تو صرف اور صرف عطا پر عطا ہے۔ اور ہر عطا طلب کے سولہ ہے۔ کوئی اگر مجھ سے پوچھے تو میں اپنے آقائی، مولائی، مرشدی کے اوصاف یوں بیان کرنے کی کوشش کروں گا کہ: ”میرے آقائی، مولائی، مرشدی:

ذاتِ محبوبیت، رہبرِ عاشقیات، راحتِ طلبیات،

رشدِ اخلاقیات، مخزنِ شریعت، حسنِ طریقت، شان

معرفت، نورِ حقیقت، دعوتِ فنایت، وجہِ باقیات،

جانِ ولایت، فقیرِ رسالت، جانانِ لا محدودیت (اور کون

می است، می نہ است، صرف تُو ہی تُو است۔)

اے میرے مولا، آپ کی محبت کی عدالت میں، میں دستِ بستہ

دل خستہ، روح شرمندہ، حال شکستہ، ایک نام مجرم کی طرح چاہت کے کٹھرے میں کھڑا، آپ سے عشق و محبت کرنے کا ناقابل معافی جرم کرنے کا صدقِ دل سے اقرار کرتا ہوں، اپنی ناقص محبت پر شرمندہ ہوں، میں عہد کرتا ہوں کہ جو محبت کی مشقت کے دوران دردِ عشق کے عطا کردہ چھالے میں اپنے دل میں چھپالوں گا۔ ان کا درد سہہ لوں گا۔ آہ و فریاد نہیں کروں گا۔ اور آپ کی چاہت کے عطا کردہ زخم جگر پر ہمیشہ صبر و شکر کر لوں گا۔ کبھی فریاد نہ کروں گا۔ اور اگر اپنی سزا کی مدت پوری کرنے سے پہلے مر گیا تو ازراہِ کرم مجھے اپنے دل کے قید خانے کے کسی کونے میں دفن کر دیئے گا۔ میں سمجھوں گا کہ اس سزا کو کاٹ کر میں نے اپنے محبوب اور اپنے معبود اللہ کو بقا کے ذریعہ پالیا۔

“APPEAL” in the Supreme Court of Love & Justice

Me Lord! I appeal in your court of love that I have been found deeply guilty and Caught Red handed. You are me lord and you have to do Justice, and award me with life-time love imprisonment without consideration of any kind of mercy please.

Pronounce me with the ultimate love sentence, and break the pen of Justice for ever, So that no one would ever dare to change my destine again.

Me Lord! Here I am, punish me, and give relief to my heart and soul. Because I am in a state where I can not find any comfort without you. And I also admit that in only you I find internal peace for my heart and soul. Please no mercy at all.

کوئی ہے؟

کوئی ہے۔ ایک ایسی لازوال، لافانی، احد حقیقت، جو پس پردہ رہ کر عرش و فرش کے ذرے ذرے میں جلوہ گر ہے۔ کوئی ہے جو ہر ایک آنے والے مسافر کو پکارتا ہے۔ جس کی پکار قلب و روح کو بیتاب کر دیتی ہے۔ کوئی ہے، جس کی یاد انسان کو خود سے جدا کر دیتی ہے۔ کوئی ہے، جس کی اگر کوئی پکار سُن لے، تو انسان بے اختیار ہو جاتا ہے۔ کوئی ہے جس کا ارشاد ہے: ”اے پکارنے والے مجھے پکار، تو کیا میں تیری پکار کا بھی منتظر ہوں۔“

کوئی ہے جو بندے کی پکار سُننے کے لئے بیتاب ہے۔ کوئی ہے جو پکارتا ہے کہ مجھے پکارو، میں تمہارا پکارنا سنوں گا۔ اور پھر تمہیں پکاروں گا۔ کوئی ہے، جس کا ظرف یہ ہے کہ وہ ہر وقت پکارنے والے کی آس لگائے رہتا ہے۔ کوئی ہے جو پکارنے والے کو نوازنا چاہتا ہے۔ کوئی ہے، کہ جس کی شان صرف اور صرف نوازنا ہے، اور بدلے میں پکارنے والے سے کچھ طلب نہیں کرتا اور نہ ہی کوئی غرض رکھتا ہے۔ کوئی ہے، جو اپنے بندے کا درد اپنے سینہ نور کے روشن قلب میں

ستر ماؤں سے بھی زیادہ رکھتا ہے۔ کوئی ہے، کہ جس کو اپنے بندے کو چھنے والے کانٹے کی چھن، بندے کو احساس ہونے سے پہلے ہوتی ہے۔ کوئی ہے جو اپنے بندے کو یہ بھی احساس دلاتا ہے کہ اس کی پکار رائیگاں نہیں جاتی، بلکہ ہر حال میں قبول کر لی جاتی ہے۔ کوئی ہے، مستجاب الدعوات ذات، جو پکارنے والے کو بھی مستجاب الدعوات بنا دیتا ہے۔

کوئی ہے۔ محبت و عشق کے نور کا مالک۔ لوگ نہ جانے اس دنیا کے محبت حقیقی کیا ہے، کیسے ہوئی ہے، کیوں ہوتی ہے، اور کس بنا پر ہوتی ہے۔ کوئی ہے، جو کہ اپنے پکارنے والے کے علاوہ کسی اور کے ہوش میں نہیں رہتا۔ کوئی ہے، اگر اس کا ہوش سمجھ میں آجائے تو پھر کسی اور کو کسی اور کے ہوش کا ہوش باقی نہیں رہتا۔ کوئی ہے، کہ اس کی بیداری ایسی ہے کہ اپنے بندے کی پکار سننے کے لئے اتنا باہوش رہتا ہے کہ انتظار پکار میں اُسے ایک اونگھ تک نہیں آتی، اور نہ ہی اس پر نیند کا غلبہ ہوتا ہے۔

کوئی ہے میری جان جا رہی ہے۔
 کوئی ہے میں دے رہا ہوں صدا پر صدا۔ کوئی ہے۔
 سنا ہے کہ بندے کی پکار سننے والا آدمی رات کا کافی پہر گزر جانے کے بعد زمینی آسمان پر آتا ہے، اور اپنے پکارنے والے کو پکارتا ہے۔

کوئی ہے..... کسی کے بھر مجھے کچھ بے اختیار معاملہ ہو گیا ہے، خدا
 خیر کرے، صبر اور برداشت کی قوت اور توفیق بھی عطا فرما۔ کوئی ہے...
 کسی کے دل کا عجیب ہی حال ہے، ایسا جیسے جلتا ہو اور خبر بھی نہ ہو۔
 اور تڑپتے رہو اور پتہ بھی نہ چلے، مگر کس کو؟ اُس کو؟ یا مجھ کو؟ ہے کوئی...
 ہاں ہے۔ بے خبر کون؟ میں نے اُس سے عرض کی میں۔ کوئی ہے...
 خاموشی سے پکارنا ایک ادلہ ہے، اور چپکے سے کسی کی پکار پر متوجہ ہونا بھی
 ایک ادارہ اور کسی کی پکار سن کر پکارنے والے کی طرف انجان بنے رہنا بھی
 ایک ادلہ ہے۔ کوئی کرے تو کیا کرے۔ محبوب محبت کا مالک ہے، اور
 محبت محبت کا مجرم۔ محبوب حاکم ہے، وہ سب کچھ کر سکتا ہے۔ وہ
 با اختیار ہے۔ اور بے چارے پکارنے والے بے اختیار، زنجیروں میں قید
 بے بس، سزا کا حق دار۔ سزا بھی اس مجرم کی جو اُسے بار بار پکار کر اپنی حالت
 میں گرفتار کروا کر خود ہی اس کے معصوم دل سے کھلونے کی طرح کھیل کر اس کے
 دل کا کھلونا توڑ کر، اُسے بے حال کر کے، محبت کے طوق اس کے گلے
 میں ڈال کر، پیروں میں بیڑیوں کی بھاری بھکم زنجیریں ڈال کر، پھر محبت
 کی عدالت کے مجرم کے کٹہرے میں لا کر کھڑا کر دیا جاتا ہے۔ اور پھر اس
 پر ستم یہ کہ بھری عدالت میں، سب کے سامنے پکار سننے والے کی قسم
 کھلوانی جاتی ہے کہ جو کہوں گا، سچ کہوں گا اور سچ کے سوا کچھ بھی نہیں
 کہوں گا۔

حس کا دل پہلے سے ہی ٹوٹا ہوا ہے، وہ بھری عدالت میں کس طرح اپنی جان بچانے کی خاطر حاکم عدالت پر فردِ مجرم عائد کرے۔ اس لئے کہ حقیقتاً مجرم وہ ہے جو حاکم بنا بیٹھتا ہے، عشق و محبت کا۔ وہ کیوں بار بار کسی معصوم کے دل کو اپنی محبت کی طرف پُکارتا ہے۔

اہلِ دنیا کہتے ہیں کہ پیار کیا نہیں جاتا ہو جاتا ہے۔ اور جو اہل اللہ کے عشق کے مجنون ہیں، وہ خوب جانتے ہیں کہ پیار ہو نہیں جاتا، نہ چاہتے ہوئے زبردستی اپنے حسنِ عشق کی زور آور نمائش کر کے پیار کروایا جاتا ہے۔ اور جب یہ ہو جاتا ہے تو عشق حاکم اور محبت کرنے والا مجرم بن جاتا ہے۔ سب اختیار حاکم کے پاس ہے، اور مجرم صرف اور صرف لائقِ سزا۔ وہ بھی عمر بھر قیدِ بامشقت۔ سزا دینا آسان، سزا بھگتنا بہت مشکل۔ عمر بھر قیدِ بامحبت ایک کڑی آزمائش ہے۔ اور یہ آزمائش ایک کڑی مشقت۔

کسی ٹوٹے ہوئے دل کو سہارا دینا بھی ایک ادب ہے۔ اور اہلِ محبت (اہل اللہ) کسی کے ٹوٹے ہوئے دل کو مزید توڑا نہیں کرتے۔ اہل اللہ سے بڑھ کر کوئی دل کو جوڑنا نہیں جانتا، کیوں کہ یہ محبت کا نفع بخش کاروبار کا سامان دربارِ الہی اور دربارِ رسالت سے حاصل ہوتا ہے۔ اور پیکار نے والوں میں بڑی فراخدلی سے تقسیم کر دیتے ہیں۔ اور وہ بھی بغیر کسی معاوضے کے۔ اہل اللہ عشقِ الہی اور عشقِ رسول کے حقیقی سوداگر ہیں۔ اور وہ دلوں

کاسودا کرنا خوب جلتے ہیں۔

وہ تو کسی کے ٹوٹے ہوئے دل کے ٹکڑے اپنے پاس رکھ لیتے ہیں، اور اپنا سالم دل پُکارنے والے کو عطا کر دیتے ہیں۔ اس کے سکونِ دل کی خاطر کوئی کسی کا دل نہیں توڑتا۔ انسان اپنی نادانی، نا سمجھی، جلد بازی اور کم عقلی کے باعث خود اپنے دل کو کھلونا بنا کر کھیلتا ہے۔ اور جب خود اپنی ہی لاپرواہی کی وجہ سے اپنے دل کا کھلونا توڑ دیتا ہے، تو پھر وہ اپنے پُکارنے سننے والے کے سامنے اپنا چکنا چور دل رکھ دیتا ہے۔ جو سب کی پُکار سنتا ہے۔ اور پُکارنے والے کی پُکار کا جواب بھی دیتا ہے۔

درحقیقت اہل اللہ ہی وہ ذات پاک ہیں، جن کے دل عشقِ الہی اور عشقِ رسول صلی اللہ علیہ وسلم میں گھائل اور ٹوٹے ہوئے ہیں۔ وہ خود تو اپنے سینہ ناز میں ٹوٹا ہوا دل رکھتے ہیں، اور طالب کے سکونِ دل کی خاطر ایک سالم دل بہر گھڑی اُسے عطا کرتے رہتے ہیں، اپنے دل کی پرواہ نہ کرتے ہوئے۔

اب ذرا اس ٹوٹے ہوئے دل کی پُکار تو سنیئے۔ وہ پُکارتا ہے، کوئی ہے..... میری جان جا رہی ہے، اے مجھ کو پُکارنے والے میرے معبود، میری تیرے سوا جان جا رہی ہے۔ کوئی ہے..... مجھ کو پُکارنے، تو ہر کوئی آتا ہے۔ مگر میری پُکار سن کر کوئی بچنے نہیں آتا۔ سب اپنی اپنی دُھن میں مگن ہیں۔ کوئی ہے.... کسی کو بچانے کی

خاطر اس کی آگ میں کودنا پڑتا ہے۔ اللہ مُعافی، تو ہی بچا۔ اللہ مُعافی،
 تو ہی بچا۔ میں آیا، میں آیا۔ اور اے میرے اللہ، ذرا خود بھی سنبھال۔
 ابھی اہل محبت تیرے دربارِ خاص میں محبت کی فردِ جرم لگا کر پیش
 کئے جا رہے ہیں۔ تو حُکم ہے اور محبت مجرم۔ معبود کی ذات تو بہت
 باختیار، اور فقیر عشقِ الہی کے ہاتھوں لاچار۔ اے اللہ، مجھ سے محبت
 کے جرم کے کٹہرے میں کوئی سوال نہ کر، اس لئے کہ مجھے ڈر ہے کہ کوئی
 بدنام ہو جائے گا۔ وہ جس کی ذات کے سوا کوئی سُننے، پکارنے والی ذات
 نہیں۔ اور وہ وہی ہے، جو کوئی جس طرح سمجھے۔

کوئی ہے، کوئی ہے، کوئی ہے۔ یہ فیصلہ کرنا مشکل ہے کوئی
 ہے تو کون ہے۔ ایک پکار ایک پکارنے والا۔ یا ایک پکار سُننے والا۔
 مگر پھر بھی دل کسی کی یاد میں بے اختیار صدا پر صدا دیئے جا رہا ہے کوئی ہے۔
 کوئی تو ہے جو اس بات کا شدت سے احساس دلاتا ہے کہ
 کوئی ہے۔ بس وہ ہی ہے۔ (بے شک) صرف اور صرف تو ہی ہے۔
 او تو تو تو ہے۔ اور تیرے سوا کوئی بھی نہیں ہے۔ تو تو ہے، تو تو ہے مگر
 میں کہاں ہوں؟ میں نے خود سے پوچھا کوئی ہے۔ ایک گونجتی ہوئی صدا
 سُنائی دی۔ واقعی کوئی ہے۔ تیرے لئے کوئی ہے۔ تیرے انتظار میں
 کوئی ہے۔

کوئی ہے۔ میری جان جا رہی ہے۔

کوئی ہے..... میری جان تو معبود کے ارادے میں بند ہے نہ

نوا رہی ہے اور نہ ہی جا رہی ہے۔

کوئی ہے..... میں تو چلا اپنے معبود کے دربار میں ایک سوالیہ

نشان بن کر۔ ہے کوئی؟

کوئی ہے..... بخدا آپ کا سننا اور متوجہ ہونا اچھا لگا۔ اللہ

تعالیٰ دل کی پکار سننے والا ہے۔ اور سن کر پھر پکارتا

ہے کوئی ہے، کوئی ہے۔

کوئی ہے جو دعائیں سنتا ہے۔ کوئی ہے، جو حاجت روائی کرتا

ہے، کوئی ہے..... جو مشکل کشائی کرتا ہے۔ کوئی ہے... جو خود کو جلا

کر ماحول کو روشنی دیتا ہے۔ اور روشنی جان لیوا اور وہ خود بھی جان لیوا۔

اس کی صدا جان لیوا۔

کوئی ہے... کوئی ہے... کوئی ہے۔

کوئی ہے..... جو ایک سہانی رات میں صدا دیتا ہے کوئی ہے۔

کوئی ہے..... جو اپنے سوہنے ماہی کو صدا دیتا ہے کوئی ہے۔

کوئی ہے..... ایک سہانی رات کا ہم سفر ہے۔ کوئی ہے۔

حضرت صاحب فرماتے ہیں، جب اہل دنیا پر سورج غروب

ہوتا ہے، تو اہل اللہ طلوع ہوتے ہیں ایک سہانی رات میں۔ ایک سوہنے

ماہی کی پکار سننے کے لئے۔ اور جب صبح کا سورج نکلتا ہے، تو کوئی ہے

پکارنے والا اپنے ساتویں آسمان پر واپس چلا جاتا ہے۔ اور جب آہستہ آہستہ صبح کی کرنیں نکلتی ہیں اور زندگی جاگنے لگتی ہے، اور دنیا اپنے گھروں سے باہر نکلتی ہے، تو ایسے میں اہل محبت اپنے آشیانوں کی طرف لوٹ جاتے ہیں۔ شاید پھر کسی سہانی رات کے انتظار میں کھیر سے کوئی پکارے۔ کوئی ہے۔

دل کا ہر گوشہ اپنے محبوب کی آمد کا منتظر ہے۔ اور پکارتا ہے کوئی ہے۔ اور اس کوئی ہے میں اک صدا چھپی ہے۔ اور وہ صدا ہے آجا میرے ماہی تیرا انتظار ہے۔

دیر لگی آنے میں تم کو شکر ہے پھر بھی آئے تو
 آس نے دل کا ساتھ نہ چھوڑا، ویسے ہم گھبرائے تو
 اور پھر پکار سننے والا اپنے پکارنے والے کی طرف متوجہ ہوتا ہے۔
 اور لبیک کہتا ہے۔

کوئی ہے۔ کی صدا صدیوں سے آرہی ہے۔ کوئی ہے۔
 کوئی ہے، جو اس صدا کی دستک اپنے دل میں سن لیتے ہیں،
 وہ بیدار ہے، کامیاب ہے۔ اور یہ ہی راز ہے۔ اس کا جو پکارتا ہے۔
 ہاں، تو کوئی ہے۔ کوئی ہے کی پکار پر آنے والے مسافر کے لئے ہے۔
 سوائے ایک مردودات کے اور اس کے پیروکاروں کے لئے۔ اور
 اللہ ان سے بچلے۔ کیونکہ ان کا ماننا ہے کہ ان کے سوا کوئی نہیں ہے۔

اور یہ گروہ سخت نقصان اٹھانے والوں میں سے ہے۔ اس گروہ سے
بچو اور حقیقی کوئی ہے کی پکار سنو! کہ کوئی ہے۔ تیرے لئے اور تو
جس کے لئے۔

وہ جو صرف تیرا ہے۔ وہ جو صرف میرا ہے۔ ہم سب کا سب
کچھ ہے۔ وہ جو کوئی ہے۔ کوئی ہے، کوئی ہے۔
اے سب کی پکار سننے والے۔ المدد! المدد! المدد۔

(آمین)



مدہوش تجلیات

میرے ہوش لے لو، دیوانہ بنا دو
ساقیائے پلا دو، مدہوش بنا دو

ہاں یہ سچ ہے کہ نگاہِ ساقی سے جاگ تجلیات کا پیمانہ پینے کے بعد ایک بے ہوش کو حقیقی مدہوشی کا ایک ایسا ہوش آیا کہ اس مدہوش کو اپنے ساقی کے سوا کسی اور کا ہوش باقی نہ رہا۔ ساقی اپنی لُوری مدہ بھری آنکھوں سے تجلیات کے جاگ کے پیمانے بھر بھر کر پلاتا گیا۔ اور اس مدہوش کو بے خودی کا ہوش آتا گیا۔ اس مدہوش پر بے خودی کی حالت وارد ہونے سے پہلے صرف اور صرف یہ حقیقت عیاں تھی کہ ایک مرکز تجلیات ہوتا ہے۔ جب نگاہِ ساقی نے بہوشی سے مدہوشی، اور مدہوشی سے بے خودی کے عالم میں منتقل اور مبتلا کیا تو پھر بے اختیاری کا ایسا نشہ چھایا کہ یہ اسرارِ الہی یوں عیاں ہوا کہ مرکز تجلیات کیلئے ایک مخزن تجلیات بھی ہوتا ہے اور یہ مخزن تجلیات مسکن تجلیات میں رہتا ہے۔ اور یہ مسکن تجلیات کا میکرو نشین تجلیات میں ہوتا ہے۔ مخزن نشین میں ہے یا نشین مخزن میں ہے، کون جانے، اس کا فیصلہ تو کوئی صاحبِ تجلیات

ہی کر سکتا ہے۔ اور یہ صاحبِ تجلیات، ساقیِ تجلیات ہیں۔ اور یہ
 میکرہ تجلیات اپنے پینے والے کے لئے ہر وقت کھلا ہے۔ میکرہ
 تجلیات کھلا ہے۔ نگاہِ ساقیِ جامِ تجلیات کے پیمانے تھا پینے
 والے کا منتظر ہے۔ میکرہ میں آجائے، جو بھی پینے والا ہے۔

ہاں، یہ بات بھی سچ ہے کہ ساقی کی نگاہوں سے ہونے والی
 مدہوشی سے بڑھ کر کوئی ہوش مندی اور بے خودی نہیں۔ اس لئے
 کہ ساقیِ تجلیات خود جامِ تجلیات خود جامِ تجلیات کے پیمانے نگاہ
 مخزنِ تجلیات، معبودِ عالمین کے محبوب کے دستِ مبارک سے ہر
 وقت بلا حساب پی رہا ہوتا ہے۔ مرکزِ تجلیات، مخزنِ تجلیات،
 مسکنِ تجلیات، نشینِ تجلیات، میکرہ تجلیات، محبوبِ تجلیات،
 معبودِ تجلیات، مینخانہِ تجلیات ہے۔ اور اگر سمجھ میں آئے تو معراج
 تجلیات ہے۔ نگاہِ ساقی سے میکرہ تجلیات میں ہوتی ہے میکرہ
 میں آجائے جو بھی پینے والا ہے۔

پیمانے میں جام بھر بھر کے دیتے ہیں میرے خواجہ
 میکرہ میں آجائے، جو بھی پینے والا ہے،
 میں نے راہِ خواجہ میں خود کو بیچ ڈالا ہے
 اب تو میری دنیا میں ہر طرف اُجالا ہے
 جس کو ہو گئی نسبت میرے پیارے خواجہ سے

اس کا ولی المولیٰ کالی کالی والا ہے !
 ہاں یہ بھی سچ ہے کہ ”تو ہی تو“ ایک مدہوشی ہے، جو پینے والے
 کو اپنے ساتی کا میکرہ بنا دیتا ہے۔ اور پھر ایک دن ایسا بھی آتا ہے
 کہ ساتی خود پینے والے کے میکرے میں پینے والا بن کر پینے آتا ہے۔
 یعنی مسکن اپنے نشین کا رخ اختیار کرتا ہے۔ پہلے مسکن سے نشین
 کی جانب تجلیات کا ظہور ہوتا ہے۔ اور پھر نشین سے مسکن۔ اور
 پھر مسکن سے مخزن، اور آخر کار مخزن سے مرکز تجلیات پر تجلیات
 ساتی کا نزول ہوتا رہتا ہے۔ جام تجلیات تو بے حساب ہیں، مگر
 صرف اور صرف ایک طرف پینے والے کا انتظار ہے۔ ساتی تجلیات
 کو ساتی کوثر، حوض کوثر سے جام تجلیات بھر بھر کے پیمانے، پینے
 والے کے لئے عطا پر عطا کئے جا رہے ہیں۔ حوض تجلیات میں آجائے
 جو بھی پینے والا ہے۔

ساتی کوثر بھی ہے، حوض کوثر کے جام بھی ہیں۔ مگر کوثر کے جام
 پینے والا کدھر ہے۔ حوض کوثر پر آجائے جو بھی پینے والا ہے۔ اور یہ سچ
 بھی اجاں لو کہ ساتی کوثر کے دست مبارک سے جام کوثر پینے والے کی
 مدہوشی اور بے خودی کی ذمہ داری معبود ساتی کوثر پر ہے، اور حوض کوثر
 کے جام کا پیمانہ میخانہ معبود میں ہے۔ میخانہ میں کہ پیمانہ، یعنی عرش
 میخانہ الہی میں۔

... آجائے، جو بھی پینے والا ہے۔ ہاں یہ بات بھی سچ ہے کہ
 معبودِ تجلیات، صاحبِ تجلیات کے میکرے میں، ساقیِ تجلیات
 کے دستِ مبارک میں جامِ تجلیات کے پیمانے پئے جا رہے ،
 بے حساب و بے کتاب۔ اور معبودِ خود بھی نگاہِ محبوب سے مٹے کے
 جامِ پی کر مدہوش، تجلیات سے بیخود تجلیات ہو جا رہا ہے۔ اور
 دیوانہ وار اپنے محبوب پر نورِ درود و تجلیات کے نذرانے بھیجے جا رہا
 ہے۔ اپنی تمام مخلوق کے ساتھ۔ اور ساقیِ تجلیات، جامِ تجلیات کے
 میکرے میں، محفلِ جامِ تجلیات سجائے بیٹھا ہے۔ محفلِ تجلیات میں
 آجائے جو بھی پینے والا ہے۔

ساقیِ تجلیات بھی ہیں، نگاہوں سے پینے والے محفلِ تجلیات
 میں آجائیں۔ مدہوش تجلیات اور بے خودیِ تجلیات ہونے کے لئے
 محفلِ تجلیات سجائی جاتی ہیں۔ مرکزِ تجلیات میں، مخزنِ تجلیات کی
 جانب سے مسکنِ تجلیات کے نشیمنِ تجلیات کے میکرے تجلیات پر
 صاحبِ تجلیات، مسندِ تجلیات پر جلوہ گر ہیں۔ محفلِ تجلیات میں
 آجائے جو بھی پینے والا ہے۔

صاحبِ تجلیات، حضرت صاحبِ فرماتے ہیں کہ ہر انسان اپنے
 ظرف کے مطابق میکرے تجلیات میں جامِ تجلیات کے پیمانے پیتا
 ہے۔ اور یہ بات بھی سچ ہے کہ ہر پینے والا اپنے ظرف کے مطابق

ایک ساقی کے دستِ پاک سے جامِ تجلیات کے پیمانے پینا چاہتا ہے۔

پلاوے جامِ اے ساقی، بناوے اپنا دیوانہ
جسے دیوانہ کہہ ڈالوں وہی دیوانہ ہو جائے
ہاں، یہ بات بھی سچ ہے کہ دستِ ساقی نے جو جامِ تھا کر کھا ہے،
اس جامِ تجلیات کا ایک پیمانہ تجلیات ہوتا ہے۔ اگر جامِ تجلیات میں
حد سے زیادہ مٹے تجلیات ڈال دی جائے، تو جامِ تجلیات سے مٹے تجلیات
کا پیمانہ چھلک جاتا ہے۔ اور جب ساقی تجلیات پینے والے کو مٹے
تجلیات کا جامِ پلانا شروع کرتا ہے، تو ساقی تجلیات یہ بات جان
لے کہ پینے والے کے پینے کی حد کا کوئی پیمانہ نہیں، اور نہ ہی مٹے کے
چھلک جانے کا کوئی خوف ہے۔ مگر یہ بات بھی سچ ہے کہ جوں جوں
مٹے تجلیات قلب و روح کے گلے سے ٹپکتے جاتے ہیں، تو پھر
پینے والا مٹے تجلیات کے نشہ میں جھوم کر محوِ تجلیات ہوتا جائے گا۔
اور جوں جوں پینے والا محوِ تجلیات ہوتا جائے گا، تو پھر اس پر حالتِ
محوِ تجلیات، مدہوشی تجلیات بن کر نمودار ہوتی جائے گی۔
ہاں، یہ بھی سچ ہے کہ جو محوِ تجلیات ہے وہی مدہوش تجلیات
ہے۔ اور یہ مدہوشی ایک دیوانگی ہے۔ اور یہ دیوانے دیوانہ وار اپنے
ساقی تجلیات کو میکہہ تجلیات میں ہر لمحہ ہر وقت جا جا کر پکارتے ہیں۔

”ساتی تجلیات، پلا دے مجھے، مئے تجلیات۔ ہو جانے دے مجھ
کو محو تجلیات، کیونکہ محو تجلیات بناتے ہیں مجھے تیسری ذات کا
مدہوشی تجلیات۔“

میرے طرف کو سمجھ کر ذرا مئے پلانا
تیرا پیمانہ ہو جہاں تک وہیں تک جا پلانا
تجھے اس کا ہوش نہیں ہے کہ چھلک گیا پیمانہ
میری مدہوشی ہے تجھ سے مجھے تو ہی مئے پلانا

ہاں، یہ بات بھی سچ ہے کہ اس ہوش مندوں کی دنیا میں ایک
گروہ مدہوش دیوانوں کا بھی رہتا ہے۔ اور ان مدہوش دیوانوں کو صرف
اور صرف اپنے ساتی اور اس کے میخانے کے ہوش کے سوا اور کوئی ہوش
باقی نہیں۔ اور دستِ ساتی سے مئے کے پیمانے پینے کے علاوہ کوئی اور
طلب باقی نہیں۔ دنیا سے بے طلبی اور اپنے ساتی سے طلبگاری کا
معاملہ ہے۔ خدا اس میکرہ کا خود خالق و مالک ہے۔ ایک مئے کوثر
کا حوض ہے۔ جام بھی ہے، پیمانہ بھی ہے۔ اور محبوبِ معبود ساتی کوثر
بھی ہیں، پینے والا بھی ہے۔ میکرہ تجلیات، محفل تجلیات میں سچی
ہوتی ہے۔ میخانہ میں آجلے جو پینے والا ہے۔

اے اہل محبت، مجھے اس بات پر فخر ہے کہ میرا ساتی تو ذاتِ حق و باقی
ہے۔ جو بقاء کے میخانے کا مالک ہے، اور اس میخانہ میں پینے والوں

کو فنا سے بقاء کی مدہوشی کے جامِ پلا کر محو تجلیات کر دیا جاتا ہے ہاں
یہ سچ ہے کہ میرا ساقی، ذاتِ باقی ہے۔ اور ذاتِ باقی کے پیمانی کی
کوئی حد نہیں ہوتی۔

یہ انتظار غلط ہے کہ شام ہو جائے
جو ہو سکے ساقیا، تو ابھی دورِ جام ہو جائے
مجھ جیسے رند کو تو نے حشر میں، یارب
بلا لیا ہے تو، کچھ انتظام ہو جائے

ہاں، یہ سچ ہے کہ ایک اہل ایمان کا میکدہ ہے اس سبزین پر
بھی ہے، جس کا نام ہے بیت اللہ، خانہ کعبہ شریف، اور اس مٹے کدے
کی مٹے کا نام ہے زم زم، جو انسانی ایمان کو مدہوش کر دیتی ہے۔ اور اہل
محبت کا میخانہ تو حشر کے میدان میں، دربارِ الہی میں ہوگا۔ اور اس مٹے خانے
کی مٹے کا نام ہے آپ کوثر، جو ساقی کوثر، ذاتِ باقی کے عشق کے پیمانوں
میں اپنے مدہوشوں کو بھر بھر کر پلائیں گے۔ وہ بھی بلا معاوضہ اور بے
حساب اور اس مدہوشی سے پینے والے محو ذاتِ ساقی و باقی ہمیشہ
کے لئے ہو جائیں گے۔ انشاء اللہ!

میرے ہوش لے لو دیوانہ بنادو !
ساقیا مدہ بھری آنکھوں سے پلا دو مدہوشوں بنادو
ساقی کی آنکھوں میں نشہ، باتوں میں نشہ، یادوں میں نشہ،

مٹے سے بڑھ کر ہے ساتی کی یاد،
 ساقیا، یادوں سے پلا دو، پاگل بنادو
 میرے ہوش لے لو، دیوانہ بنادو
 رنگا ہوں سے مٹے پلا دو، مدہوش بنادو
 ساقیا، میرا چین لے لو، مجھے نہ سناؤ
 مجھے دل کے میخانے کی دھڑکن بنادو

•

مرشدِ پاک صابر ثانی فرماتے ہیں کہ جب محبتِ الہی، دل پہ
 مقام اختیار کرتی ہے تو یہ مدہوشی ہے، فنا ہے۔ اور جب نفس پہ
 مقام کرتی ہے تو یہ لاشہ ہے۔ اور محبت جب رُوح پہ مقام کرتی
 ہے تو یہ بقا ہے۔

فقر کی محبت اللہ کی محبت ہے۔ اور یہ دلوں میں گھس کر بولتی
 ہے۔ جو جہنمی محبت کا مالک ہے، وہ اپنی مدہوشی یعنی حقیقی روشنی کا
 مالک ہے۔

محفلِ روشنی میں آجلے جو بھی روشنی چاہے والا ہے، مانگنے
 والا ہے، پالنے والا ہے۔



باب

محفل تجلیات

مرشد پاک عارف لاثانی فرماتے ہیں، محفل تجلیات کو
نور کی چادر میں ڈھانپ لیتے ہیں۔

اگر مہماں خیال زرگس جانان ہو جائے
تو محفل نور کی میرادل ویران ہو جائے

شاہنشاہ مخزن تجلیات، حسن حقیقت، حضرت صاحب،
مسکن معرفت کے مرکز تجلیات میں اپنے رخِ رحمت و پر عظمت پر
تاج فخر طریقت سجائے اپنے پر جاہ و جمال، حسن کمال کی تجلیات کے
ساتھ تختِ عظمت شریعت پر، نشیمن تجلیات میں حبِ الہی اور
اطاعتِ رسالت اور ولایت و سخاوت کے ظاہری و باطنی فیضِ علم
و نور، رشد و ہدایت کے خزانے تقسیم پر تقسیم فرماتے جا رہے ہیں اپنے
روحی بچوں، مریدوں، عقیدت مندوں اور مخلوقِ خدا میں۔

صاحبِ سخاوت، وجہ فیوض و برکات، حضرت صاحبِ رحمت
الہی، نور رسالت اور چشتِ اہل بہشت کے لازوال خزانے بندگانِ خدا
کو عطا پر عطا کئے جا رہے ہیں۔ سائل کا سوال اور اس کے ظرف سے بھی

بڑھ کر، اور یہاں تک کہ حاجت مند کی حاجت، طلب کرنے سے
 بھی پہلے اس کا دامن موتیوں سے ہمیشہ کے لئے بھر دیا۔ اور اتنا عطا کیا
 جاتا ہے کہ طلب گار کو پھر اور کوئی طلب کرنے کی حاجت بھی باقی
 نہ رہی۔

اب سیری نگاہوں میں جچتا نہیں کوئی
 جیسے میرے سرکار ہیں ایسا نہیں کوئی
 خود بھیک دیں اور خود ہی کہیں منگتے کا بھلا ہو
 ایسا تو کبھی آنکھ نے دیکھا نہیں کوئی

سربراہِ حقیقت حضرت صاحب کی شانِ انتہائے عطا اور
 نگاہِ نازکرم سے قلندرہ رابعہ ثانی کی ربیری، روشنی، رہنمائی میں مسندِ
 عشق و محبت، رشد و ہدایت، نور معرفت کی محفل تجلیات، طالب نور
 معرفت کا متلاشی ہدایت، طلبگارانِ راہِ حق کے لئے مرکز تجلیات و آستانہ
 قلندرہ رابعہ ثانی پر سجاتے جا رہے ہیں۔ اور انشاء اللہ تاحشر اور اس کے
 بعد بھی سجائی جائیں گی۔ عالمِ اعلیٰ و بالا میں۔

ہر جمعۃ المبارک کو بعد از نماز جمعہ ذکر و تسکیر، حمد و نعت، درود
 و سلام، علم و نور اور راہِ رشد و ہدایت کی تعلیمات دی جاتی ہیں۔ ارشادات
 اولیاء کرام و بزرگانِ دین، احکاماتِ اسلام شریعت و طریقت، نور معرفت
 بیان کئے جاتے ہیں۔ سالانہ عرس پاک خواجگانِ چشت اہل بہشت

اور محافلِ سماعِ اہلِ دل کے قلب و روح کو رنگین سے رنگین نہ
 بنانے کے لئے منعقد کی جاتی ہیں۔ اور طالبِ حق کے اندر کبھی نہ سمجھنے
 والی اور ہمیشہ بھڑکنے والی آتشِ عشق کے سہانے انگارے پھونک دیئے
 جاتے ہیں۔ محفلِ مراقبہ و مشاہدہ سجاٹے جا رہے ہیں، تزکیہٴ نفس کرانے
 اور قوی القلب بنانے کے لئے اور وہ بھی بلا محنت و بلا ریاضت،
 اور انشاء اللہ یہی سلسلہ تاحشر جاری و ساری رہے گا۔ انشاء اللہ !
 صاحبِ جود و سخا، اپنی کرم نوازیوں اور اپنی نوازشوں کی عطا پر عطا کئے جا
 رہے ہیں۔ پانے والے آ رہے ہیں اور اپنی جھولیاں، موتیوں، مرادوں
 سے بھرتے جا رہے ہیں۔ اور انشاء اللہ ہمیشہ پلٹے ہی رہیں گے۔
 حضرت صاحبِ فرماتے ہیں کہ ”فقیر اپنی شان کے مطابق
 طالب کو عطا کرتا ہے۔ اس لئے کہ طالب کو مانگنے کا نہ تو صحیح سمجھ اور
 نہ ہی سلیقہ آتا ہے۔ کوئی فقیر سے اس کا اصل خزانہ نہیں مانگتا، جس
 کا فقیر خزانچی ہے۔ لوگ تو بس اپنی اپنی سمجھ کے مطابق اور دنیاوی
 مشکلات و محالات کے مطابق فقیر سے طلب کرتے ہیں فقیر کی
 شان یہ ہے کہ جو طلب کیا وہ بھی سائل کو عطا کیا، اور جو طلب طالب
 کو کرنا چاہیے تھا اور طلب نہیں کیا، وہ بھی بن مانگے طالب کو عطا پر
 عطا کیا۔

جتنا دیا سرکار نے مجھ کو اتنی میری اوقات نہیں

یہ تو کرم ہے ان کا ورنہ، مجھ میں تو ایسی بات نہیں
غور تو کر سرکار کی تجھ پر کیسی خاص عنایت ہے
عارفی تو ہے ان کا ثنا، خراں، یہ معمولی بات نہیں!

اے میرے دوست، محفل تجلیات، مرکز تجلیات میں، مخزن
تجلیات کی سربراہی و روشنی میں، بارگاہِ نشیمن تجلیات میں سچی ہونی ہے۔
محفل تجلیات مخزن، مسکن، میخانہ تجلیات میں آجائے جو بھی چاہنے
والا ہے۔

اے متلاشیِ راہِ حق، مرکز تجلیات میں، محفل تجلیات کی مسند
تجلیات پر، مسند نشین تجلیات کی ذاتِ پاک، ایک نظر سے ولایت
تجلیات عطا کر رہے ہیں۔

محفل تجلیات میں آجائے جو بھی ولی تجلیات بننے والا ہے۔
شانِ سخاوتِ تجلیات تو صرف اور صرف عطا ہے حق تجلیات ہیں۔

اے
اگر مہماں خیالِ رگسِ جانان ہو جائے
تو محفل نور کی محفل میرادلِ ویران ہو جائے



احوالِ مراقبہ

مُرشِدِ پاک، عارفِ لائٹانی، صابر ثنائی فرماتے ہیں کہ مراقبہ بھی ایک حال سے دوسرے حال میں منتقل ہونے کا نام ہے۔ اسے طالبِ حق! مراقبہ کا پہلا زینہ ہے تصورِ شیخ۔ تصور کا تعلق خیال سے ہے آنکھ سے نہیں۔ مراقبہ میں عطا اور جزا کے حکم ہوتے ہیں۔

مراقبہ کے احوال یہ ہیں :

اول ————— محبت

دوئم ————— مشاہدہ

سوئم ————— معرفت

چہارم ————— محرم اسرار، یعنی مکاشفہ غیبی

اہلِ محبت کو مشاہدے کا سہارا ہے، جو ایک قوت ہے، مراقبہ سے مشاہدہ میں ترقی ہوتی ہے، اور اسرارِ الہی کھلتے ہیں، اور جب اسرارِ الہی کھل جاتے ہیں، تو اللہ تعالیٰ اور بھی زیادہ کرم فرماتے ہیں، یعنی طالب کے مشاہدے میں اور بھی زیادہ ترقیاں عطا ہوتی ہیں۔ اور پھر اس کے بعد اللہ تعالیٰ اپنے کرم سے ”نورِ بصیرت“ اور

”نورِ توحید“ عطا فرماتا ہے۔ اور اس کے بعد اپنا محرم اسرار بنا دیتا ہے۔
مشاہدہ سے مراد فقیر کی ذات و صفات کی تلاش تلاش فقیر
طالب کا اولین حصول ہے۔ جو طالب اپنی ذات میں مرشد کی ذات
کو تلاش کرتا ہے، تو وہ درحقیقت اس ذات کو تلاش کرتا ہے
کہ جس ذات میں اس کا پیر گم ہوتا ہے۔ مشاہدہ ایک ذات کے
ذریعہ دوسری ذات تک رسائی کا نام ہے۔ جب تک مشاہدے پر
یقین کامل نہیں ہوگا آگے راستہ نہیں ملتا۔

مراقبہ میں انسان نیا جنم لیتا ہے۔ پھر ہر رونگھٹا آگ میں سے
گزارا جاتا ہے۔ ذکر میں تو دراصل اللہ تعالیٰ قلب سے خود ہی آواز
دیتا ہے، ورنہ بندے کی کیا مجال کہ وہ اپنے بندے کو پرکار سکے۔
مراقبہ سے قلب کو فراست اور وسعت عطا ہوتی ہے مومن
کی فراست سے بچتے رہو۔ ڈرتے رہو، کیونکہ وہ اللہ تعالیٰ کے نور
معرفت سے دیکھتا ہے۔

تقوٰف میں ایک مقام رُوح بالمقابل آتا ہے جس میں جسم
نکل کر سامنے کھڑا ہو جاتا ہے۔ تسخیر ہمزاد میں بھی یہی صورت پیدا
ہوتی ہے۔

فقیر کی صحبت میں بیٹھ کر لوگ جھومنے لگتے ہیں۔ اس لئے کہ
جب قلب محبت کا جام پیتا ہے، تو نشہ میں آ کر جھومتا ہے۔

فقیر کی محفل میں بسر اوقات ایسے ہوتا ہے کہ اللہ تعالیٰ کسی ایک بندے کے صدقے میں سب کو نواز دیتا ہے۔ جو باادب اور باہوش ہوتے ہیں، وہی اپنا دامن بھر لیتے ہیں۔ اور جو بے ادب اور بے ہوش بیٹھتے ہیں، وہ اکثر اپنی محفوظ طاقت بھی کھو دیتے ہیں۔

مرشد پاک ”آداب مراقبہ“ کے متعلق ارشادات فرماتے ہیں۔ کہ آداب مراقبہ یہ ہیں:۔ تین بار درود شریف، تین بار کلمہ طیبہ، پھر شیخ کی خدمت میں حاضری کا تصور کرے اور سلام گزارے۔ پھر تصور میں سینے کے دائیں بائیں مقام پر ذکرِ خفی (اللہ اللہ) کرے۔

مراقبہ کی تین حالتیں ہیں۔

پہلی حالت محبت (شیخ سے)

دوسری حالت مکاشفہ

تیسری حالت معرفت، یعنی دیکھ کر پہچان لینا۔

چوتھی حالت فنا ہے۔ پہلے فنا صفاتی ہے، یعنی شیخ کی

صفات کو اپنے اندر پیدا کرنے کی کوشش کرنا۔

مرشد پاک فرماتے ہیں کہ حق کی ابتدا مشکل ہوتی ہے، لیکن

اس کی انتہا پرسکون ہے۔ دنیا کی ابتدا سہل ہے، لیکن انتہا بڑی

تکلیف دہ ہوتی ہے۔ جو دنیا کے طلبگار ہیں وہ اندھیرے میں ہیں

اور جو آخرت کے طلبگار ہیں، وہ روشنی میں ہیں۔ جس کو جس سے محبت

ہوتی ہے، وہ اس کا منلاشی ہے۔

مراقبہ بھی ایک تلاش ہے، جس کی پہلی منزل محبت ہے،
دوسری منزل مشاہدہ ہے۔ تیسری منزل معرفت ہے، اور چوتھی منزل
محرم اسرار ہے۔

مراقبہ میں جس کو جس سے محبت ہوتی ہے، وہ آنکھ بند کر کے
اس کی تلاش میں مصروف ہو جاتا ہے۔ اسے تلاشِ غیب بھی
کہتے ہیں۔

اللہ کی محبت ایک روشنی ہے۔ اور جس کے پاس روشنی ہے،
وہ دیکھتا ہے، اسے مشاہدہ کہتے ہیں۔ اور جو دیکھتا ہے وہی پہچانتا
ہے۔ اسے معرفت کہتے ہیں۔ اور جو پہچانتا ہے وہ دوستی کے مقام
کو پہچانتا ہے، اور وہ دوست کے راز سے آگاہ ہو جاتا ہے اسے
محرم اسرار کہتے ہیں۔



باب ۹

انسانی تجلیات (الف)

یا مخزنِ انوار

یا مخزنِ انوارِ پر وقار، حضرت صاحب!

مرحبا یا نور اللہ، یا عشق حبیب اللہ، رحمتِ قلندرہ رابعہ۔

میں نے دیکھا کہ یکایک میری آنکھوں میں ناقابلِ برداشت
نوری تجلیات بھردی گئیں۔ جیسے میرے قلب و روح کی وادیوں میں
نورِ کامل کا طوفان بھر دیا گیا ہو۔ اور اب میرے وجود میں مزید اور نور
بھرنے کی گنجائش نہیں۔ نورِ علیٰ نور کا پیمانہ لبریز ہو گیا۔ میری ذات
ناقص میں اب اور نور نہیں سما سکتا۔ نور کا اصل روپ دیکھ کر میں
نور کی شدت کے مارے روشنی کی تاب نہ لاسکا۔ جیسے نور کو دیکھ کر
اندھا ہو گیا۔ اس اندھے پن سے مراد انتہاء نور ہے۔ جس میں اب اور
نور دیکھنے کی مزید گنجائش نہیں، اور نہ ہی تاب اور نہ ہی قدرت۔ میں
نے اللہ کا بابرکت نام لیا، اٹھ کر بیٹھ گیا۔ ایک گہرا سانس لیا، اپنی ظاہری
آنکھیں کھول دیں۔ جیسے ہی آنکھیں کھولیں تو دیکھا کہ پہلے سے کئی گنا
زیادہ شدتِ نور، نورِ مجسم، ایک نور کا روشن طوفان میرے سامنے موجود
تھا۔ میں نے اس بابرکت نور کو دیکھتے ہی پہچان لیا۔ دل کی گہرائی میں
عکسِ حضرت صاحب واضح طور پر دکھائی دیا۔ نور کے طوفان کا حقیقی

جلوہ نور روح و قلب کے آئینہ میں صاف روشن دکھائی دے رہا تھا۔ میں نے عرض کی: ”یا حضرت صاحب! آپ؟“

میرا یہ عرض کرنا تھا کہ مخزن انوار و تجلیات، حضرت صاحب کے نورِ کامل نے میری ذات و وجود کے ہر گوشے کو چاروں طرف سے اپنی پیٹ میں گھیر لیا۔ اور نور علی نور کا ایک ہالہ میرے ارد گرد تن گیا، اور میں اس میں مکمل طور پر سما گیا۔ حضرت صاحب کا اس غیر معمولی طور پر توجہ فرمانا ایک عجیب حال ہے۔ حضرت صاحب کا کڑکنا ہوا نور، تجلیات بن کر میری ذات کو جلا رہا تھا، مگر ٹھنڈک و راحت کے ساتھ۔ آپ اپنی روشنی سے روشن تر بنا رہے تھے۔ مگر اپنے نور کو بڑھا کر جلا دے رہے تھے۔ نور کے روشن ہونے سے روشنی پھیلتی ہے مگر روشنی جتنی بڑھتی جاتی ہے، قوت برداشت اتنی ہی گھٹتی جاتی ہے۔ میں نور کی شدت کو برداشت کرنے کے قابل نہیں۔

میرے ظرف کو سمجھ کر ذرا بجلیاں گرا نا

مجھے تاب ہو جہاں تک لاپہیں تک نقاب اٹھانا

اور پھر کچھ دیر بعد جب حضرت صاحب کا کرم اور بھی زیادہ بھر گیا

تو قوت دیدار اور برداشت عطا ہوئی۔ میں نے پھر سے آنکھیں بند

کر لیں اور مخزن نور علی نور کے انوار و تجلیات میں غرق ہو گیا۔

میں تیری خوشی میں خوش ہوں، تجھے انتظار کیا ہے

تیرے پاس بجلیاں ہیں، میرے پاس آستیانہ

باب ۹

وسیلہ

یا نُورِ اَعْلٰی نُور، نور من النور اللہ و حبیب اللہ صلی اللہ علیہ وسلم،
حضرت صاحب آج اللہ تعالیٰ کے فضل و کرم سے اور آپ کی نگاہِ ناز و نور
کی برکت سے اس بندہ فقیر محمدی صلی اللہ علیہ وسلم پر ایسا خصوصی کرم ہوا
کہ مرتبہ نسبت، حقیقت فقیر محمدی صلی اللہ علیہ وسلم کی عظمت و منزلت
کو جاننے اور پہچاننے کا شرف عطا کیا، اور یہ کہ فقیری نسبت کیسے کیسے
رنگ دکھاتی ہے، اور کس طرح اللہ تعالیٰ اپنے فقیر کے وسیلے سے اپنے
حقیر بندوں پر اپنے اسرار کے دروازے کھول دیتا ہے۔ میرا آپ کا عطا
کردہ مشاہدہ یوں ہے کہ:

”یہ بندہ حقیر آج صبح، بعد نماز فجر، قرآن پاک کی سورہٴ مَبٰرکہ
یسین شریف کی تلاوت کر رہا تھا، اور ساتھ ہی ساتھ آپ کا تصور پاک
قلب و روح کے پیش نظر تھا۔ سورہٴ یسین شریف کی تلاوت کرتے کرتے
میرے دل میں نبی پاک صلی اللہ علیہ وسلم کی یہ حدیث شریف گونجنے لگی۔
ارشادِ نبوی صلی اللہ علیہ وسلم ہے کہ ”ہر چیز کا ایک قلب ہے اور قرآن
حکیم کا قلب سورہٴ یسین شریف ہے“

میرے دل کے معرفت کے دروازے پر حقیقت کی دستک سنائی
 دینے لگی۔ جب میں نے آپ کی نظرِ کرم سے دل کی معرفت کا دروازہ
 کھول دیا، تو نورِ نبوی صلی اللہ علیہ وسلم کی حقیقت کی پکار صاف صاف
 سنائی دی کہ ذرا اس حدیث شریف کی حقیقت پر چشمِ باطن اور نورِ معرفت
 کے مشاہدے میں غور و فکر تو کر۔

یہ سورۃ پاک سن کر میرے دل سے دوبارہ ایک صدا آئی کہ قرآن
 پاک کیا ہے؟ جواب آیا: کلامِ الہی، اللہ تبارک و تعالیٰ کا کلام، جو قلب
 محمد صلی اللہ علیہ وسلم پر نازل کیا گیا۔ اور کلامِ الہی زبانِ مبارک محمدی صلی اللہ
 علیہ وسلم سے آیاتِ مبارکہ بن کر جاری ہوا۔ کلامِ محبوب بہ زبانِ محبوب صلی اللہ
 علیہ وسلم (سبحان اللہ) پھر تبارِ دل سے آواز آئی کہ اس حدیث شریف
 کی روشنی میں تصدیق کی جاتی ہے کہ ہر ایک شے کا ایک قلب ہے۔
 بے شک! صدا آئی اللہ ہے، جواب ملا بے شک۔ پھر صدا آئی کہ اگر اللہ
 ہے، تو اس کا بھی ایک قلب ہے، اور ذاتِ وحدہ لا شریک کے قلب
 کا اسم مبارک ہی تو یسین ہے۔ یسین یعنی ”اللہ کا قلب عجیب“ اور
 یہی یسین شریف کی معرفت کی لازوال حقیقت ہے، جسے کوئی بھی
 فراموش نہیں کر سکتا۔

یسین اللہ تبارک و تعالیٰ کا قلب عجیب ہے، یعنی محمد صلی اللہ علیہ
 وسلم قلبِ نورِ الہی ہیں۔ اور اللہ تعالیٰ کے سینہ ناز میں نور کے ہر دھڑکن کے

ساتھ دھڑک رہے ہیں۔ اور ہر دھڑکن الہی سے یہی صدا بلند ہو رہی ہے۔
 ”میرا دل لیسین، میری جان لیسین“ دل والا اور دلوں کو اللہ کی یاد و محبت
 سے جوڑنے اور متور کرنے والا سراج منیر ہے۔ لیسین ایک قلبی رشتہ
 ہے جو بندے کے دل کو اپنے اللہ کے قلب سے ہمیشہ کے لئے مضبوطی
 و استقامت سے جوڑ دیتا ہے، جب دو دل جڑ کر ایک ہو جاتے ہیں تو
 ان کی دھڑکن بھی ایک ہی نام کے ساتھ دھڑکتی ہے۔ لیسین لیسین لیسین۔
 یہی حقیقی راز لیسینیت ہے۔ جو مجھ بندہ نابچیز پر آپ حضرت صاحب
 کے فضل و کرم سے عیاں ہوا۔ ایک پردہ سا ہٹا ایک جلوہ نظر آیا اور ہوش
 کو صحیح معنوں میں ہوش آیا کہ عشق فقیر محمدی صلی اللہ علیہ وسلم، حقیقی عشق
 نور مصطفیٰ صلی اللہ علیہ وسلم ہے۔ اور عشق نور مصطفیٰ کا ظہور قلب الہی سے
 ہوتا ہے۔ اور خدا خود فرماتا ہے۔

کی محمد سے وفا تو نے تو ہم تیرے ہیں یہ جہاں چیز ہے کیا لوح و قلم تیرے ہیں
 میری راحت لیسین“ میرے دل کا قرار ”لیسین“ میرا محبوب
 ”لیسین“ میرے قرآن کی شان اور قلب ”لیسین“ جو کہ نور عظیم
 اور برہان حکیم ہے، اور جن کی ذات پاک نور مبین ہے، اور اس نور مبین
 کے سامنے فقیر محمدی جبین، باادب و تعظیم جھکی ہوئی ہے۔ ہر وقت،
 ہر لمحہ، اپنے پیارے آقا صلی اللہ علیہ وسلم کے دربار میں۔ اور یہ دربار پاک
 سینہ قلب الہی میں، اپنے پورے آب و تاب، نور و جمال و کمال کے

ساتھ سجا ہوا ہے۔ ذاتِ معبود اپنے سینہ پاک کے وجود میں کیسے کیسے حسین
در بار سجائے بیٹھا ہے۔ کوئی اس کے قلبِ عجیب پر ایک بار دل سے دستک
دے کر تو دیکھے۔

یہ ظرفِ باری تعالیٰ ہی ہے کہ اُس نے اپنا سینہ چیر کر اپنے ہاتھوں
سے اپنا قلبِ عجیب نکال کر نورِ محسوم کی تصویرِ محمد صلی اللہ علیہ وسلم بنا کر اس
جہاں میں جلوہ گر فرمایا، اپنے بندوں کی بہتری کے لئے۔ اور اہل دل اور
اہل محبت و ایمان کے لئے، نورِ محمدی صلی اللہ علیہ وسلم کو ان کے دلوں کی
دھڑکن و راحت و سکون بنایا۔ یعنی یسین وہ نورِ مبین ہے جو دلوں کے
اندھیروں کو دور کرنے والا ہے۔

میں اللہ تعالیٰ کی بارگاہ میں آپ کے ساتھ نسبتِ قلبِ محمدی صلی اللہ
علیہ وسلم رکھنے کا سجدہ شکر ادا کرتا ہوں، اور دعا کرتا ہوں کہ اللہ تعالیٰ اپنے
قلبِ پاک ”یسین“ کے صدقے اور وسیلے سے اس نسبتِ مبارکہ کو ہمیشہ
قائم رکھنے، ہمارے آقائی، مولائی، مرشدی کو ہم سب کے درمیان، ہمیشہ
ہمیشہ اور اس کے بعد بھی قائم و دائم رکھیں۔ (آمین) عمر دراز و صحت بمع
بلند درجات و مرتبات عطا فرما۔ (آمین ثم آمین)

یا حضرت صاحب، اللہ کا قلبِ راز، اللہ کے قلبی بندوں کے
لئے، جب نور بولتا ہے، تو نور سنتا ہے۔

شاہِ غزن کے در پر بھیج دے میں نے یہ جانا

میرا شاہِ مدینہ بھی، میرا شاہِ کعبہ ہے
 میری رُوح میں جلوہ، عشقِ نورا فضل کا
 میرا قلب ہے حجرۂ خواجہ شاہِ افضل کا
 میرے جسم کا سایہ، ان کے قدموں کا صدقہ
 میری رُوح میں جلوہ، عشقِ نورا فضل کا
 یا حضرت صاحب!

آپ جانتے ہیں کہ کچھ عرصہ بعد دوسرا ایک اور ایسا پردہ ہٹا، تو
 نورا بولا ”اَسْمَ“ نورا نے سُنا۔

ا:۔ اللہ

ل:۔ لا شریک

م:۔ محمد رسول اللہ

یعنی کلمہ توحید

لَا إِلَهَ إِلَّا اللَّهُ مُحَمَّدٌ رَّسُولُ اللَّهِ

جتنا دیا سرکار نے مجھ کو اتنی میری اوقات نہیں

یہ تو کرم ہے ان کا ورنہ مجھ میں تو ایسی بات نہیں

نورا نے پکارا حَسْمَ

نورا نے سُنا، یعنی اسمِ محمد صلی اللہ علیہ وسلم کے بیچ کے

حروفِ مبارک: ”مَحْمَدٌ“ صلی اللہ علیہ وسلم

ہم بنائے گئے ہیں تمہارے لئے
 اس جہاں میں ہم آئے تمہارے لئے
 دل کی باتیں جو حرفِ زباں بن گئیں
 نہ چلہتے ہوئے بھی ہم کہتے گئے!

حضرت صاحب فرماتے ہیں کہ ”السر“ سے مراد آلِ محمد
 صلی اللہ علیہ وسلم یعنی اہل بیت بھی ہے۔

جب کوئی کسی کے نورِ کامل کا سودائی ہو جاتا ہے، تو اس بندے
 کا دل نورِ معرفت کا شیدائی ہو جاتا ہے۔ اور پھر اس قلبِ شیدائی کی
 رسائی دربارِ الہی میں ہوتی ہے۔ اور دربارِ الہی میں نور بولتا ہے اور نور
 سنتا ہے۔ اور جو نور نے سنا وہ نور نے لکھا۔ ایک نوری کورے کاغذ پر
 کلام نور کا، قلم بھی نور کا، سیاہی بھی نور کی، یہ سراجِ منیر بھی نور کا، جس کے
 روشن ہونے سے کوئی بغیر نور بنے نہیں رہ سکتا۔ اور پھر یہی نور بولتا
 ہے اور نور سنتا ہے۔

اور اس نور کی حقیقت حضرت صاحب سے شروع ہوتی ہے
 اور انتہا کہاں پر ہوتی ہے، یہ زبان بیان کرنے سے قاصر ہے اور وقتی
 طور روک دی گئی ہے۔ نور بولتا ہے مگر صاحبِ نور کی اجازت ہے۔
 فی الحال حکم ہے چپ رہو۔ جیسے آپ کی مرضی۔

میں چپ کھڑا ہوں دربارِ مصطفیٰ میں آنکھوں سے بولتا ہوں دربارِ مصطفیٰ میں

کون کس کے اندر

اے دیکھنے والو! مجھے ہنس ہنس کے نہ دیکھو
 کہیں تقدیر تم کو مجھ سا نہ بنا دے
 دیوانہ بنانا ہے تو دیوانہ بنا دے
 پروانہ بنانا ہے تو پروانہ بنا دے
 میں ڈھونڈ رہا ہوں جس کو ہے وہ میری شمع کہاں

اللہ تعالیٰ کی ذاتِ پاک نے اپنے بندوں کے لئے اپنی ذاتِ
 حقیقت تک کی رسائی کے لئے جن راستوں کا انتخاب کیا ہے، وہ
 یہ ہیں :-

اول :- راہِ شریعت (یعنی نبی پاک صلی اللہ علیہ وسلم کی
 سنت اور آپ صلی اللہ علیہ وسلم کے ظاہری وجود کے نقشِ قدم کی پیروی)۔
 دوم :- راہِ طریقت :- (یعنی قلبِ نبی پاک صلی اللہ علیہ وسلم
 کی پیروی۔ قلبِ حبیب میں ذاتِ الہی کے علاوہ کوئی اور ذات نہیں)۔

سوئٹم :- راہِ معرفت : (یعنی رُوحِ پاکِ نبی صلی اللہ علیہ وسلم،
یعنی نورِ رسالت کی پیروی، جو سراپا عجز و انکساری سے، ہر لمحہ اپنے
رب کریم کے دربار میں سر بسجود ہیں۔)

چہارم :- راہِ حقیقت۔ (یعنی ذاتِ محمد صلی اللہ علیہ وسلم کی
پیروی جو وجودِ باری تعالیٰ میں گم ہے، مکمل یکجا نیت کے عالم میں۔
اگر خالقِ العالمین اپنے وجود میں ذاتِ محمد صلی اللہ علیہ وسلم ڈھونڈنا
چاہے، تو بھی نہیں ڈھونڈ سکتا۔ اس لئے کہ راہِ حقیقت میں ایک ذات،
دوسرے وجود میں اس طرح حل و شامل ہو جاتی ہے جس طرح دل
دھڑکن میں یا دھڑکن دل میں۔ ایک ذات کو دیکھا جاسکتا ہے
اور دوسرے کے وجود حقیقت کے احساس سے انکار نہیں کیا جاسکتا جس
طرح مشک کے محلول کو آنکھ سے دیکھا جاسکتا ہے، مگر مشک کی
دل فریب مہک کا انکار تو کوئی اندھا بھی نہیں کر سکتا۔

در حقیقت یہ چاروں راستے ایک ہی منزل کی طرف رواں دواں
ہیں۔ اپنی منزل مقصود، جو کہ ذاتِ معبود ہے۔ یہ انسان کی اپنی استعداد،
سفر، صلاحیت، ظرفِ محبت پر منحصر ہے کہ وہ ان میں سے کون سا
راہِ حق اختیار کرتا ہے۔ اور جو کوئی بھی اپنے راہِ سفر میں ثابت قدم،
یقینِ کامل اور استقامت سے اپنے سفرِ منزل کی جانب رواں دواں
رہے گا۔ انشاء اللہ وہ ایک نہ ایک دن ضرور اپنی منزل مقصود، یعنی

اپنے معبود کو پالیں گے۔

حضرت صاحب فرماتے ہیں :-

تلاشِ حق میں جو نکلا وہ کھو گیا آخر

خدا کو ڈھونڈنے والا اسی کا ہو گیا آخر

کوئی بھی سفر اختیار کرنے سے پہلے، اہل سفر زادِ راہ اکٹھا کرتے ہیں، اور اس سفر کی نوعیت کے مطابق ایک ہمسفر یا ایک ہمراہی بھی اپنے ساتھ لے لیتے ہیں، تاکہ سفر میں درپیش آنے والی مشکلات کا صبر و صہمت سے مقابلہ کیا جائے اور سفر منزل مقصود آسانی سے کٹ جائے خوش نصیب وہ ہے کہ جس کا ہمراہی وہ ذات ہے جو ہر مشکل میں اپنے ساتھی کا، سفر کی آخری منزل پہنچنے تک، اپنے ہمسفر کا ساتھ دیتا ہے، اور اپنے ہمسفر کو کبھی اکیلا نہیں چھوڑتا، چاہے اتنی آزمائش کی گھڑیاں کیوں نہ آجائیں کہ جس میں انسان کا اپنا سایہ بھی اسے دھوکا دے کر اس کو چھوڑ کر چلا جاتا ہے۔ بڑا ہی کوئی خوش نصیب ہوگا کہ جس کے ساتھ اس کا اپنا سایہ تو نہ ہو لیکن وہ کسی ایسی مقدس، بابرکت ذاتِ پاک کے زیر سایہ ہو۔ اور جس ذاتِ پاک کے ظاہری وجود کا بھی ظاہری سایہ باری تعالیٰ نے خلاق ہی نہ کیا ہو، اس لئے کہ وجودِ باری تعالیٰ بھی سائے سے پاک، اور ذاتِ حبیبِ پاک بھی سایہ سے بے نیاز ہے۔ اس لئے کہ نور کے ظہور سے سایہ نہیں ہوتا بلکہ ہر طرف اُجالا پھیل جاتا ہے۔

اور یہ نُور جس بھی مخلوق پر پڑ جائے، وہ مخلوق خود اس نُوری وجود کا عکس بن جاتی ہے۔

کون اس حقیقت سے انکار کر سکتا ہے کہ ”رُوح بے سایہ ہوتی ہے“ رُوح نُور ہے اور نُور در حقیقت عکس نُور باری تعالیٰ ہے۔ رُوح اپنا نُورانی عکس انسان کے قلب کے آئینہ پر ڈالتی ہے، اور قلب نُور اپنے حُسن کا عکس اپنی بہ آتی جاتی دھڑکنوں پر ڈالتا ہے۔ اور ہر دھڑکتی، مچلتی دھڑکن اپنے عکس محبوب و مطلوب کو پکارتی ہے۔

اکھیاں لڑکھیاں، ڈبئی تر گھیاں

ہو وے جو ہونا

میں یار یار کھڑاں، میں بار بار کھڑاں

تیرے نال نال رہنا سدا

میں یار یار کھڑاں، میں بار بار کھڑاں

تیرے نال نال رہنا سدا

کون اس حقیقت سے انکار کر سکتا ہے کہ ”دل کی پکار بے آواز نہیں ہوتی“ دل کی زبان صدائے خاموشی ہے۔ اور ان خاموش صدائوں میں فریاد ہے۔ اور ان خاموش فریادوں کو صرف اہل سماعت ہی سُن سکتے ہیں۔ اور یہ اہل سماعت، اہل محبت، اہل محرم ہیں، جو خاموشی سے اپنے محرم کی صدائے فریاد سننے اور سمجھتے ہیں۔ وجود باری تعالیٰ

سے لے کر ذاتِ رسول صلی اللہ علیہ وسلم، اور ذاتِ رسول صلی اللہ علیہ وسلم سے لے کر روح اور روح سے لے کر قلب اور قلب سے لے کر اس کی ہر دھڑکن تک کا ایک محرمانہ رشتہ ہوتا ہے، جو اس مُشک کی مہک کے مانند ہے جو ایک پُر کیف احساسِ محرم و مکرم ہے۔

اور انسانی جسم کی حقیقت اس مُشک کے محلول کی سی ہے کہ جس کا مشاہدہ انسانی آنکھ تو کر سکتی ہے، مگر اس کی مہک کا پُر کیف احساس صرف اور صرف قلب و روح کی گہرائیوں سے کیا جاسکتا ہے۔ اہلِ ظاہر وجودِ جسم سے رسائی حاصل کرتے ہیں اور اہلِ باطن سے مُشکِ عشق و محبت سے قلب و روح کی تسکین حاصل کرتے ہیں۔ جسم آرام سے تسکین و توانائی پاتا ہے، اور قلب و روح احساسِ حقیقت کی مہک سے راحت پاتے ہیں اور تندرست و توانا ہو جاتے ہیں۔ کون اس بات سے انکار کر سکتا ہے کہ اہلِ ظاہر کے مُشک کی خوشبو تو فانی ہے، یعنی چند گھنٹوں یا کچھ دیر میں خوشبو ماند پڑ جاتی ہے۔ "مُشکِ ذاتِ پاکِ الہی باقی ہے اور دائمی ہے شریعت در حقیقت اس عالمِ ظاہر کو مہکا دیتی ہے۔ اور طریقت و معرفت عالمِ حقیقت کو معطر کر دیتی ہے۔ ہر انسان اپنی پسند کے مطابق خوشبو کا استعمال کرتا ہے۔ چاہے وہ وقتی خوشبو لگائے یا اپنی حیاتِ ابدی کو دائمی خوشبوؤں سے مہکا دے اور خود بھی معطر ہو جائے۔ اہلِ ظاہر کی زبان تو ایک تیز دھاری

چھری کی طرح چلتی ہے۔ اور اہل باطن کی گویائی، خاموشی، نگاہ ناز سے
 بولتی ہے۔ اہل ظاہر کی چیرتی ہوئی زبان اور وقتی مسکراہٹوں کو لوگ
 خوشیوں کا نام دیتے ہیں۔ اور جو اہل عشق کی آنکھوں سے محبت کے جام
 آنسو بن کر مچھلکتے ہیں اہل ظاہر اسے غم کا نام دیتے ہیں۔ اہل محبت اللہ
 کے عشق کے گوہر یعنی اپنے اشکوں سے تجارت کرتے ہیں، اور روز
 بہ روز حوض کوثر کے پیمانے کو اپنے اشکوں کے خزانوں سے وسیع تر اور
 حسین تر بناتے جا رہے ہیں۔ اہل دنیا کی خوشیوں میں اہل محبت کے
 غم دل کا حصہ نہ سہی، مگر اس حقیقت سے کون انکار کر سکتا ہے کہ اشک
 محبت سے بھرنے والے حوض کوثر کے جام میں اہل دنیا بھی ایک بہت
 بڑا حصہ ہے۔ اہل دنیا کی پیاس پانی سے بجھتی ہے، اور اہل محبت
 کے قلب و روح کی پیاس ندامت کے آنسوؤں سے بجھتی ہے۔ اہل
 محبت اپنے ہی خونِ جگر کو آنکھوں سے اشک بنا کر بہاتے ہیں اور
 خود ہی اپنے اشکوں کو پی کر اپنی پیاس بجھا لیتے ہیں۔

اشک آنکھوں سے تھمتے نہیں ہیں

عشق نیر استائے تو میں کیا کروں!

اے اہل ظاہر اگر اشکِ محبت نہ ہوں، تو عکسِ قلب و روح

ہمیشہ کے لئے پیاس سے رہ جائیں گے۔ اہل ظاہر ماہِ رمضان کے روزے

رکھ کر پیاس کی تکلیف اور شدت کو سمجھ سکتے ہیں، مگر اس حقیقت سے

کون انکار کر سکتا ہے کہ ماہِ رمضان کی پیاس کی شدت سے آنسو کبھی کوئی نہیں بہاتا، اس لئے کہ یہ پیاس وقتی ہے۔ اس بات سے کون انکار کر سکتا ہے کہ شدتِ پیاس سے تو اہل تقویٰ و رضا کے آنسو تک سوکھ جاتے ہیں اور یہ بات اہل کربلا خوب جانتے ہیں۔ اے اہل ظاہر، جسم کی پیاس کا پانی اور ہے اور قلب و روح کی پیاس کا پانی اور ہے۔ اور یہ بات اہل ظاہر کے گمان کے قیاس سے میلوں میل دور کی بات ہے۔

اہل ظاہر نزدیک کی سوچ میں لگے ہوتے ہیں۔ اور اہل محبت کو آخرت کی فکر کا غم کھائے جا رہا ہے۔ اور عالمِ غم میں صرف اور صرف ندامت کے آنسو ہی راحت و تسکین پہنچاتے ہیں۔ اہل ظاہر ایک عمر دراز کاٹ کر بھی شاید ناخوش رہیں گے۔ مگر اہل محبت چند روز غمگین رہ کر صبر و شکر سے کام لے کر دائمی راحت اور ابدی خوشیاں پالیں گے۔ انشاء اللہ!

اس زخمِ جگر کو سینا کیا
مرنے کے لئے جینا کیا
پھونک ڈالتے ہیں جگرِ دلدار
کہ غم میں یوں نہ گھٹلا کرو!

مولا ناروم اپنی مثنوی میں فرماتے ہیں:-

Cry over your sins, for the sake of mercy and love for Allah. The more the candle cries, the brighter it burns, the more the clouds cry over the twigs, the richer and greener the tree grows.

(یعنی) شمع عشقِ محفلِ محبت میں جتنا جلتی پگھلتی پگھلتی رہے گی، اتنی ہی محفلِ نورانی ہوتی جائے گی۔

اور جتنا ساون کے بادل درختوں کی ٹہنیوں پر گریہ کرتے جائیں گے، اتنی ہی درختوں پر ہریالی اور شادابی آجائے گی۔

میں چُپ کھڑا ہوا ہوں دربارِ مصطفیٰ میں
آنکھوں سے بولتا ہوں دربارِ مصطفیٰ میں
آنسو ندامتوں کے ہیں چشمِ غم سے جاری
چُپ چُپ کے رو رہا ہوں دربارِ مصطفیٰ میں
کیا اب بھی میرے رب کا مجھ پر کرم نہ ہوگا
اب تو میں آگیا ہوں دربارِ مصطفیٰ میں !
کرنیں نکل رہی ہیں میرے وجود سے بھی
میں "نور" بن گیا ہوں دربارِ مصطفیٰ میں
دل میں سما گئی ہے اپنائیت کی خوشبو
میں "مشک" بن گیا ہوں دربارِ مصطفیٰ میں

راہِ دردِ محبت، درحقیقت غمِ خواہ کا درواخانہ ہے۔ اور زخمِ جگر

محبت میں گھائل دیوانوں کی دوا۔ اور دردِ عشق سے بہنے والے آنسو
 از خود عشق کے زخموں کا مرہم۔ یہ عجیب بات ہے کہ روگ بھی اپنے
 اندر، دوا بھی اپنے اندر، مرض بھی اپنے اندر، شفا بھی اپنے اندر، مرہم بھی
 اپنے اندر، طبیب بھی اپنے اندر، زخم بھی اپنے اندر اور مرہم بھی اپنے
 اندر۔ آتشِ عشق بھی اپنے اندر، اور اشکِ محبت بھی اپنے اندر۔ راہ بھی
 اپنے اندر، راہی بھی اپنے اندر، منزل بھی اپنے اندر، منزلِ مقصود بھی اپنے اندر۔
 مئے بھی اپنے اندر، نشہ بھی اپنے اندر۔ جامِ عشق بھی اپنے اندر اور
 پییمانہ بے خودی بھی اپنے اندر۔ ظاہر بھی اپنے اندر، باطن بھی اپنے اندر۔
 ذات بھی اپنے اندر، وجود بھی اپنے اندر۔ طلب بھی اپنے اندر، مطلوب
 بھی اپنے اندر۔ محبوب بھی اپنے اندر اور معبود بھی اپنے اندر، راحت
 بھی اپنے اندر اور غم بھی اپنے اندر۔ اور راحت تیرے غم کے اندر، اور
 کوئی اس حقیقت کے اندر اور اندر ایک گہرا غم۔ اور غمِ راحت، عشق
 حقیقت میں گم۔ یکجان۔

یعنی اندر باہر تو اور صرف تو اور تو میرے اندر۔ اور سب سے
 بڑھ کر قرار درد، محبت کے اندر۔ اور راحت، غمِ عشق کے ماروں کے
 اندر۔ سب کے زخموں کے مرہم آپ ہی ہیں
 آپ ہی ہیں شفا، دل جلوں کی دوا
 شاہِ افضل نما رابعہ!

رابعہ میری جان رابعہ

ایمان رابعہ

اے اہلِ محبت! میں اس حقیقت کی عظمت سے انکار نہیں کر سکتا، تیرا باطن میرے ظاہر کے اندر۔ میری حیات ابدی تجھ میں فنا ہو جانے کے اندر۔ آغازِ زندگی موت کے اندر اور انجامِ موت دوبارہ آغازِ زندگی کے اندر۔ میرا غم تیری خوشی کے اندر۔ میری گویائی تیری خاموشی کے اندر۔ میرا ہوش تیری بے خودی کے اندر۔ ہم ایک دوسرے کے اندر، جیسے وفا محبت کے اندر، انتظار بے قراری کے اندر۔ مہکِ مُشک کے اندر، روشنی نور کے اندر، نشہ مٹے کے اندر۔ دھڑکنِ دل کے اندر، روحِ جسم کے اندر۔ "آتش" عشق کے اندر۔ راحتِ غم کے اندر، اشکِ آنکھ کے اندر۔ اور تو اور صرف تو میرے اندر، اور ہم عالمِ گم کے اندر۔ میرا حسن تیرے جمال کے اندر۔ میرا رنگ تیرے روپ کے اندر۔ میری حقیقت تیرے راز کے اندر، اور تیرا راز میرے پردے کے اندر۔ تیرا ذکر میری سالنوں کے اندر، اور تیرا نام میرے دل کی ہر دھڑکن کے اندر۔ میرا تصویر تیرے خیال کے اندر۔ میرا خیال ہر دم تیری یادوں کے اندر۔ میری فکر تیرے احساس کے اندر۔ اور ہم عالمِ محبت کے اندر، اور عالمِ محبت محبوب کے اندر۔ اور عالمِ محبوب ذاتِ لامکانِ معبود کے اندر، عشقِ الہی

عشقِ محبوب کے اندر، اور غمِ الہی فکرِ حبیب کے اندر، اور صدمہٴ ہجر
 ہجر کے ماروں کے اندر، اور قرارِ ہجر معراج کی عظمت کے اندر، اور معراج
 حقیقت دیدارِ یار کے اندر، اور دیدارِ قوت، قوتِ برداشت کے اندر
 اور قوتِ برداشت صرف اور صرف عشقِ حقیقی کے اندر، اور عشقِ حقیقی
 صبرِ جمیل کے اندر، اور صبرِ جمیل صابر ثانی کے اندر، اور صابر ثانی افضل
 شاہانی کے اندر، اور افضل شاہانی رابعہ ثانی کے اندر۔ کون کس کے اندر
 تو یا میں، کون کس کے اندر؟

میرا مزنا تیرے سینے کے اندر، میرا رونا تیرے ہنسنے کے اندر،
 تیرے خوابِ میری آنکھ کے اندر، میرا سکھ تیرے دکھ کے اندر۔ میری
 نماز تیری یاد کے اندر، میری نجات تیری شفاعت کے اندر، میری جزا
 تیری رضا کے اندر۔ میری تعبیر تیری تفسیر کے اندر۔
 مجھے پانا تیری عطا کے اندر، تیری عطا تیرے طرف کے اندر اور
 تیرا طرف تیری اداؤں کے اندر، تیری ادا نا کے اندر اور تیری نہ ہاں
 کے اندر۔

میں اس حقیقت کی عظمت سے انکار نہیں کر سکتا کہ
 تو اس طرح سے میری زندگی میں شامل ہے
 جہاں بھی جاؤں یہ لگتا ہے تیری محفل ہے
 اے میرے آقائی، مولائی، مرشدی، مجھے اپنے اندر سے کبھی باہر

مت نکالنا۔ اس لئے کہ اب میرا توجینا مرنا صرف اور صرف تیری
ذاتِ باقی کے اندر۔ اور میری بقا تیرے نامِ پاک کے اندر۔ جس طرح
انتہا آمد طلبِ حق، بیعتِ انتہا، رخصت کے اندر، کون کس کے اندر۔

نہ تھا کچھ تو خدا تھا، کچھ نہ ہوتا تو خدا ہوتا
ڈبویا مجھ کو ہونے نے، نہ ہوتا میں تو کیا ہوتا



تجلی آپ کے نور کی

آج صبح مزار شریف پر اپنی ایک رُوحی بہن سے ملاقات ہوئی۔ ہماری یہ رُوحی بہن دیکھنے میں کمزور، چپ چاپ، سہمی ہوئی اور کچھ ڈری ڈری سی دکھائی دیتی ہے۔ مگر یہاں پر اس بات کا اظہار کرنا لازمی ہے کہ اس عارفی، افضلی بچی کے چپ میں ایک گہری سوچ، اور فکر اور باطنی گویائی کا خزانہ چھپا ہوا ہے۔ اللہ تعالیٰ نے ان کو انگریزی زبان اور انگریزی ادب لکھنے میں مہارت عطا کی ہوئی ہے۔ اور حضرت صاحب اور قلندرہ صاحبہ کی یہ منفرد بیٹی، انگریزی کے مشہور روزنامہ اخبار ڈان میں کالم نویس کی حیثیت سے اپنی صلاحیتوں کی خدمات بخوبی انجام دے رہی ہیں۔ ماشاء اللہ، اللہ تعالیٰ ہر شہیدین کے صدقے اور وسیلے، ان کو خوب دینی و دنیاوی کامیابیاں اور ترقیاں عطا فرمائیں۔ (آمین)

صبح کو مزار شریف پر جب میری ان سے ملاقات ہوئی، تو میرے کہنے کے مطابق اس عارفی بہن نے مجھے انگریزی زبان میں ترجمہ شدہ 'موضوع تصوف و معرفت پر لکھی ہوئی ایک نایاب کتاب (Divine Flashes) پاکیزہ تجلیات، جو کہ مشہور زمانہ صوفی بزرگ، فخر الدین

اسحاق رحمۃ اللہ علیہ کی تصنیف کردہ ہے تحفۃ پیش کی۔ اور بیشک یہ کتاب علم و نور کا خزانہ ہے۔ یہ کتاب لیتے وقت میں نے اپنی بہن سے کہا کہ کیا یہ کتاب آپ مجھے ہمیشہ کے لئے دے رہی ہیں یا پھر وقتی طور پڑھنے کے لئے دے رہی ہیں۔ تو اس پر اس بچی نے اپنے سہمے ہوئے لہجے میں ایک پل کے لئے کچھ سوچا اور کہنے لگی کہ یہ کتاب آپ کے لئے ہے۔ اور بطور عیدی آپ کو پیش کر رہی ہوں۔ میں نے کتاب لے کر شکر یہ ادا کیا۔ اور جب گھر آکر کتاب کھولی تو، اس کے پہلے صفحہ پر ایک گزارش تحریر کی ہوئی تھی کہ

”یقیناً اس کتاب کے نور معرفت سے آپ مجھ سے زیادہ فیض یاب ہوں گے۔ میرے پاس اس نایاب کتاب کی ایک ہی اصل کاپی ہے، جو آپ کو پیش کر رہی ہوں، اور شاید اب اس کتاب کی دوسری کاپی بازار میں دستیاب نہیں۔ اور نہ ہی اس وقت میرے بئیر کی ایسی حالت ہے کہ میں جا کر دوسری کاپی تلاش کر سکوں۔ ازراہ کرم اگر ہو سکے تو مجھے اس کتاب کو وقتی طور واپس دیکھنے کا تاہنا کہ میں اس کی فوٹو اسٹیٹ اپنے لئے کرالوں، اور اس کے نوری فیض سے محروم نہ رہوں؛“

خیر، بہر حال جب رات ہوئی اور میں نے اس کتاب کا مطالعہ

کرنا شروع کیا، تو حضرت فخر الدین اسحاق رحمۃ اللہ علیہ کے ”نور“ کے متعلق ارشاد کردہ یہ عبارت پڑھی اور (جو) جا کر عین میرے دل پر لگی۔

“Light will not burn Light” for the lesser radiance is sucked in to the greater and absorbed. All light is One but Colours are thousand fold.

یعنی نور، نور کو نہیں جلاتا۔ نور کامل ہر رنگ کی تجلی کو اپنے اندر جذب کر لیتا ہے۔ So simple (1x1=1) یہ قول پڑھتے ہی حضرت صاحب، قلندرہ صاحبہ، رسول اللہ صلی اللہ علیہ وسلم اور اللہ تعالیٰ کے ذات پاک کے نور میں غرق سا ہو گیا۔ نور کی حقیقت ایک ہی ہے، مگر رنگ جدا جدا۔ اور مجھ پر اس عجیب رنگین روشنی کا نشہ سا چھا گیا، اور میں مدہوش سا ہو گیا۔ اور پھر بار بار اس عبارت پر قلب و روح سے تکرار کرنے لگا۔ جس طرف بھی نگاہ اٹھاتا ایک نور لازوال کا سمندر نظر آتا۔ کبھی حضرت صاحب کے روپ میں، کبھی قلندرہ صاحبہ کے روپ میں، اور نہ جانے کس کس کے روپ میں۔ واللہ اعلم بالشوَاب!

اسی حالت و کیفیت میں اذانِ عشاء ہوئی۔ اور میں واش روم میں وضو کی نیت سے گیا۔ وضو کرنا شروع کیا اور دورانِ وضو میری نظر اپنے اوپر جلتے ہوئے تیز روشن بلب پر پڑی۔ اچانک دل سے ایک زوردار صدا نکلی ”نور، نور کو نہیں جلاتا“ ابھی یہ پکار دل سے نکلی ہی تھی کہ دیکھا

اس نوری صدا کو سن کر بلب بے چارہ بے قصور جل گیا۔ اور اس کے اندر سفید دھواں سا بھر گیا، جیسے آسمان کی سطح پر بادل چھگئے ہوں۔ میں نے اس بلب کو اتارا اور اس کے اوپر یہ عبارت تحریر کی۔ "Light does not burn Light" اور اپنے پاس تبرکات میں محفوظ "The fire of Love needs wood of Beloved to burn" کر لیا۔ جب میں اپنے کمرے میں نمازِ عشاء ادا کرنے آیا اور کمرے کا بلب روشن کرنا چاہا تو یکے بعد دیگرے دو اور معصوم بلبوں کا یہی حال ہوا۔ نور کی شدت کی تاب نہ لاتے ہوئے جل گئے۔ سبحان اللہ، میرے آقائی، مولائی، مرشد، آپ کے چشت اہل بہشت کے نور کا معاملہ کچھ اور ہے، یہ نور صابری ہے۔ اور صابری نور کی نشان جلالی ہے۔

تجلی آپ کے نور کی ! میں ذرہ خاک کا ہی سہی
میں خور پہ جو اگر آؤں ! شعلہ کیا آگ بن جاؤں
شاہِ افضل میرے مولا ! رابعہ میری والی ہیں
مولا ناروم علیہ رحمت مثنوی میں فرماتے ہیں :-

آتشِ عشق کو جلنے اور بھڑکنے کے لئے، محبت کی لکڑی کی حاجت ہے۔ چشت اہل بہشت اپنی نگاہِ فیض سے بندے کے قلب میں اللہ اور اس کے حبیب صلی اللہ علیہ وسلم کے عشق کی چنگاری پھونک دیتے ہیں جلنے اور بھڑکنے کے لئے۔



سپر دحق

مجھے آج بھی حضرت صاحب کی الوداعی رسومات کا وقت اس طرح یاد ہے کہ جیسے ابھی کچھ دیر پہلے کا واقعہ ہو۔ رات کے دس گیارہ بجے کے درمیان کا وقت تھا جب حضرت صاحب کو اپنے حقیقی خالق و مالک کے سپر دحق کیا جا رہا تھا۔

صاحب قدرت نے اپنے دوست کے استقبال کے لئے ان کی آخری آرام گاہ کی زمین کو نخل سے زیادہ نرمی و ملائمت عطا کر دی تھی۔ ایک شب پہلے رضی صاحب اس وقت مزار حضرت غازی بابا رحمۃ اللہ علیہ کے رامن میں موجود تھے، جس وقت حضرت صاحب کی آخری آرام گاہ تیار کی جا رہی تھی۔

رضی صاحب فرماتے ہیں کہ حضرت عبداللہ شاہ غازی صاحب رحمۃ اللہ علیہ کے مزار پاک کے احاطہ کی زمین پہاڑی اوپر پتھر یلے علاقہ پر واقع ہے۔ جب حضرت صاحب کے لئے زمین تیار کی جا رہی تھی، تو جیسے زمین کو کھودا جاتا تو بجائے سخت پتھر یلے زمینی ٹکڑے نکلنے کے نرم ریتیلی مٹی نکلتی آرہی تھی۔ رضی صاحب

کہتے ہیں کہ زمین اتنی آسانی سے تیار ہو رہی تھی۔ جیسے کوئی کیک کے بیس نکال رہا ہو۔ ساری رات ہلکی ہلکی بوند باندی ہوتی رہی حضرت صاحب کی آرامگاہ کو مشک و گلاب سے معطر کیا گیا۔

جب حضرت صاحب کی بارات کو ان کی آرامگاہ تک لایا گیا، تو یہ رات دس گیارہ بجے کا وقت تھا۔ مخلوق خدا کا ایک ہجوم تھا اور تمام عارفین اور فضیلین موجود تھے۔

حضرت صاحب کی آرامگاہ میں تمام مقدس تبرکات رکھے گئے، جن میں غلافِ خانہ کعبہ کا ایک پیارا سا چھوٹا سا حصہ، خواجگانِ حشت اہل بہشت کے مزاراتِ اولیاء کے خصوصی تبرکات، جن میں حضرت علی احمد صابر پیار رحمۃ اللہ علیہ کے مزارِ پاک کا تبرک، جو کہ حضرت صاحب کے سینہ مبارک پر رکھ دیا گیا۔

جس وقت حضرت صاحب کی رخصتی کی رسومات ادا کی جا رہی تھیں اور سب حاضرین حضرت صاحب کی جانب متوجہ تھے، تو اس وقت میری نگاہیں ہماری آقائی، مولائی، مرشدی قلندرہ رابعہ ثانی کو دیکھ رہی تھیں۔ میں نے دیکھا کہ قلندرہ صاحبہ کی روح مبارک آپ کے جسم اطہر سے نکلی۔ روح نے جسم سے رخصت لی اور اپنے محبوب مرشد کی خواب گاہ میں داخل ہوئی، اور اپنے آقا کے قدموں سے جا کر پیٹ گئی۔

میں نے دیکھا کہ قلندرہ صاحبہ نے اپنے دست مبارک سے ایک مٹھی بھر الوداعی مٹی اٹھائی اور خود اپنی روح کے اوپر حضرت صاحب کی آرام گاہ میں ڈال دی۔ جسم نے رُوح کو الوداع کہا۔ اور رُوح نے جسم کو کیسا عجیب رُوح پرور منظر تھا کہ قلندرہ صاحبہ کا جسم اطہر حضرت صاحب کے مزار شریف کے باہر تھا، ہم عارفین و افضلین سب کے درمیان، اور آپ کی روح پاک اپنے آقا و مولیٰ کے ساتھ اس دنیا سے رخصت لے کر اپنے حقیقی خالق و مالک کے نور سے جاملی تھی چاروں طرف سے درود و سلام کے نذرانے پیش کئے جا رہے تھے اور دوست کی بارات اپنے دائمی دوست کے گھر پہنچ چکی تھی۔

قلندرہ صاحبہ فرماتی ہیں کہ حضرت صاحب فرماتے ہیں کہ :-
 ”رابعہ! جب میں اس دنیا سے وصال کر جاؤں، تو پریشیاں مت ہونا۔
 صرف چار آدمیوں کا انتظام کرنا جو ہمیں ہماری قبر میں ڈال آئیں پھر وہاں
 میں اپنے اللہ سے سوال کروں گا کہ اے میرے اللہ! اس فقیر نے اپنی
 ساری زندگی تیری یاد اور تیری مخلوق کی خدمت میں گزار دی۔ بتا اب
 تیرے دربار میں میرے لئے کیا ہے؟“



فرمانِ نور علیہ السلام

رمضان المبارک کی آج ۱۲ تاریخ ہے۔ الحمد للہ رمضان المبارک خیر و خوبی اور اپنی پوری رحمتوں اور برکتوں سے گزر رہا ہے۔ آج واقعی ایک مبارک اور پر رونق دن ہے۔ ہر طرف سے نوید مسرت کے پیام و پیغام آرہے ہیں۔ آج صبح قلندرہ صاحبہ کو بہت خوش پایا۔ قلندرہ صاحبہ کو خوش دیکھ کر ہم عارفی، افضلی بچے خوشی سے کھل اٹھتے ہیں۔ جی اٹھتے ہیں۔ قلندرہ صاحبہ اور حضرت صاحب کے دربار اولیاء میں حاضری کے بعد جب میں اپنے ہسپتال پہنچا، تو سب سے پہلے مجھے فیصل عارفی افضلی کا پیارا سا مسکراتا ہوا روشن چہرہ نظر آیا۔ فیصل کو دیکھ کر نہ جلنے کیوں مجھے ایک عجیب سی خوشی ہوتی ہے شاید اس کی وجہ یہ ہے کہ جو اس کے پیار کرنے کی ادا ہے وہ کچھ زالی ہے۔ ایمان تو نام ہی عشق صادق کا ہے۔

مرشد پاک فرماتے ہیں کہ جب اللہ تعالیٰ اپنے کسی بندے پر کرم فرماتا ہے، تو اللہ تعالیٰ اس بندے کو توبہ کی توفیق عطا فرماتا ہے۔ جب اس کی توبہ قبول فرماتا ہے، تو اس بندے کو اپنی اور اپنے

محبوب صلی اللہ علیہ وسلم اور مرشدین کی محبت عطا فرماتا ہے۔ جو شخص عتبی محبت کا مالک ہے، وہ اتنی روشنی کا مالک ہے۔ اور اس روشنی میں بندہ اپنے رب کے عطا کردہ نورِ معرفت اور نورِ بصیرت سے دیکھتا ہے۔ فیصل سے ملاقات ہوئی۔ آج وہ بڑا خوش اور پر نور نظر آ رہا تھا۔ میں نے دیکھا کہ اس کے ہاتھوں میں ایک بند لفافہ تھا۔ فیصل نے ڈرتے اور کانپتے ہوئے ہاتھوں سے یہ لفافہ مجھے تھمایا اور خاموش رہا۔ کچھ پل کے لئے میرے سامنے کھڑا رہا۔ اور پھر اپنا سر جھکایا اور اپنی لیب اسٹری کے سیکشن میں کام کرنے چلا گیا۔ جب میں نے لفافہ کھولا تو اس میں یہ تحریر تھی۔

فیصل عارفی افضلی لکھتا ہے کہ آج رمضان المبارک میں بعد از سحری اور نماز فجر جو مجھ بندہ ناچیز پر کرم الہی اور نگاہ حضرت صاحب کا نزول ہوا، اس خصوصی نظر کرم کو میں اپنی زبان سے بیان نہیں کر سکتا۔ اور جو میری ظاہری اور باطنی حالت ہو رہی ہے اُسے بھی میں بیان کرنے سے قاصر ہوں۔

بعد از نماز فجر میں کچھ دیر سونے کی غرض سے اپنے بستر پر لیٹ گیا۔ تھوڑی دیر لیٹنے کے بعد جب میری ظاہری آنکھ بند ہو گئی اور قلب کی آنکھ کھلی تو ایک نورانی منظر دکھایا گیا۔ یہ منظر حضرت صاحب کے دنیاوی وصال پاک کے بعد کا ہے۔ میں نے دیکھا کہ حضرت صاحب

لیٹے ہوئے ہیں، اور آپ کی آنکھیں بند ہیں۔ فرارِ بھائی نے مجھے،
 حضرت صاحب کا دیدار پاک کروایا، اور پھر حضرت صاحب کے چہرہ
 انور پر ایک چادر ڈالنے لگے کہ اتنے میں ایک نورانی شخصیت تشریف
 لائے اور فرارِ بھائی کا ہاتھ پکڑ کر فرمانے لگے: ”تم سب جتنا درود شریف
 پڑھ سکتے ہو پڑھو۔ خوب درود شریف کی کثرت کرو۔ اور پھر ارشاد فرمایا
 کہ حضرت صاحب کا چہرہ مبارک کھلا ہی رہنے دیا جائے۔ حکم
 ہے کہ شاہِ افضل کے چہرے کو چھپایا نہیں جاسکتا۔ ارشاد ہوا کہ یہ
 نورانی شخصیت ہمارے پیارے آقا، محمد مصطفیٰ صلی اللہ علیہ وسلم ہیں۔
 اس کے بعد میں نے دیکھا کہ حضرت صاحب حیات ہیں،
 ارشادِ باری تعالیٰ ہوتا ہے، سجدہ، تعظیم کرو۔ میں نے فوراً حضرت صاحب
 کے قدموں میں اپنا سر رکھ دیا۔ حضرت صاحب اللہ تعالیٰ سے
 فرماتے ہیں: ”اے اللہ! یہ میرے بچے ہیں، ان سے محبت کرو۔“
 یہ سارا منظر دیکھنے کے دوران ظاہری طور پر میرے جسم کی
 حالت ایسی ہو گئی تھی، جیسے میرے جسم میں سے میری روح الگ
 ہوئی جا رہی ہو۔ زندگی میں پہلی بار حضرت صاحب میرے خواب
 میں تشریف لائے تھے، وہ بھی شانِ فقیرِ محمدی صلی اللہ علیہ وسلم کے
 بھرپور انداز میں۔ فقیرِ محمدی صلی اللہ علیہ وسلم ہی ہے اور فقیرِ شانِ محمدی
 آقائے نامدار صلی اللہ علیہ وسلم ہی ہیں۔

بن کے گدا شاہِ افضل کا

(صلی اللہ علیہ وسلم)

جب میں چلا درِ مصطفیٰ

افضل ہی افضل میں کہتا گیا

(صلی اللہ علیہ وسلم)

جب میں گیا درِ مصطفیٰ

کیسا کرم یہ مجھ پہ ہوا

(صلی اللہ علیہ وسلم)

رنگا گیا درِ مصطفیٰ

نورِ خدا کا ہر رنگ ملا

(صلی اللہ علیہ وسلم)

جب میں گیا درِ مصطفیٰ

ہر رنگ مجھ کو رنگا گیا

(صلی اللہ علیہ وسلم)

رنگیں بنا درِ مصطفیٰ



مطالعہ

علم و نور، رشد و ہدایت کے لازوال سمندر، حضرت صاحب فرماتے ہیں: ”رابعہ، کبھی مطالعہ نہ چھوڑنا“، قلندرہ رابعہ ثانی فرماتی ہیں کہ حضرت صاحب یہ بھی فرماتے ہیں کہ “Publications are the backbone of any Silsila” یعنی کسی بھی سلسلے کی دینی کتب (کتابچے) اس سلسلے کی ریڑھ کی ہڈی کے مانند ہوتی ہیں۔

قلندرہ رابعہ ثانی فرماتی ہیں کہ جب حضرت صاحب نے اپنی تصنیف ”طریقیت کے چراغ“، تحریر کرنا شروع کی تو لگاتار تین دنوں تک حضرت صاحب کا قلم لکھتا رہا۔ نہ تو آپ کے قلم نے آرام کیا، نہ کچھ کھایا اور نہ سویا۔ بس لکھتا ہی رہا، چلتا ہی رہا۔ صرف نماز کے اوقات میں آپ نماز ادا کرنے کے لئے اٹھتے اور پھر مشغول تحریر ہو جاتے۔ حیرت کی بات یہ ہے کہ صرف ایک مرتبہ حضرت صاحب کے شیفرڈ قلم میں سیاہی بھری گئی، اور اسی سیاہی سے پوری کتاب تحریر کی گئی۔ جب تین دن گزر گئے، تو حضرت نے اپنا قلم رکھ دیا اور اس کے بعد اس میں ایک لفظ کا بھی اضافہ نہیں فرمایا۔ اور مکمل تحریر شدہ کتاب قلندرہ صاحبہ کو عطا کر دی اپنے روحی بچوں، عقیدت مندوں، اور مخلوق خدا کی رہبری و رہنمائی کے لئے۔

باب

بسیرا

اپنے حقیقی نشین کے مسکن میں بس جانے کا نام بسیرا ہے۔ اور یہ
بسیرا ایک آستانہ ہے عاشقانِ حق کا۔ یہ اس آشیانے کے مکین اس
بسیرے میں بس جانے کے بعد لاکھ بلانے پر بھی کبھی واپس نہیں
آتے۔

یا نور دستگیر حضرت صاحب!

السلام علیکم۔

بعد از دست بوسی و قدم بوسی حاضر خدمت ہے میرا یہ خواب!
آپ کی نگاہِ کرم سے میں دیکھ رہا ہوں کہ قلندرہ رابعہ ثانی صاحبہ
اور میں اپنے آقا و مولیٰ حضرت صاحب سے ملاقات کرنے مدینہ منورہ
مسجد نبوی (صلی اللہ علیہ وسلم) میں حاضر ہوتے ہیں۔ میں دیکھ رہا ہوں
کہ ہمارے دلبر حضرت صاحب کا مسکن مسجد نبوی (صلی اللہ علیہ وسلم)
میں ہے۔ اور آپ عین گنبدِ خضرا میں ہمیشہ سے بسیرا اختیار کئے ہوئے
ہیں۔ حضرت صاحب کا حجرہ مبارک گنبدِ خضرا کے نوری سایہ و دامن
میں ہے۔ یوں معلوم ہو رہا ہے کہ جیسے گنبدِ خضرا ایک دل ہے اور حضرت
صاحب اس دل میں دھڑکن کی طرح بسے ہوئے ہیں۔

حضرت صاحب ہماری آمد کی خبر پا کر بہت خوش ہوتے ہیں۔ قلندرہ صاحبہ اور مجھ کو اپنے ساتھ گنبد خضرا کے آشیانہ میں لے آتے ہیں۔ حضرت صاحب ہمیشہ کی طرح پُر نور و پُر جمال نظر آ رہے ہیں۔ اور آپ کے نورانی وجود میں سے سفید رنگ کی پاکیزہ تجلیات کا ظہور ہوا ہے۔ ہم کافی دیر تک حضرت صاحب کی خدمتِ اقدس میں حاضر رہے۔ آپ نے ہماری خوب خاطر تواضع کی، اپنے دلفریب مہمان نواز انداز میں۔ آپ سے رخصت ہوتے وقت ہم نے حضرت صاحب سے عرض کی کہ آپ بھی ہمارے ساتھ واپس تشریف لے چلیں۔ ہماری اس گزارش پر حضرت صاحب وجد میں آکر والہانہ انداز میں یہ شعر پڑھتے ہیں: سے

دیولنے کو دیوانگی اپنے آقا کے در لے آئی ہے

اب آپ کا در چھوڑ کر (ہم دیوانے) جاؤں کہاں

حضرت صاحب کا یہ شعر سنتے ہی میرے اندر سے ذکر اللہ

کی آوازیں بلند ہوتی ہیں، اور میں مست و الست ذکر میں ڈوب

جاتا ہوں۔ جب ذکر کے بعد میں نے اپنی آنکھیں کھولیں تو دیکھتا

ہوں کہ حضرت صاحب، قلندرہ صاحبہ اور میں گنبد خضرا کے سبز

سہانے، نوری سایہ میں کھڑے پُر نور ہیں۔ حضرت صاحب نے ایک

سبز رنگی نوری پوشاک زیب تن فرمایا، ہوا ہے۔ مسجد نبوی کے احاطہ میں

مجلس سماع ہو رہی ہے۔ نعتِ رسول مقبول صلی اللہ علیہ وسلم پڑھی جا

رہی ہے۔ حضرت صاحبِ مسرت والست عشقِ نبی صلی اللہ علیہ وسلم
میں محوِ قص ہیں۔ ذکر اللہ کر رہے ہیں۔

وجدِ مستی میں جھومتے و گھومتے جا رہے ہیں۔ حضرت صاحب
کارِ قص عاشقانہ و دلبرانہ اپنے حسنِ حقیقی کے عروج پر ہے۔ ذکرِ جہری
اللہ اللہ اللہ کی صدائیں گونج رہی ہیں۔ سارا مدینہ منورہ محوِ قص و شامل
ذکر تھا۔

یار دے اگتے سجدہ کر دے
مولیٰ در دے دیکھے
اپنے یار منا و نثر لنی
اسی سید نجدے دیکھے



قصہ کائنات

لمنی دانم کہ آخر چوں دم دیدار می رقصم
 مگر نازم بہ این ذوقے کہ پیش باری رقصم
 اے میرے دوست! تو اگر محفل سماع کی باطنی حقیقت کو نہیں
 سمجھ سکتے، تو کم از کم عاشق بے خود کے قصہ مدہوشی کی ظاہری عظمت
 کو ناجائز تو قرار مت دے۔ اے میرے دوست تو عاشق حقیقی
 کی حالت بے قراری سے ناواقف ہے، اس لئے کہ جو بے قرار
 ہے وہ بے اختیار ہے۔ اور جو بے قرار ہے وہ خود سے اور سب اہل
 ظاہر سے بے نیاز ہے۔ اور یہ خود سے بے خودی ایک مدہوشی ہے۔
 اور یہ مدہوشی ایک دیوانگی ہے، اور بخدا دیوانے پر کوئی مدعا نہیں
 ہوتی۔ نہ تو شرعی اور نہ ہی دنیاوی۔ دیوانہ اپنے ہر فعل کے عمل کے
 احساس ذمہ داری سے بے خبر اور بری ہوتا ہے۔

دیوانگی نام ہے ظاہری ہوش گنوانے کا۔ جس نے اللہ کی راہ میں
 اپنا ہوش گنوا یا درحقیقت اس نے راہ معرفت و حقیقت میں ہوش پایا۔
 اور جس نے باری تعالیٰ کی ذات بابرکت و رحمت میں ہوش سنبھالا وہ

کس طرح ناقص عقل کا ہوش برقرار رکھ سکتا ہے۔ جس کو اللہ اور اس کے رسول کی حقیقت سمجھ میں آگئی، اس کے لئے فانی دنیا کی ظاہری حقیقت کوئی معنی نہیں رکھتی۔

اے میرے دوست! جس کو اللہ کی اور اس کے پیارے حبیب صلی اللہ علیہ وسلم کی دیوانگی کا مرض لاحق ہو جائے، تو وہ کیسے سمجھاؤں عقل مندوں اور دنیا فہموں میں شمار ہو سکتا ہے۔ دنیا داروں کی عقل کے مطابق کیسے عقل مند کہلا یا جا سکتا ہے۔ ان اللہ کے دیوانوں کو اہل محبت، مستانوں کا نام دیتے ہیں۔

اللہ اور اس کے حبیب صلی اللہ علیہ وسلم کی دیوانگی و مستانگی ایک روگ ہے۔ اور اس روگ کا نام جنون ہے۔ اور جنون الہی ایک روحانی و قلبی روگ ہے۔ جب کوئی اس مرض میں مبتلا ہو جاتا ہے، یا یوں کہا جائے کہ نگاہِ کرم الہی سے جب کوئی اس مرض میں مبتلا کیا جاتا ہے، تو پھر روگِ دیوانگی عاشق کے دل میں گھس کر، روح میں اتر کر اور ذات و وجود میں مکمل طور پر حل و شامل ہو کر دیوانہ وار اپنے پار، اپنے دل دار کو پکارتا ہے، ڈھونڈتا ہے۔ پھر تو گلی گلی، کوچہ کوچہ، نگر نگر، صحرا صحرا، وادی وادی، جنگل ہو یا بیاباں، کھنڈرات ہوں یا محلات، زمین ہو یا فلک، عرش ہو یا فرش، بحر ہو یا بر، بس ہر وقت ذاتِ یار پیش نظر ہوتی ہے۔ اور بنا یار کے پیار و دیدار کہیں بھی قرار نہیں ملتا۔ اگر کسی کو دنیاوی بے چینی

لاحق ہو جائے، تو وہ شخص ایک جگہ چین سے ٹک کر نہیں بیٹھ سکتا۔
 بے چین دنیا یہاں سے وہاں مارا مارا پھرتا ہے تلاش سکون میں کروٹوں
 پر کروٹیں بدل کر کہیں چین و آرام نہیں پاتا۔ خود تو پریشان ہوتا ہی ہے۔
 اور اپنے ساتھ دوسروں کو بھی پریشان کرتا ہے۔

بس اے میرے دوست! ایسا ہی معاملہ اہل اللہ کو ذات
 خدائے پاک اور اس کے حبیب صلی اللہ علیہ وسلم کے ساتھ درپیش ہوتا
 ہے۔ جس نے جا بے خودی نوش کر لیا، وہ درحقیقت نشہ مستانگی
 و بے اختیاری میں مدہوش ہو گیا۔ جب مدہوشی اپنی انتہا کو
 پہنچتی ہے، یا بلکہ یوں سمجھیں کہ معراج مدہوشی کا مقام آتا ہے تو
 اسے اہل محبت، نام دیوانگی دیتے ہیں۔ دیوانگی ایک ایسی حالت
 ہے جو صرف اور صرف اپنے یار و دلدار کو پہچانتی ہے، پکارتی ہے،
 ڈھونڈتی ہے۔ دیوانہ یار یار پکارتا ہے۔ ہر وقت در یار کی چوکھٹ
 کے دیوانہ وار چکر لگاتا ہے، ایک جھلک دیدار یار پلنے کی خاطر۔
 دیدار یار پا کر اس کا وجود احساسِ خودی و بے خودی سے مست و است
 جھوم اٹھتا ہے، جسے اہل دل، اہل محبت، اہل اللہ رقص بے خودی کا
 نام دیتے ہیں۔ اور یہ رقص بے خودی اہل محبت کے جسم و قلب اور
 اس کی روح کی جان ہے۔

اور اے میرے دوست! تو ہی بتا کہ بغیر جان کے کوئی بھی جسم

کیسے ایک پل کے لئے زندہ رہ سکتا ہے۔ اہل دنیا کہتے ہیں کہ جان ہے تو جہان ہے۔ اور اگر جان ہی نہیں تو جہان کچھ بھی نہیں عشق الہی حقیقتاً جانِ طالب میں جانِ مطلوب و محبوب پڑ جانے کا نام ہے۔ اور پھر جب جان میں حقیقی جان پڑ جاتی ہے، تو پھر سارا عالم و عالمین محورِ قص نظر آتے ہیں۔ ہر وقت، ہر لمحہ، شب و روز جس طرف نظر اٹھتی ہے، قص ہی قص نظر آتا ہے۔

اگرچہ قطرہ شبنم نہ بوید بر سر خارے
 منم آن قطرہ شبنم بہ نوکِ خار می رقصم

اے میرے دوست! اگر تو اہل دنیا کے کہنے میں آ کر قصِ حقیقی کا منکر ہو گیا ہے، تو پھر کیا ذرا تھوڑا سا ہوش تو کر۔ اپنی نگاہ ذرا اپنے چاروں طرف دوڑا، تو تو دیکھے گا کہ خالق العالمین نے تمام کائنات کو محورِ قص تخلیق کیا ہے۔ اور ہر مخلوق ایک مخصوص اور مقرر کردہ مدار و محور کے گرد محورِ قص ہے، اپنے رب کریم کے حکم کے فرماں برداری کرتے ہوئے اہل دنیا خوب جانتے ہیں کہ نظامِ شمسی ساکت نہیں (بلکہ) محورِ قص ہے۔ سورج کے گرد زمین، انسان و دیگر غیر انسانی اور تمام سیارے و نسلے اپنے متعین کردہ محور و مدار کے ارد گرد اپنے مقرر کردہ حدود میں محورِ قص ہیں۔ اور یہ نظامِ شمسی رب العالمین کا خلق کردہ ہے۔ اور تمام نظامِ شمسی اپنے محور و مدار کے گرد چکر پہ چکر لگا رہا ہے، یعنی گھومتے اور چھوڑتے جاتے

رہے ہیں بغیر کسی چوں و چرا کے۔

اے میرے دوست! تو تو بہتر جانتا ہے کہ اپنے محور کے گرد سورج بھی محورِ قس ہے، صبح سے لے کر رات ہونے تک۔ اور سورج کے قس بے خودی کی روشنی سے دنیا روشن و منور ہو جاتی ہے، اور ہر طرف اجالا پھیل جاتا ہے۔ سورج کی مست شعاعوں و کرنوں کا قس، روشنی کرتی اس دنیا تک ناچتی، جھومتی پہنچتی ہیں۔ اور جب اس قس روشنی کا عکس دنیا پہ پڑتا ہے، تو دنیا روشن ہو جاتی ہے اور دنیا والے حرکات و سکنات میں آ جلتے ہیں۔ یعنی اپنی اپنی روزمرہ قس تلاکش روزی و دنیا میں لگ جاتے ہیں۔

اے میرے دوست! قس تو سب ہی کرتے ہیں، چاہتے ہوئے بھی، نہ چاہتے ہوئے بھی۔ کوئی دنیا کے اشاروں پر ناچتا ہے، اور کوئی جام ایمان پی کر اپنے حبیب و لدارِ حقیقی کا رنگ و روپ اور حسن و نور دیکھ کر بے اختیار قسِ عشق بے اختیاری کرتا ہے۔ اور دنیا والوں کی نگاہوں میں، پاگل کہلاتا ہے۔ صاحبانِ قس کو اس بات کا یقین و اطمینان ضرور کر لینا چاہیے کہ ان کے قس کی ڈور کس کے ہاتھ میں ہے، اس لئے کہ غلط ہاتھوں میں ڈور آنے سے انسان کھٹھ پٹی بن جاتے ہیں۔

اس عالمِ ظاہر میں کوئی چیز ساکت نہیں۔ وہ ہر وقت ایک بلچل میں ہیں۔ اس بلچل کا نام قسِ زندگانی ہے۔ اور ہلچلِ زندگی

میں ٹھہرنے کا نام اہل دنیا موت لیتے ہیں۔

قص روک کر یا ٹھہر کر یا ساکت رہ کر نہیں کیا جاسکتا۔ جو محوِ قص ہے، وہ دورانِ قص اپنے قص کا رخ بھی بدلتا ہے، اپنی دل فریب اوائل سے، اور اپنے قص کے اندازِ اظہارِ محبت میں تبدیل کرتا ہے۔ مگر بڑے ہی پیارے، سُریلے، نشیلے، من بھلتے اور روح بھالتے انداز میں سے

تو اں قاتل کہ از بہر تماشہ خون من ریزی
من آں بسمل کہ زیرِ خنجرِ خونخوار می رقصم
یہ زمینِ اشرف المخلوقات جب اپنے موسمِ قص کا ایک رخ بدلتا ہے، تو اہل دنیا اس قص کے بدلتے انداز اور رخ کو دیکھ کر اس کو الگ الگ نامِ قصِ موسم دیتے ہیں۔ قصِ موسمِ بہار، یعنی رنگ و خوشبو گل و گلزار، گل و مہک کا قص، رنگینِ نو بہار، حجر و شجر، محوِ قص ہو جاتے ہیں۔ درختوں کی ٹہنیوں پر پتوں کا قص سسر اہٹ، بادِ صبا کے پر کیف جھونکوں کے دوش پر گل و گلزار پر بے خود بھنوروں کا قص منڈلانا۔ سرسبز و شاداب زمین پر سونا اگلی فصلوں، کھیتیوں کا قص لہلہانا آسمانوں کی اونچائیوں پر ساون کے بادلوں کا قص برس جانا زمین انسان کے ارد گرد دیوانہ وار چاند و چاندنی کا قص عاشقانہ۔ بہتے ہوئے دریا کی موجوں کا قص روانی سمندر کی مچھلتی مچھلتی لہروں کا ساحل سمت درپر

رقص فراوانی۔

آسمانوں میں جھلملاتے ستاروں کا رقص شرمنا، حسین کہکشاؤں کا
اپنے اپنے جہانوں میں رقص کہکشانہ پگھلتی شمع کی دیاسلائی پر روشنی
کی کرنوں کا رقص اجلانا۔ جلتی شمع کے گرد دیوانہ وار جانباز پروانے کا
رقص جاودانہ۔ پیاسی زمین پر برستے بادلوں میں سے بارش کی بوندوں
کا سطح زمین پر رقص عاجزانہ۔ انسان کے ساتھ لگے اس کے سائے کا
رقص ساتھیانہ۔ انسان کی رگوں میں دوڑتے خون کا رقص فشارِ زندگانہ اور
عشقِ حقیقی کا محفلِ سماع میں نگاہِ یار میں رقص وجدانہ، مستانہ، دلبرانہ،
محرمانہ، عاجزانہ و یارمنانہ۔

سیا جاناں تماشہ کن کہ در انبوہ جانبِ ازاں

بصد سامانِ رسوائی سرِ بازار می رقصم !

اے میرے دوست! کیا تو نے اہل ایمان کا کعبہ کے گرد رقص
ایمانی نہیں دیکھا۔ کیا اللہ کے فرشتے بیتِ معمور کے گرد محورِ رقص نہیں۔
جب حکمِ الہی رقصِ کعبہ کا حکم دے تو اہل ایمان کا طواف ہوتا ہے۔ اور
جب خاص الخاص دیدارِ یارِ پیشِ نظر ہو جائے، تو رقصِ عاشقِ بے اختیار
ہوتا ہے اور یہ رقصِ یارانہ اس وقت تک جاری رہتا ہے کہ جب تک
حکیم یار نہ ہو جائے۔

واعظ کے ٹوکنے سے بھلا رقص روک دوں

ان کا یہ حکم ہے کہ ابھی ناچتے رہو
 مرشد پاک قبلہ عارف لائبنانی فرماتے ہیں کہ عالم سماع میں
 مختلف کیفیات ہوتی ہیں۔ اللہ تعالیٰ جب کرم فرماتا ہے، تو اپنے
 چاہنے والوں کو محفل میں بھیج دیتے ہیں۔ ایک نورانی کیفیت طاری
 ہوتی ہے۔

جنہیں اللہ تعالیٰ نے چشم باطن عطا فرمائی ہے، وہ اس نور کو
 دیکھتے ہیں اور معبود کی رحمت کے منتظر ہوتے ہیں۔ ملائکہ اس محفل کو
 نور کی چادر میں ڈھانپ لیتے ہیں۔ پھر اس نور کی تجلی قلب پر پڑتی ہے،
 اس تجلی کی دو کیفیات ہوتی ہیں۔ ایک جمالی اور ایک جلالی۔ جلالی تجلی
 پڑنے سے بندے کی روح مقام خوف پر کھڑی ہوتی ہے۔ اور اس پر
 رقت طاری ہوتی ہے۔

نور کی شعاعوں سے روح کی غذا ملتی ہے، قلب دھلتا ہے اور روح
 مقام توبہ پر کھڑی ہوتی ہے۔ جو نہی قلب میں نور کا قطرہ ٹپکتا ہے۔ قلب
 بند ہو جاتا ہے۔ اور تمام جسم کے ریشے ابلنے لگتے ہیں۔



وقتِ رخصت

اللہ تعالیٰ اپنے بندوں سے فرماتے ہیں :-

”اے میرے بندے! ایک تیری چاہت ہے اور ایک میری چاہت ہے۔ ہو گا وہی جو میری چاہت ہے۔ اور اگر تو نے سپرد کر دیا اپنے آپ کو اس میں جو میری چاہت ہے، تو میں تجھے وہ بھی دوں گا جو تیری چاہت ہے۔ اور اگر تو نے مخالفت کی اس کی جو میری چاہت ہے، تو میں تھکا دوں گا تجھ کو اس میں جو تیری چاہت ہے۔ پھر ہو گا وہی جو میری چاہت ہے۔“

قلندرہ رابعہ ثانی فرماتی ہیں کہ حضرت صاحب کے فیضانِ محبت کے سایہ میں رہتے ہوئے اور ان کی شب و روز خدمت گزار می کرتے ہوئے کبھی دل میں اس ازلی حقیقت کا گمان تک نہیں آیا کہ ایک دن حضرت صاحب اس جہانِ فانی میں ہمیں ظاہری طور پر چھوڑ کر رخصت ہو جائیں گے۔ اپنے مالک و خالق حقیقی کے دربارِ عالیہ میں

جوں جوں حضرت صاحب کے اس دنیا سے پردہ فرمانے کا وقت قریب آتا جا رہا تھا حضرت صاحب اس امر الہی کی نشاندہی کرتے جا رہے تھے۔ قلندرہ صاحبہ فرماتی ہیں کہ ہر سال ہماری سالگرہ کے موقع پر سب سے پہلے حضرت صاحب ہمیں سالگرہ کی مبارکباد اور تحفہ دیتے۔ مگر آخری بار آپ نے سالگرہ پر تحفہ عنایت کرتے وقت ارشاد فرمایا: ”رابعہ، یہ آخری بار ہے کہ ہم آپ کو تحفہ دے رہے ہیں۔ اگلی بار ہم نہیں ہونگے۔“

ایک دوسرے موقع پر حضرت صاحب نشاندہی کرتے ہوئے فرمانے لگے :-

”رابعہ، اب آپ ہمارے لئے نئے کپڑے

بنوانا بند کر دیں۔“

راہِ محبت میں اپنے محبوب و مطلوب سے جس طرح ملاقات کرنے کے لئے خوب تیاریاں کی جاتی ہیں۔ اسی طرح وقتِ رخصت بھی، جدائی کے لئے تیاریاں کی جاتی ہیں۔ طالبِ حق کے لئے وقتِ ظاہری جدائی سے بڑھ کر کوئی اور بڑی آزمائش نہیں ہے، اور اس بات کا حضرت صاحب کو شدت سے احساس تھا۔ اس لئے کہ قلندرہ صاحبہ کے لئے اس بات کا قبول کرنا کہ

کبھی حضرت صاحب سے ظاہری طور دور رہنا ہوگا۔ ناقابل برداشت تھا۔ جب حکم الہی آن پہنچا، اور حضرت صاحب نے قلندرہ صاحبہ کے آستانہ مرکز تجلیات سے فیصل آباد منتقل ہونے کا ارادہ فرمایا، تو ایک دن حضرت صاحب فرمانے لگے:-

”رابعہ! اللہ تعالیٰ کی طرف سے ہمیں آپ کے لئے اور آپ کے اہل و عیال کے لئے جو ذمہ داری عطا ہوئی، اس فرض کو ہم نے پورا کیا۔“

اور پھر آپ فرمانے لگے:-

”رابعہ!“

(اب آپ نے جو کچھ کرتا ہے، اپنے طور کرنا ہے)۔ اب اگر آپ میں ہمت ہے تو خود اپنے بل بوتے پہ کھڑے ہو جائیے، اور کر کے دکھائیے۔ میں نے آپ کو سرتاپا نور سے بھر دیا ہے۔“

کراچی سے ہجرت فرمانے سے پہلے حضرت صاحب نے خصوصی محفلیں منعقد فرمائیں، اور ان محفلوں میں خود مسند نشینی ہو کر آپ نے آخری ارشادات عطا فرمائے، حالانکہ ان دنوں حضرت صاحب کی طبیعت کافی ناساز تھی۔

جب حضرت صاحب کراچی سے منتقل ہو گئے، تو یوں لگا

جیسے کراچی ویران ہو گیا۔ اس میں ایک عجیب سے خالی پن اور ایک ناقابل قبول خلاء کا احساس ہونے لگا۔ اور اس خلاء کو قلندرہ صاحبہ سے زیادہ اور کون محسوس کر سکتا تھا کہ جنہوں نے اپنی زندگی کا ہر ایک لمحہ حضرت صاحب کی خوشنودی و خدمت گزاری اور رضامندی کے لئے وقف کر دیا تھا۔ اس ظاہری خلاء کا مقصد یہ بھی تھا کہ اب حضرت صاحب کے بغیر رہنے کی تیاری کروائی جائے، جو کہ ایک بہت کٹھن مرحلہ تھا۔ وقت تیزی سے گزرتا جا رہا تھا، امر الہی نزدیک سے نزدیک تر آتا جا رہا تھا، اور انہی دنوں حضرت صاحب با آواز بلند کلامہ شہادات کا ورد کرتے۔

جب جہاں فانی سے وقت رخصتی عین قریب آ گیا تو حضرت صاحب کی طبیعت بیحد ناساز ہو گئی، اور آپکی بیماری کے باعث آپ کو جمعرات کی شام ہسپتال کے انتہائی نگہداشت یونٹ یعنی آئی سی یو میں داخل کر دیا گیا۔ حضرت صاحب کی طبیعت کا ناساز ہونا قیامت سے پہلے قیامت کا پیش خیمہ بن گیا۔ قلندرہ صاحبہ اسی دن فیصل آباد پہنچ گئیں۔ آپ کی فیصل آباد روانگی سے ایک رات قبل کراچی میں محفل سماع میں قلندرہ صاحبہ نے مسند نشینی فرمائی۔ جمعہ کے دن حضرت صاحب کی طبیعت دیکھنے میں کافی بہتر لگ رہی تھی۔ حضرت صاحب نے

قلندرہ صاحبہ سے آخری بار خوب ظاہری شفقت فرمائی، اور جیسے کہ اُن کا معمول تھا، محفل سماع کی تفصیلات کے بارے میں دریافت فرمایا۔ اسی روز شام کے بعد سے حضرت صاحب کی طبیعت بگڑ گئی اور آپ پر استغراقی کیفیت وارد ہو گئی۔ اسی دوران حضرت صاحب پر غنودگی بھی طاری ہونے لگی۔ قلندرہ صاحبہ فرماتی ہیں کہ اس وقت ہمیں معلوم ہو چکا تھا کہ اب حضرت صاحب کا رابطہ عالم بالا میں قائم ہو چکا ہے، اور آپ وہاں کے مکینوں سے گفتگو فرما رہے تھے۔ تھوڑی تھوڑی دیر کے بعد حضرت صاحب عالم استغراق میں فرماتے جاتے ”اچھا“ والد صاحب آئے ہوئے ہیں، والد صاحبہ بھی آئی ہوئی ہیں۔ قبلہ بھائی جان بھی موجود ہیں۔ حضرت صاحب کے خاندان عالیہ کی موجودگی اس بات کی گواہی تھی کہ اب حضرت صاحب ہم سے رخصت ہونے والے ہیں، قلندرہ صاحبہ فرماتی ہیں کہ جب آقائے دو جہاں صلی اللہ علیہ وآلہ وسلم حضرت صاحب کو اپنے ساتھ لے جانے کے لئے تشریف لائے تو اس وقت حضرت صاحب نے باادب اپنے دستِ پاک کو ہلاتے ہوئے بند کیا۔ حضرت صاحب نے اپنی آنکھوں کو آخری مرتبہ کھولا۔ پھر باادب اپنی نگاہوں کو جھکا لیا۔ یہ وہ وقت تھا

جب دوست دوست سے جا ملا تھا۔ جہان فانی رخصت ہوا اور عالم بقا کو ہمیشہ کے لئے آباد کر لیا۔ حضرت صاحب کے پردہ فرماتے ہی آپ کا ذکر جہری "اللہ اللہ اللہ" شروع ہو گیا اور آپ با آواز بلند ذکر اللہ تقریباً پینتالیس منٹ تک فرماتے رہے، ایسی ایمان افروز کرامت تو کوئی صاحب قدرت و کمال ہی دکھا سکتا ہے، جو اپنے خالق حقیقی کی بارگاہ میں ہوتے ہوئے اس جہان فانی میں بھی موجود تھا۔

حضرت صاحب کا وصال ۲ شعبان ۱۴۱۷ھ میں ہوا، اور انگریزی کلنڈر کے مطابق ۲۷ دسمبر ۱۹۹۷ء بروز ہفتہ کو ہوا۔ آپ کی عمر مبارک ۷۵ء کے قریب تھی۔ حضرت صاحب کو آخری غسل پاک ڈاکٹر حامد ترمذی کے گھر پہ دیا گیا۔ اور پھر اس کے بعد حضرت صاحب کو سپردِ نور کرنے کے لئے ان کی آخری آرامگاہ کراچی بذریعہ ہوائی جہاز لایا گیا۔

قلندرہ رابعہ ثانی فرماتی ہیں کہ جب حضرت صاحب کو کراچی لایا جا رہا تھا، تو ایک وقت حضرت صاحب کا دست مبارک اسٹریچر سے باہر نکل آیا۔ قلندرہ صاحبہ نے جیسے ہی حضرت صاحب کا دست مبارک اپنی جگہ رکھنا چاہا، تو حضرت صاحب نے فوراً قلندرہ صاحبہ کا ہاتھ مضبوطی سے تھام لیا۔ قلندرہ صاحبہ


فرماتی ہیں کہ اس وقت بھی حضرت صاحب کے دست مبارک میں وہی نرمی اور حرارت تھی جیسے حضرت صاحب کے دست مبارک میں ہمیشہ سے ہوتی تھی۔ آپ کا رخ نور بھی تازہ پھول کی طرح کھل رہا تھا۔

قلندرہ صاحبہ فرماتی ہیں کہ جب ابدال قاضی علیم اللہ عارفی صاحب، حضرت صاحب کے اس دنیا سے پردہ فرمانے کی اطلاع دینے محترم اسلم صاحب (حضرت صاحب کے چھوٹے بھائی صاحب) کی رہائش گاہ اسلام آباد پہنچے، تو قاضی صاحب کی ملاقات حضرت صاحب کی ہمیشہ صاحبہ سے ہوئی۔ حضرت صاحب کی ہمیشہ صاحبہ فرمانے لگیں کہ ابھی تھوڑی دیر پہلے یہاں سے قبلہ والد صاحب اور والدہ صاحبہ کا گزر ہوا تھا اور فرما رہے تھے کہ افضل کو لینے جا رہے ہیں۔



بِسْمِ اللّٰهِ الرَّحْمٰنِ الرَّحِیْمِ

گوری سوئے بیچ پر مکھ پر ڈارے کیس
چل خسرو گھراپنے سانجھ بھتی چودیس
گجرت ناہیں برہا کے دن اور بولت ناہیں کو پکار
بدن سوکھ کانٹا بھیو زنگی بھتی سب تار
پریت نگر کی ریت انوکھی مارے چکر دیں بدیں
رُوت رُوت بھور بھتی کانپن لاگا جیون دیں
حضرت نظام الدین اولیا مان کے نور کے میں بلہار
امریت ساگر جن کے پیئے چشت بنا پھلوار
بہت لاڈلے پیر کے اپنے
بہت لاڈلے پیر کے اپنے خسرو بولے درد پکار
گوری سوئے بیچ پر مکھ پر ڈارے کیس
چل خسرو گھراپنے سانجھ بھتی چودیس



فہرست

نمبر شمار	عنوان	صفحہ	نمبر شمار	عنوان	صفحہ
1	وَرَفَعْنَا لَكَ ذِكْرَكَ	5	19	حاضری حضرت	
2	نسبت	10	71	سُلطان باہو	
3	فقیر محمدی	15	20	حاضری حضرت	
4	میرے صابری	20	74	عبدالرحمن بن عوف	
5	راہ طریقت	23	75	اکیلے	
6	سوئے معرفت	27	77	مرشد کے حق میں دُعا	
7	کُن فیکون	29	80	اثر انداز	
8	ولایت	32	83	تورانی عکس	
9	عمرہ	34	86	ٹرین	
10	تربیت	36	88	محفوظ	
11	ملاقاتِ افضل	39	89	مولائی درویش	
12	پناہ	45	91	کراچی ہجرت	
13	برسات	48	94	الہام	
14	مسجد کا سنگ		97	آگہی	
	بنیاد	52	99	درویش کی پیشین گوئی	
15	احوالِ اہلِ محبت	58	101	مقصد	
16	تسبیح	63	104	پرواز	
17	میری مریدنی	65		سلسلہ عارفیہ میں	
18	سماع کے دوران		106	دستار بندی	
	انگریزی میں خطاب	67	107	نظامی نسبت	

صفحہ	عنوان	نمبر شمار	صفحہ	عنوان	نمبر شمار
	ڈیوٹی درویش مقرر کردہ	53		حاضری مزار حضرت	36
151	درویش		109	لال شہباز	
156	مشکل کشا	54	113	نشانی	37
158	ٹریفک سگنل	55		احوال تبرک	38
160	گول گپے	56	114	مدینہ	
162	فقیری وظیفہ	57	118	اسلامک سینٹر	39
	جسکو سنبھال نہ سکو	58	120	امامت	40
164	اسکے نزدیک مت جاؤ		122	شفقت	41
167	سپر نور <small>صلی اللہ علیہ وسلم</small>	59	123	اجازت	42
171	مسجد عارفین	60	125	جلدی	43
176	آداب مسجد	61	127	فقیر کی ڈیوٹی	44
178	مقدس وادی	62		عارفی بچیوں پر	45
180	نماز کی توفیق	63	129	خصوصی نظر کرم	
183	تنبیہ	64	132	کرم نوازی	46
184	دنیا کی حالت	65	142	پانی پلانے کا ثواب	47
185	خوش نصیب	66	143	برداشت	48
187	احوال پکار	67	144	کووں کا بادشاہ	49
190	احوال عالم ذکر	68	146	مکوڑا	50
193	بابا بشیر	69	147	مٹھائی	51
196	مسز کٹھیاں	70	149	جذب	52

صفحہ	عنوان	نمبر شمار	صفحہ	عنوان	نمبر شمار
246	کوئی ہے؟	86 -	198	احوالِ سفر	71 -
255	مدہوش تجلیات	87 -	200	سائیں بابا	72 -
263	محفلِ تجلیات	88 -	202	سمندری بزرگ	73 -
267	احوالِ مراقبہ	89 -	204	شبیبہ والے بزرگ	74 -
271	یا مخزنِ انوار	90 -	206	کون جیتا؟	75 -
273	وسیلہ	91 -	208	توجہ	76 -
279	کون کس کے اندر	92 -	210	دسترس	77 -
291	تجلی آپ کے نور کی	93 -	214	قیام گاہ	78 -
295	سپرِ حق	94 -	217	متلاشی	79 -
298	فرمانِ نور	95 -	222	پردہ	80 -
302	مطالعہ	96 -	230	ظاہر	81 -
303	بسیرا	97 -	232	بقعہ نور	82 -
306	رقصِ کائنات	98 -	236	دل میں سودا	83 -
314	وقتِ رخصت	99 -	239	احوالِ تجلیات	84 -
321	گوری سوئے سبج پر	100 -	85 -	میرے آقائی مولائی	
			242	مرشدی	

نام کتاب _____ شاہ افضل میرے مولیٰ
ترتیب و پیشکش _____ حلقہ چشتیہ صابریہ عارفیہ کراچی
ناشر _____ حلقہ چشتیہ صابریہ عارفیہ کراچی

تعداد	تاریخ اشاعت
-------	-------------

۵۰۰

ربیع الثانی ۱۴۲۵ھ جون ۲۰۰۴ء

e.mail: arfeen@cyber.net.pk

